
भूमिका 


विदन्त्येव विज्ञा यद्‌ विश्वस्य ज्ञान-विज्ञान-विमर्शपरम्परासु अतिमहदवदानं 
वरीवर्त्यते भारतीयप्रज्ञायाः। अस्या प्रज्ञायाः परमप्रकर्षं विभावयामः अस्माकं 
शास्त्रपरम्परासु। एताश्च शास्त्रपरम्परा आवेदेभ्यः प्रसृता अद्यावधि विकासं यान्तीति 
न संशीतिः। विद्‌- ज्ञाने, विद्‌- सत्तायाम्‌, विद्लृ लाभे तथा विद्‌ - विचारणे इति 
धातुचतुष्टयविनिष्पन्नो वेदशब्दः चतुरस्रतां ज्ञानप्रवाहस्य द्योतयति। विदन्ति जानन्ति, 
विद्यन्ते भवन्ति, अथवा विन्दन्ते लभन्ते, विन्दन्ति विचारयन्ति सर्वे मनुजाः 
सत्यविद्यां यैर्येषु वा तथा विद्वांसश्च भवन्ति ते वेदाः- इति ऋषिदयोनन्दोक्तेः । वेद्यते 
ज्ञायते अनेनेति वेदः इत्युकत्यागि वेदस्य ज्ञानस्रोतस्त्वं सिध्यति। 


अथैतेषां वेदानाम्‌ अतिप्राचीनकालात्‌ शाखा-चरण-परिषदिभिः संरक्षणं 
प्रसारश्च समजायत। तथैव शाखा-चरण-परिषत्सु शास्त्रपरम्पराऽपि प्रसारं विकासं 
चापेदे। संहितानां शाखास्तासु तासु गुरुशिष्यपरम्परासु अभ्यस्ताः। चरणशब्दः 
शाखा- विशेषाध्ययनपरैकतापन्रननसङ्घवाची' इति जगद्धरोक्तेः शाखाविशेषमधीयानां 
जनानां समाजश्चरण इति न्यगद्यत। तथा चरणानां सङ्घा एव परिषदिति प्रोक्ताः। 
परिषत्सु विज्ञाः पण्डिता अवश्यं भवेयुरिति व्यवस्था आसीत्‌। दर्शन-तर्क- 
धर्मशास्त्रादिष्वबाह्या एकविशतिविप्राः प्रत्येकं परिषदि स्युरिति मनोः याज्ञवल्क्यस्य 
च लक्षणात्‌। परिषदि अभ्यस्ताः ग्रन्थाः पार्षदा इत्यहिताः। 


अस्या ज्ञानपरम्परायाः महिमा उपनिषत्सु परां काष्ठां ययौ। उपनिषत्सु 
वेदप्रतिपाद्यब्रह्मविद्यायाः पुनः सन्धानं विहितम्‌, तत्कृते च गुरुशिष्यपरम्पराप्रथिता 
काऽपि संवादशैली ऋषिभिराविष्कृता। इयं शैली दार्शनिकों पद्धतिमेव प्रथयति। 
प्रश्‍नोऽनुप्रश्‍नोऽ नतिप्रश्‍्ननिवारणं व्याख्याऽनुव्याख्या दृष्टान्त आख्यायिकोर्ध्वप्रवचनं 
चेत्यष्टावस्याः अङ्गानि सन्ति। 


( iv) 

आवेदेभ्यः प्रसृतायामस्यां परम्परायां नाना ज्ञानधाराः परम्परं सङ्गच्छन्ते 
संवदन्ति च। तथाहि - षड्वेदाङ्गानि, आस्तिकनास्तिकदर्शनसम्बद्धाः परःसहस्रं 
ग्रन्थाः आयुर्वेदाद्युपवेदग्रन्थास्तथा च काव्यशास्त्रललितकलाविषयकं वा साहित्यमिति ` 
सर्वथा निरवधिर्वरीवर्ति सुरसरस्वत्याः साहित्यभाण्डागारः। तत्रापि मीमांसादर्शनस्य 
वर्तते अनितरसाधारणो महिमा । एतददर्शनपरम्परायां प्रकाशमायाति जैमिनीयन्यायमालाख्यो 
ग्रन्थः विद्वद्वरेण्येन प्रभाकरप्रसादेन साधु सम्पादितः । एतदनुत्तमं ग्रन्थरत्मं प्रकाशयन्तो 
मुदमनुभवामः, अस्य ग्रन्थस्य प्रसिद्धि समुपादेयतां च आशास्महे। 
एतत्प्रकाशनसमायोजनाय विद्यापीठस्य शोधप्रकाशनविभागाय सम्यङ्‌ मुद्रणाय च 
मुद्रकायापि साधुवादान्‌ वितरामः। 


राधावल्लभः त्रिपाठी 


सम्पादकीयम्‌ 


भारतीयदर्शनेषु मीमांसादर्शनमनितरसाधारणं दर्शनम्‌, यतः सर्वेषु 
दर्शनेषु ये विचारा मोक्षोपयोगिनस्ते सर्वेऽप्यत्र तर्कपादे देहातिरिक्तस्याऽऽत्मनो 
निरूपणप्रसङ्ग वेदिककर्मानुष्ठानोपयोगितासिद्भयर्थ प्रतिपादिता एव, एतद्विहाय 
वैदिककर्मानुष्ठानस्य याथातथ्येन स्वरूपनिर्णार्थं ये न्याया विचारितास्ते 
व्यवहारेऽपि सर्वेषु क्षेत्रेषु अप्रतिहतरूपेण सञ्चाराय प्रभवन्तीत्यत्र नास्ति 
संशीतिलेशः। प्रथम एवाधिकरणेऽत्र “ स्वाध्यायोऽध्येतव्यः'' इति विध्यर्थ- 
विवेचनपुरस्सरं वेदाध्ययनमर्थज्ञानार्थमर्थज्ञानञ्चासन्दिधं मीमांसान्यायेकनिर्णेय- 
मतः एवच्छास्त्राध्ययनं विहितत्वान्नित्यमिति मीमांसादर्शनस्य तकशास्त्रत्वं 
वेदाध्ययनवदवश्याध्येयत्वं निर्णीतम्‌। उक्तञ्च “ मीमांसासंज्ञकस्तक : 
सर्ववेदसमुद्भवः''। '“ आर्ष धर्मोपदेशञ्च वेदशास्त्राविरोधिना। यस्तकेणानुसन्धत्ते 
स धमंवेद नेतरः।'' इति। एवञ्च केवलं श्रद्धामात्रनिबन्धनमिदं शास्त्रं 
नास्त्यपि तु सदसद्विवेचनपरं शास्त्रमिति स्पष्टं वक्तुं शक्यते। एतच्छास्त्रं 
द्वादशाध्यायात्मकमतः द्वादशलक्षणीति प्रसिद्धिः। द्वादशाध्यायेषु क्रमशः धर्मे 
प्रमाणम्‌, भेदः, शेषत्वम्‌, प्रयुक्तिः, क्रमः, सामान्यातिदेशः, विशेषातिदेशः, 
ऊहः, बाधः, तन्त्रम्‌, प्रसङ्गश्चेति द्वादश विषया विवेचिताः। अत्र उत्पत्तिविधिः 
विनियोगविधिः प्रयोविधिरधिकारविधिश्चेति चतुर्धा विधिभेदैः षडध्यायपर्यन्तं 
प्रकृतियागानामर्थाद्‌ येषां कर्मणां समग्राङ्गोपदेशः वैदिके प्रकरणे दृश्यते 
तानि कर्माणि प्रकृतिकर्माणि प्रकृतियागाः इत्युच्यन्ते तेषां स्वरूपं सविस्तरं 
कर्मण्यस्मिन्‌ कि प्रमाणभूतं वाक्यम्‌? किञ्चास्य स्वरूपम्‌, कऽत्राङ्गानां 
विनियोगाः, कश्च क्रमोऽत्राश्रीयते, कथं प्रयोगानुष्ठानं क चास्मिन्‌ कर्मणि 
अधिकारिण इति वर्णितम्‌। सप्तमाध्यायादशमाध्यायं यावद्विकृतियागानामर्थाद्येषां 
कर्मणां वैदिके प्रकरणे स्वरूपमेवोपभ्यते न तु तत्कर्मानुष्ठानापेक्षिताङ्काना 
वर्णनं दृश्यते तानि कर्माणि विकृतिकर्माणि विकृतियागा इत्युच्यन्ते तेषामनुष्ठानं 


(vi) 

कथं कार्यमिति निरूपणार्थं प्रकृतियागेभ्योऽतिदेशेनानुष्ठेयपदार्थानां प्राप्तिः 
केन द्वारेण भवतीति अतिदेशोहबाधानां विस्तरेण चर्चा कृता। अन्ते 
एकादशद्वादशाध्यायाभ्यां कर्मानुष्ठाने समयलाघवस्य सामग्रीणां लाघवस्य 
च सिद्ध्यर्थं तन्त्रप्रसङ्गयोर्बहृधा विचारः कृतः। अत्रोक्तसिद्धान्तानां 
लौकिकसंस्थास्वपि प्रबन्धनं कथं विधेयमिति निर्णयार्थमुपयोगिता भवत्येवेत्यत्र 
नास्ति सन्देहस्यावकाशः। इदं मीमांसाशास्त्रं प्रायः सहस्राधिकरणगर्भ 
प्रत्यधिकरणमनेकसूत्रघटितं सागरतुल्यं बहुविद्यागर्भितं परमगम्भीरम्‌। अस्य 
सुखेनावगाहनार्थं पदवाक्यप्रमाणकोविदैः श्रीमाधवाचायैः सहस्त्रद्यपरिमितश्लोकेः 
जेमिनीयन्यायमालाख्यः प्रकरणग्रन्थः व्यरचि। तदपि सम्प्रति छात्राणां सुखेन 
बोधो न भवतीति धिया सरलव्याख्यानमपेक्षितमिति व्याख्याकारेण 
प्रकाशिकाख्या काचन सरला व्याख्या कृता। इयं च व्याख्या प्रत्यधिकरणं 
किमस्य प्रयोजनम्‌, कर्मानुष्ठानेऽस्याधिकरणसिद्धान्तः कथमाश्रयणीय इति 
विवेचयति। क्वचिच्चार्थवादाधिकरणे विध्यर्थवादयोः पदेकवाक्यतापक्ष एव 
कर्ममीमांसकानां युक्तः, वाक्येकवाक्यतापक्षः ग्रन्थकृदुक्त उत्तरमीमांसा- 
वासनयेति आकरग्रन्थानां विमर्शमुखेन मूलग्रन्थस्य समीक्षापि सविनयं 
व्याख्यायां कृता दुश्यते (पु. सं. 33-37)। होलाकाधिकरणे वसन्तोत्सवादीनां 
सर्वेषामेव कृते धर्मत्वं न तु प्राच्यानामेवेति प्राच्यशब्दस्य प्राच्ये स्थिताः, 
प्राच्यप्रदेशादागताः, प्राच्ये भवा इति बहुधा व्युत्पत्तिसम्भवात्‌ प्राच्योऽयमेवेति 
निर्णयस्याशक्यत्वात्‌ शिष्टाचारानुमितस्मृतिश्रुतिवेद्यो धर्मः सर्वैरेवानुष्ठेय इति 
निर्णयः सम्प्रत्यपि पुनः पुनः विचार्यते चेत्‌ भाषाभेदादिनिमित्तजन्य- 
विवादवारणायोपयोगी भवेदेव। तदेवं मीमांसाशास्त्रस्योपादेयता दर्शनक्षेत्र 
लोकिकक्षे्रेष्वपि अप्रतिहता, तच्छास्त्रप्रवेशाय जैमिनीयन्यायमालाया अध्ययनम्‌, 
तदर्थबोधाय प्रकाशिकाव्याख्यानस्य चाध्ययनं च नितरामपेक्षिते। - एवञ्च 

शास्त्रमाहात्म्याद्विषयसारल्याच्च पुस्तकस्यास्य महत्त्वं सिद्धयतीति प्रतीयते। 


प्रो. रमेशकुमारपाण्डेयः 


भूमिका 


वेदवाक्यैकमूलाय ब्रह्मणे परमात्मने। 
यज्ञरूपाय देवाय प्रणमामि पुनः पुनः॥ 


पदवाक्यप्रमाणशास्त्रेषु मध्यमणिन्यायेनाभ्यर्हितशास्त्रत्वेन वाक्यशास्त्रा- 
भिधं मीमांसाशास्त्रं विराजत इतिविदितमेव विदुषाम्‌। प्रत्यक्षादिप्रमाणे- 
रनवगतेष्टानिष्टप्राप्तिपरिहारोपयबोधकवेदार्थविचारपरत्वमभ्यहिंतत्वम्‌। यद्यपि 
चोदनैकवेद्यो धर्म इति धर्मस्वरूपं वेदैकगम्यम्‌ तथापि वेदेन विहितो धर्मः 
क इति निर्णय एतच्छास्त्राधीन इति मीमांसाशास्त्रस्यानितरसाधारणं 
वैशिष्ट्यमस्त्येव। एतच्च शास्त्रमनादिकालतः स्थितमपि साम्प्रातं 
जैमिनिमहर्षिप्रणीते दर्शनविशेषे रूढं दृश्यते। जेमिनिसूत्राणाञ्च भाष्यवार्त्तिकादि- 
प्रबन्ध; व्याख्यानं कृतं यत्तद्‌ विद्ठद्गोष्ठीषु मीमांसाशास्त्रमिति सम्प्रति 
प्रथते। तेषां भावबोधाय सत्सु बहुषु शास्त्रदीपिकाद्यधिकरणग्रन्थेषु 
जैमिनीयन्यायमाला सारल्येन शास्त्रार्थप्रवेशाय द्वारभूतेति विद्वद्भिरेव गीयते। 
परन्तु तदुपरि सरलटीकाया अभावात्‌ सामान्यछात्राणामवबोधाय काचन 
टीका भवेदिति धिया जेमिनीयन्यायमालाप्रकाशिकायाः प्रणयने मम 
प्रवृत्तिरुत्पन्ना। यथामति मया छात्राणं कृते लेखनसौकर्याय ग्रन्थ्युर्थबोधसुलभाय 
च कार्यमिदं कृतम्‌, क्रियते च। सम्प्रति प्रथमाध्यायत्मको भागः प्रथमः 
मुद्राप्यत अस्मद्रिद्यापीठस्य प्रकाशनविभागस्य कृपयेति मोमुद्यते मे चेतः। 
सन्दभेऽत्र संस्थायां सेवाकरणे मया येषां कृपयावसरः प्राप्तस्तेषां कुलपतिचराणां 
दिवङ्गतानां श्रीविद्यावाचस्पतीनां गुरुचरणानां चरणयोर्धन्यवादं सप्रणामं 
निवेदयामि। तथैतद्ग्रन्थमुद्रापणे प्रदत्तावकाशानां साम्प्रतिककुलपतिमहाभागानां 
प्रो. उषारानि कपूरमहाभागानां प्रकाशनविभागाध्यक्षाणां प्रो.रमेशकुमारपाण्डेय- 
महाभागानां तथा डॉ. ज्ञानधरपाठकमहाभागानां कृते सप्रणामं धन्यवादान्‌ 
निवेदयामि। अमरप्रिटिगप्रेस इत्यस्याधिकारिणां श्रीमतां हीरालालमहोदयानां 


| ( viii ) 
कृतेऽपि धन्यवादान्‌ निवेदयामि। 


यदि केचन दोषाः मुद्रणजनिता ममाज्ञानजनिता वा स्युरेवातः 
कृपया क्षमां तदर्थ प्रार्थये, अग्रे च यथामति दोषाः यथा न स्युस्तथा प्रयत्नं 
करिष्यामीति च निवेदयामि। 


अन्ते पुनः जगन्नियामकाय परमेश्वराय नमः।। 

“३% श्रीगणेशाय नम: ” 


प्रथम: पादः 


जेमिनीयन्यायमालाप्रकाशिका 


अथातः श्रीसूर्य गणपतिविभुं. शङ्करमहम्‌ 
तथा दुर्गाम्बां श्रीहरिमिह मुदा सदगुरुवरम्‌। 
प्रणम्यादौ कुर्वे मतिजलधिविद्यावनयते- ` | 
नयानां मालाया विवरणमिदं जैमिनिमते॥ 1 ॥ 


क्रचाह मन्दात्मा क्रच यतिवरो ज्ञानजलधि: 

पदानां वाक्यानां प्रमितिकरणानामपि निधिः। 
` तथाप्यस्मिन्‌ तन्त्रे विवरणकृतौ प्रेरयति माम्‌ | 
रुचिर्यस्माज्ज्ञानं किल विषयतन्त्रं श्रुतिनये॥ 2 ॥ 


अतः स्मारं स्मारं गुरुवचनपीयूषमसकृद्‌ 

यथाज्ञानं भक्त्या मतिविमलतायै गुरुतमे। 
प्रवर््तेऽस्मिन्‌ कार्ये निगमनयशास्त्रार्थविषये 

प्रकाशार्थ किञ्चिन्नतु बुधजनार्थं कथमपि॥ 3 ॥ 


गोकर्णक्षेत्रनिलयं द्विभुजं गणनायकम्‌। 
चतुर्भुजञ्च विघ्नेशं सिद्धिदं प्रणमाम्यहम्‌।4॥ 


मूकोऽपि यत्प्रसादेन मुकुन्दशयनायते। 
` राजराजायते रिक्तो राघवेन्द्रं तमाश्रये 5॥ 
कुतो वा नूतनं किञ्चिदहमुत्प्रेक्षितुं क्षमः। 
'बचोविन्यासवैचित््यमात्रमत्र निवेदनम्‌॥ 6 ॥ 


जैमिनीयन्यायमालाप्रकाशिका 


100 


ग्रन्थकृद्‌ भावबोधो हि भवेत्‌ सम्यङनिरीक्षणे। 
टीकाया एतदर्थ मे प्रयासो5त्र प्रवर्तते॥ 7 ॥ 


जेमिनीयन्यायमाला 
वागीशाद्याः सुमनसः सर्वार्थानामुपक्रमे। 
यं नत्वा कृतकृयाः स्युस्तं नमामि गजाननम्‌॥ 1॥ 


प्रकाशिका 

इह खलु श्रीमाधवाचार्यः श्री जैमिनीयन्यायमालाग्रन्थारम्भे 
निर्विघ्नपरिसमाप्तये विघ्नेशप्रणामात्मकं मङ्गलश्लोक निबध्नाति वागीशाद्या 
इति। वागीशः बृहस्पतिः सुमनसः देवा, सर्वार्थानामुपक्रमे-सर्वेषां कार्याणामारम्भ 
इत्यर्थः। अत्र मङ्गलाचरणं धर्मकार्यमित्यत्र शिष्टाचार एव प्रमाणम्‌। 
अस्मिन्नध्याये धर्मेऽष्टो प्रमाणानि क्रमशः प्रतिपादयिष्यन्ते, तन्मध्ये 
शिष्टाचारोऽप्येक प्रमाणम्‌। अतः शिष्टाचारप्रमाणादेव मङ्गलाचरणे धर्मत्वेन 
कर्तव्यता बुद्धिरुदेतीति नात्र ग्रन्थसमाप्तिमङ्गलाचरणयोर्मध्येऽन्वयव्यतिरे- 
कव्यभिचारादिचर्चावसरः। “धर्मण पापमपनुदति” इति भगवती श्रुतिरेव 
स्वयं प्रमाणभूता मङ्गलाचरणाख्यधर्मानुष्ठानेनापि दुरितनाशो भवत्येवेति 
बोधयति। 


जैमिनीयन्यायमाला 
युक्तिं मानवतीं विदत्‌ स्थिरधृतिर्भेदे विशेषार्थभाक्‌ 
आप्तोहक्रमकृत प्रयुक्तिनिपुण श्लाघ्यातिदेशोन्नतिः। 
नित्यस्फूर्त्यधिकारवान्‌ गतसदाबाधः स्वतन्त्रेशवरो 
जागर्तिश्रुतिमत्‌ प्रसङ्गचरित श्रीबुक्कणक्ष्मापतिः॥ 21 


प्रकाशिका 
एवं देवतानमस्कारात्मकं मङ्गलाचरणानन्तरं वस्तुनिर्देशात्मक 
मङ्गलाचरणं श्लोकेन निबध्नाति-युक्तिमिति। महाराजेन राज्यं कथं 
पालनीयमिति राजनीतिवृत्तं ग्रन्थकारेणात्र सम्यक्‌ प्रतिपाद्यते। राज्यपालनञ्च 
शत्रुभ्यो राज्यस्य रक्षणं प्रजानामपेक्षितस्य साधनस्य सुलभतया व्यवस्थापनेन , 
प्रजापालनञ्चाधिकृत्य भवति। तत्र परराज्येभ्यः स्वराज्यस्य रक्षणार्थ 


प्रथम: पादः 3 


सामभेददानदण्डाख्याः चत्वार उपाया राजनीतिशास्त्रे कथिताः। तन्मध्ये 
सत्काराहेषु मानवती युवितः अर्थात्‌ मानः सत्कारः, स च सामपदवाच्यः, 
तद्वती युक्ति सन्धिं समाचरन्‌ मित्रराज्येभ्यस्तथेव सत्कारवाणिज्य- 
व्यवहारादिलाभेन विशेषार्थभाग्‌ अधिकधनलाभवानयं भूपतिः विराजते। न 
केबलं सत्कारार्हेषु सत्काररूपसामोपायेन राज्यं निराबाधं चलति अपि तु 
शत्रृणामेकतापि राज्यस्योपद्रवं कुर्यादिति शत्रृणामेकताया भेदने स्थिरधृतिरयं 
राजा, अतः शत्रुबाधारहित अनेन युक्तिं मानवती विदन्‌ स्थिरधृतिर्भेदे 
विशेषार्थभागिति श्लोक भागो व्याख्यात:। “ आप्तोहः क्रमकृत्प्रयुक्तिनिपुणः” 
इत्यनेन महाराजस्य राज्यपालनप्रकारः कीर्त्यते। आप्तोहः आप्तेषु 
ऊहापोहकुशलः कस्मिन्नधिकारेऽयमधिकारी इति सर्वेषां कृते तत्तत्‌- 
सामर्थ्यानुसारेण तत्तत्कार्येषु नियोजने कुशलः। अनेनास्य महाराजस्याधिपत्ये 
पदाधिकारिणाममात्यादीनाञ्चान्तःकलहोऽपि नास्तीति सूचितम्‌। 


अस्य महाराजस्योन्नतिः समस्तभोग्यवस्तुसम्मत्तिः न केवलं 
स्वदेशवासिभिः कीर्त्यत अपि तु वैदेशिकेरपि कीर्त्यत इत्याह- 
श्लाघ्यातिदेशोन्नत्तिः। एतादुशवेभववत्वे महाराजस्याभिमानेनन कदाचित्‌ 
स्वकर्तव्याच्चयुतिरपि स्यात्तेन च राष्ट्रस्य बाधोऽपि स्यादित्याशङ्कायामाह- 
नित्यस्फूर्त्यधिकारवान्‌ गतसदाबाध इति। राज्ञः स्वाधिकारविषये स्वकर्तव्यविषये 
च सदा ज्ञानं जागर्ति, अतः स्वकर्तव्यच्युतिप्रयुक्तबाधाभाववानित्यर्थः। 
सामान्यमण्डलेश्वरादिवद्‌ राज्ञः पराधीनत्वे सर्वमुक्त वैभवं पराधीनतादुःख- 
ग्रस्तत्वात्‌ स्वप्नतुल्यमेव स्यादित्याशङ्कायामाह-स्वतन्त्रेशवरः इति। अयं 
महाराज: सम्राट्‌ स्वतन्त्र अतः पराधीनतादुःखगन्धस्यापि स्पर्शाभाववानित्यर्थः। 
किञ्च यस्य महांराजस्य गोष्ठीरूपः प्रसङ्ग: श्रुतिमान्‌, आचारः श्रुतिमानेव 
भवति तर्हि तस्य महाराजस्य राज्ये कदापि कोदुशस्यापि असामञ्जस्यस्य 
शङ्कव नोदेतीत्याहजागर्ति श्रुतिमत्प्रसङ्गचरिंतः श्रीबुक्क णक्ष्मापतिरिति। “सर्व 
वेदात्‌ प्रसिद्ध्यति” “ वेदोऽखिलो धर्ममूलम्‌” इति वेदस्य निखिलविद्योप- 
बृँहितत्वस्य स्मरणात्‌ तादृशवेदविद्भिः सहैव यस्य महाराजस्य मेलनं 
विषयचिन्तनं च भवेताम्‌, महाराजस्य चरितमाचरणमपि वेदानुसारि चेत्‌ 
तदा राज्यं सर्वविधविकाससम्पन्नं भवतीति भावः। श्रीबुक्कणक्ष्मापतिः 
क्ष्मा नाम भू: श्रीबुक्कणभूपतिरित्यर्थः। 


4 जैमिनीयन्यायमालाप्रकाशिका 


जेमिनीयन्यायमाला 
यद्‌ ब्रह्मा प्रतिपाद्यते प्रगुणयत्‌ तत्पञ्चमूर्तिप्रथां 
तत्रायं स्थितिमूर्तिमाकलयति श्रीबुक्कणक्ष्मापतिः। 
विद्यतीर्थमुनिस्तदात्मनिलसनमूर्तिस्त्वनुग्राहिका 


तेनास्य स्वगुणैराण्डितपदं सार्वज्ञमुद्योतते॥3॥ 


प्रकाशिका 

सम्प्रति ब्रह्ममीमांसायां यथा “जन्माद्यस्य यतः” इति सूत्रेण 
निखिलजगज्जन्मादिकारणत्वेनेशवरस्य सामान्यतः सर्वज्ञत्वे सिद्धेऽपि विशेषतो 
दार्ढ्यार्थं पुनः शास्त्रयोनित्वादितिसूत्रेणापि सर्वज्ञत्वं प्रतिपाद्यते तथैवात्र 
“ श्रुतिमत्प्रसङ्गाचरितः इत्यनेन पूर्वश्लोकेनेव राज्ञः सर्वज्ञत्वे प्रतिपादितेऽपि 
पुनस्तदेव सार्वज्ञ्यं विशेषतः सहेतुकमुपपाद्यते-“ यद्‌ ब्रह्म प्रतिपाद्यत" 
इत्यादिना। एक एव परमेश्‍वर: जन्मस्थितिसंहारनिरोधानुग्रहकर्तृत्वभेदेन 
ईशानतत्पुरुषाघोरवामदेवसद्योजातलक्षणमूर्तिभेदेन प्रथत इति शेवागमसिद्धान्तं 
मनसि निधाय तादुशपञ्चमूर्तिषु प्रजास्थितेः नियमको राजा स्थितिकर्तृत्वेन 
तत्पुरुषपदवाच्यस्य परमेश्वरस्येव साक्षात्‌ स्वरूपभूतः इत्यर्थः। न केवलं 
राजा परमेश्वरस्य स्थितिमूर्तिस्वरूपः अपि तु तस्य हृदये सर्वदा 
प्राणीनामनुग्राहिका मूर्त्तिः विद्यातीर्थरूपेण विराजते, अतः राजा गुणतोऽपि 
पूर्णतः सर्वज्ञः सन्‌ प्रकाशते इत्याहविद्यातीर्थमुनिस्तदात्मनि इत्यादिना। 


जैमिनीयन्यायमाला 
इन्द्रस्याङ्गिरसो नलस्य सुमतिः शैब्यस्य मेधातिधिः 
धौम्यो धर्मसुतस्य वैण्यनृपते स्वौजा निमेगौतभिः। 
प्रत्यग्दुष्टिररुन्धतीसहवरो रामस्य पुण्यात्मनो 
यदवत्तस्य विभोरभूत्‌ कुलगुरुर्मन्त्री तथा माधवः॥4॥ 


स खलु प््राज्ञीवातुः सर्वशास्त्रविशारदः। 
अकरोत्‌ जेमिननिनये न्यायमालां गरीयसीम्‌॥5॥ 


तां प्रशस्य सभामध्ये वीरश्रीबुक्कणापतिः। 
कुरुव्िस्तरमस्यास्त्वंमिति माधवमादिशत्‌॥6॥ 

स भव्याद्‌भारतीतीर्थयतीन्द्रचतुराननात्‌। 
कृपामव्याहतां लब्ध्वा परार्ध्यप्रतिमोऽभवत्‌॥7॥ 


निर्माय माधवाचार्यो विद्टदानन्ददायिनीम्‌। 
जैमिननीयन्यायमातां व्याचष्टे बालबुद्धये॥8॥ 


श्रतिस्मृतिसदाचारपालको माधवो बुधः। 
स्मार्त व्याख्याय सर्वार्थ द्विजार्थं श्रौत उद्यतः॥9॥ 


प्रणम्य परमात्मानं श्रीविद्यातीर्थरूपिणम्‌। 
जैमिनीयन्यायमालां श्लोकैः सङ्ग॒ह्यते स्फुटम्‌॥10॥ 


प्रकाशिका 
एवं श्लोकद्वयेन राज्ञः महिमातिशयं प्रदर्श्य तादुशमहिमातिशययुतस्य 
राज्ञः मन्त्री कुलगुरुश्चायं ग्रन्थकार इति स्वमहिमानमपि प्रदर्शयति चिकीर्षिते 
ग्रन्थे श्रोतृणां रुच्युत्पादनार्थम्‌-इन्द्रस्याङ्गिरस इत्यादिना। अत्र पौराणिकदृष्टान्तैः 
श्रीमाधवाचार्यः अस्य महाराजस्य मन्त्री गुरुश्चेति प्रतिपाद्यते। अरुन्धतीसहचरः 
वसिष्ठः श्रीरामस्य कुलगुरुः। 


जैमिनीयन्यायमाला 
एको विषयसन्देहपूर्वपक्षावभासकः | 
श्लोकोऽपरस्तु सिद्धान्तवादी प्रायेण कथ्यते॥11॥ 


चत्वारोऽवयवा एकश्लोकेनोक्ताः क्वचित्‌ क्वचित्‌] 
यत्र क्वापि बहुश्लोकैरुच्यन्तेऽतो न विस्तरः॥12॥ 


सर्वथापि सहस्त्रे द्वे नातिक्रामति सङग्रहः। 
मीमांसासागारस्तेन क्रोडापुष्करिणी भवेत्‌॥13॥ 


शास्त्रेऽध्याये तथा पादे न्यायसङ्गतयस्त्रिधा। 
शास्त्रादिव्रिषये ज्ञाते तत्तत्सङ्गतिरूह्यताम्‌॥14॥ 


धर्मो द्वादशलक्षण्यामुत्पाद्यस्तत्र लक्षणैः। 
प्रमाणभेदशेषत्वप्रयुक्तिक्रमसंज्ञकाः ॥15॥ 


जेमिनीयन्यायमालाप्रकाशिका 


अधिकारोऽतिदेशश्च सामान्येन विशेषतः। 
ऊहो बाधश्च तन्त्रश्‍च प्रसङ्गशचोदिताः क्रमात्‌॥16॥ 


विध्यर्थवादस्मृतयो नाम चेति चतुर्विधम्‌। 
प्रथमाध्यायगैः पादैश्चतुर्भिर्मानमीरितम्‌॥17॥ 


उपोद्धातः कर्मभेदमानं तस्याद्धवादगीः। 
प्रयोगभेद इत्येते द्वितीयाध्यायपादगाः॥18॥ 


श्रुतिलिङ्गञ्च वाक्यादिविरोधप्रतिपत्तयः। 
अनारभ्योक्तिबहवर्थस्वाम्यर्था अष्टपादगाः॥19॥ 


प्रधान्यस्य प्रयोक्तृत्वमप्रधानप्रयोक्तृता। 
फलः चिन्ता जघन्याङ्ग चिन्तेत्येते चतुर्थगाः॥20॥ 


श्रुत्यादिभिः क्रमस्तस्य विशेषो वृद्धयवर्धने। 
श्रुत्यादिर्बलता वेति पञ्चमाध्यायपादगाः॥21॥ 


अधिकारी तस्य धर्माः प्रतिनिध्यर्थलोपने। 
दीक्षा सत्रं देयवह्नी षष्ठे पादेष्वमी स्थितिः॥22॥ 


प्रत्यक्षोक्त्यत्तिदेशोऽस्य शेषः सामनिरूपणम्‌। 
नामलिङ्गातिदेशौ द्वौ सप्तमाध्यायपादगाः॥23॥ 


स्पष्टलिङ्गादथास्पष्टात्‌ प्रबलादपवादतः। 
अतिदेशविशेषाः स्युरष्टमाध्यायपादगाः॥।24॥ 


ऊहारम्भोऽथ सामोहो मन्त्रोहस्तत्प्रसङ्गतः। 
नवमाध्यायपादेषु चतुर्ष्वेते प्रकीर्तिताः॥25॥ 


द्वारलोपोऽस्य विस्तार कार्येकत्वं समुच्चयः। 
ग्रहसामप्रकीर्णानि नञर्थश्चाष्टपादगाः॥26॥ 


उपोदघातस्तथा तन्त्रापौ तन्त्रस्य विस्तृतिः। 
आवापकिस्तृतिश्चैका दशमाध्यायपादगाः॥27॥ 

पसङ्स्तन्त्रिनिर्णीतिः समुच्चयविकल्पने। 
द्वादशाध्यायपादार्था इति पादार्थसङ्गहः॥28॥ 


प्रकाशिका 

जेमिनीय न्ययमालाविस्तरस्य प्रणयने बीजं कथ्यते-स खलु प्राज्ञजीवातु 
, उ, तां प्रशस्य समामध्ये इत्यादिना। श्लोकाश्च निगदव्यार्याता:। 
जेमिनीयन्यायमालां व्याचष्टे बालबुद्धये इत्यनेन विषय अधिकारी, 
प्रयोजनमित्येतत्सर्व सूचितम्‌। जैमिनीयप्रणीतं धर्मविचारशास्त्रम्‌ पूजित- 
विचारात्मकमीमांसापरपर्यायं ग्रन्थस्यास्यवरिषयः। बालबुद्धय इत्यनेनात्र बाला 
अनधीतमीमांसाशास्त्रा अधीतव्याकरणादिग्रन्था एव अधिकारिण न तु प्रोढा 
इति सूचितम्‌। प्रयोजनञ्च धर्मज्ञानमिति विषयप्रतिपादनेनैव प्रतिपादितं 
जातम्‌। 


जैमिनीयन्यायमाला 
उपोद्घातापवादाभ्यां प्रसङ्गानुप्रसङ्गतः। 
तत्तत्पादगततेनविचारान्तरमुन्नयेत्‌ ॥29॥ 


शास्त्रे पूवोत्तरी भावोऽध्यायानामभिधास्यते। 
पाद्यानान्तु तमत्रैव लेशाद्व्युत्पादयामहे॥30॥ 


विधिः साक्षन्मितिर्धर्ये तस्य शेषोऽर्थवादगीः। 
वेदमूला स्मृतिर्नाम वाक्यांशोऽमीष्वतः क्रमः॥31॥ 


उहित्वा सङ्गतिस्तिस्त्रस्तथा चान्तरसङ्गतिम्‌। 
ऊहेदाक्षेपदुष्टान्तप्रत्युदाहरणादिकम्‌ ॥।32॥ 


पूर्वन्यायस्य सिद्धान्तयुक्तिं वीक्ष्यपरे नये। 
पूर्वपक्षोक्तयुक्तिं चं तत्राक्षेपादि योजयेत्‌॥33॥ 


स्वाध्यायोऽध्येय इत्यस्य विधानस्य प्रयुक्तितः। 
विचारशास्त्रं नारभ्यमारभ्यं वेति संशयः॥1॥ 


`]. वाल्मीकी रामायणे 1.1. 


३ जैमिनीयन्यायमालाप्रकाशिका 


प्रकाशिका 
एको विषयसन्देहपूर्वपक्षावभासक इत्यादिश्लोके: ग्रन्थस्य 
करिष्यमाणस्य स्वरूपं वर्णर्यते। 


“इष्टं हि विदुषां लोके समासव्यासधारणम्‌” इति न्यायेन आदौ 
द्वादशाध्यायानां विषयाः सङ्क्षेपेण “ धमौद्वादशलक्षण्या” मित्यादिश्लोकेः 
कथ्यन्ते। स्पष्टार्था: श्लोकाः। “स्वाध्यायोऽध्येयः “इत्यारभ्य दर्शापूर्ववदस्त्यत्र 
. . . इत्येवमन्तं त्रिभिः श्लोक: शास्त्रारम्भ॑प्रतिपादकमादिमं जिज्ञासाधिकरणं 
विविच्यते-विचारशास्त्रं पूजितविचारवचनात्मक मीमांसाशास्त्रं, स्वाध्यायोऽध्येय= 
“स्वाध्यायोऽध्येतव्यः” इति विधानस्य=विधेः प्रयुक्तित आरभ्यं नारभ्यं 
वेति संशयः। मीमांसाशास्त्रं “ स्वाध्यायोऽध्येतव्य इति अध्ययनविधिरध्येय्यत्वेन 
बोधयति न वेति संशयस्याशयः, यतः अध्ययनस्य काम्यत्वेऽर्थावबोधे सति 
कामना, कामनायां सत्यां षडङ्गोपेतवेदाध्ययनप्रवृत्तस्यार्थावबोधं इति 
परस्पराश्रयतापत्तेः, नित्यविधिबलादेव शास्त्राध्ययने नियतप्रवृत्तिः वक्तव्या, 
परन्तु साक्षाद्‌ वाक्यं मीमांसाशास्त्रमध्येय्यमित्याकारक न श्रूयते। अतः 
अध्ययनविधिरेव मीमांसाशास्त्राध्ययनं बोधयतीति स्वीकार्यम्‌ अध्ययनविधिश्च 
“ स्वाध्यायोऽध्येतव्य” इति। अत्र च स्वाध्यायशब्दो वेदवाचकः। आम्नायत 
अभ्यस्यत इत्याम्नायः इतिवद्‌ अधीयत इत्यध्यायो वेदः, स्वशब्दबलात्‌ 
स्वशाखा गृह्यते। अतः साक्षाद्‌ वाक्येनानेन वेदाध्ययनमेव कार्यत्वेन बोध्यते। 
अतः अनेन वाक्येन वेदवाक्यार्थविचारोपायभूतन्यायनिबन्धनात्मक- 
मीमांसाशास्त्राध्ययनं कार्यमिति कथं सिद्धयतीति निरूपणार्थ “स्वाध्यायौऽ- 
ध्येतव्य" इत्यत्राध्ययनमर्थज्ञानार्थं विधीयत इति वक्तव्यम्‌, तत्र कथं सङ्गच्छते? 
स्वर्गाद्यपूर्वार्थमध्ययनं विधीयत उतार्थज्ञानार्थमिति संशयः। एवं संशये पूर्वपक्षं 
दर्शयति- 


जैमिनीयन्यायमाला 
अर्थधीहेतुताधीतेर्लोकसिद्धावघातवत्‌ | 
नियामकं च चेवातो वैधारम्भो न सम्भवी॥2॥ 


प्रकाशिका 
अधीते:=अध्ययनस्य अर्थधीहेतुता=अर्थज्ञानकारणता लोकसिद्धा=विनेव 

विधिना अन्वयव्यतिरेकाभ्याम्‌ अध्ययनसत्वेऽर्थज्ञानसत्वम्‌, अध्ययनाभावेऽर्थ- 
ज्ञानाभाव इति तर्केणैव ज्ञायते। अवघातवन्‌ नियामक न चेव=ब्रीहीनव 
हन्ति” इत्यत्र लोकसिद्धोऽप्यवघातः तण्डुलनिष्पादनहेतुतुषतिमोकसाधनात्मको 
व्यापारो विधिना नियमार्थ विधीयत इति नियमाक दर्शपूर्णमासीयापूर्वमाश्रित्य 
स्वीकृतं यथा तथार्थज्ञानहेतुत्वेनाध्ययनस्य नियमे नियामक नास्तीत्यर्थः। 
अतो वेधारम्भो न सम्भवी इति अध्ययनविधिबलान्‌ मीमांसाशास्त्रारम्भो , 
मीमांसाशास्त्रमध्येय्यमिति न सिद्भयतीति भावः। शङ्काकर्तुरयमाशयः फलतो 
विधेर्भेदास्त्रय एव अत्यन्ताप्राप्तार्थनोधकः अपूर्वविधिः, पक्षेऽप्राप्तस्य प्रापकः 
नियमविधिः उभयप्राप्तौ अन्यतरस्य निवृत्तिबोधकः परिसङख्याविधिश्चेति।” 
स्वाध्यायोऽध्येतव्य” इत्यत्रापि श्रुतो विधिः एतेषां विधीनां मध्ये एकः 
स्यात्‌। अध्ययनस्यार्थज्ञानार्थत्वाङ्गीकारे अस्य विधेः फलमत्यन्ताप्राप्तार्थबोध 
इति वक्तुं न शक्यते तथा वक्तव्यञ्चेद्वेदाध्ययनं कारणं तदर्थज्ञानं कार्यमिति 
कार्यकारणभावबोधनं कार्यकारणभावबोधनेन प्रवर्तनं वा विधे: फलमिति 
वक्तव्यम्‌, यथा “ब्रीहीन्‌ प्रोक्षति” इत्यत्र त्रीहीणां प्रोक्षणं कारणं ब्रीहीणां 
संस्कारः अवान्तरापूर्वजनकः कार्यमिति। तथा सति दृष्टान्ते यथात्यन्ता- 
प्राप्तार्थनोधकत्वेन विधित्वं तथा अध्ययनार्थज्ञानयोः कार्यकारणभावस्य 
_ लोकसिद्धत्वाद्‌ अत्यन्ताप्राप्तार्थबोधकत्वाभावात्‌ तत्त्वेन विधित्वं न सिद्धयति। 
पक्षेऽप्राप्तस्य प्रापकः नियमविधिः व्रीहीनवहन्ति इत्यत्र यथा दर्शपूर्णमा- 
सीयद्रव्यस्यपुरोडाशस्य सम्मादनार्थमपेक्षितानां तण्डुलानां प्राप्ति: व्रीहीणा- 
मवघातेन सिद्ध्यतीति लोकतः ज्ञाते सत्यपि अवघातेनेव तण्डुलानां 
प्राप्तिर्यागेऽपेक्षितेति नियमार्थं विधिः स्वीकृतः तथाध्ययनस्यार्थज्ञानार्थत्वे 
“ स्वाध्यायोऽध्येतव्यः* इत्यनेन विधिना अध्ययनेनेवार्थज्ञानं सम्पादनीयमिति 
नियमोऽपि वक्तुं न शक्यते, यतः सर्वत्र नियमविधिस्थले नियमविधेः 
नियामकं किमपि दृश्यते, यथा “व्रीहीनवहन्ति” इत्यत्र दृष्टान्ते अवघास्य 
नियामक यागीयं परमापूर्वमस्ति इति प्रकरणप्रमाणेनावघातस्य यागाङ्गत्वस्य 
निश्चयेन ज्ञायते। प्रकृतमध्ययनव्रिधायकं वाक्यन्तु न कस्मिंश्चिदपि प्रकरणे 
पठितम्‌, अतः अस्य यागाङ्गत्वस्येवानिश्चयाद्‌ यागीयापूर्वे नियामकत्वं 
प्रकृते न सिद्धयति। नियामकबलादप्राप्तस्य पक्षो प्रापकत्वमेव 
नियमविधेर्विधित्वम्‌, तच्चाध्ययनविधेरर्थज्ञानार्थत्वे न सङ्गच्छत इति तत्त्वेनापि 

विधित्वमध्ययनविधेर्न सिद्धयति। उभयप्राप्तावन्यतरनिवृत्तिफलको विधिः 
परिसङरव्याविधिः, यथा पञ्च पञ्च नखा भक्ष्या “इति विधिः रागतः 
निर्दिष्टपञ्चनखानामनिर्दिष्टपञ्चनखानाञ्च भक्षणे प्राप्ते निर्दिष्टपञ्चातिरिक्त- 
पञ्चनखभक्षणनिवर्तनेन विधित्वं भजते, प्रकृते अंध्ययनविधेरर्थज्ञानार्थत्वे 
अर्थज्ञानार्थमध्ययनस्य लिखितपुस्तकपठनादीनाञ्च समुच्चित्य प्राप्त्यभावाद्‌ 
अन्यतरनिवर्तकत्वस्याप्रसक्त्या तत्त्वेनापि विधित्वं न सिद्धयति। 
एवञ्चाध्ययनस्यार्थज्ञानार्थत्वे विधित्वप्रापकरूपाभावात्‌ श्रुतो विधिर्न सङ्ग च्छेत। 
अतः “स्वाध्यायोऽध्येतव्यः” इति विधेर्बलाद्‌ अध्ययनस्यापूर्वार्थत्वमवश्यं 
वक्तव्यम्‌ तथाच अध्ययनस्यार्थज्ञानार्थत्वे प्रमाणाभावात्‌ प्रकृतं वेदार्थनिर्णयहेतुभूतं 
मीमांसाशास्त्रं “ स्वाध्यायोऽध्येतव्य” इत्यध्ययनविधिनलादारम्भणीयमिति न 
सिद्ध्यतीति पूर्वपक्षस्याशयः। एवं पूर्वपक्षे प्राप्ते मीमांसाशास्त्रमेतद्विधि- 
बलादेवारम्भणीयमिति सिद्धान्तं दर्शयति ग्रन्थकारः- 


जेमिनीयन्यायमाला 
दर्शापूर्ववदस्त्यत्र क्रत्वपूर्वं नियामकम्‌। 
अर्थनिर्णायक शास्त्रमत आरभ्यतां विधे:॥31 


प्रकाशिका 
अत्र=“ स्वाध्यायोऽध्येतव्य” इति विधेः नियामकं क्रत्वपूर्वम्‌ 
“ व्रीहीनवहन्ति’ इत्यत्र दर्शापूर्ववद्‌=दर्शपूर्णमासीयापूर्वचदस्ति, अतः 
अर्थनिर्णायक शास्त्रंञमीमांसाशास्त्रम्‌ आरभ्यताम्‌=अरम्भणीयमित्यर्थः। 


अयंभावः-“ स्वाध्यायोऽध्येतव्य इत्यनेन विधिना अर्थज्ञानार्थमेव 
वेदाध्यययनं विधीयते, दृष्टे फले वाक्यार्थज्ञानरूपे लभ्यमाने सम्भवति सति 
अदुष्टस्य स्वर्गादेः परिकल्पना न युक्तेति। अत्र विधित्वप्रापकरूपं 
पक्षेऽप्राप्ताशपूरकत्वम्‌, “नियमः पाक्षिके सति” इत्युक्तेः। अतोऽयं 
नियमविधिरिति स्वीक्रियते। अत्र नियमक्रिधिस्वीकारे नियामक 
सकलक्रतुजन्यमपूर्वम्‌ यथा “ व्रीहीनवहन्ती "-त्यत्र दर्शपूर्णमासीयापूर्वोत्त्पत्त्यै 
व्रीहीणामवघातस्य नियमः स्वीकृतः त्रीहीणामवघातेन सम्पादितेः तण्डुलैः 
निर्मितैः पुरोडाषेः कृतो यागोऽपूर्वजनक न तु प्रकारान्तरेणेति प्रकरणप्रमाणादुच्यते 
तथाऽत्र अध्ययनं = गुरुमुर्रोच्चारणानूच्चारणम्‌, अनेन विधिना 

गृहीतवेदैःसमधिगतो वेदार्थः, अनुष्ठितञ्च कर्म फलं यागजन्यमपूर्वं जनयतीति 
नियमः सिद्धयतीति स्वीक्रियते। यदुक्तमध्ययनविधायक वाक्यं कस्मिंश्चिदपि 
प्रकरणे नाम्नातम्‌ अतः अस्य यागाङ्गत्वस्यैव अनिश्चयाद्‌ यागीयापूर्वे 
नियामकत्वं न सिद्धयतीति तत्रोच्यते-“ स्वाध्यायोऽ ध्येतव्य ” इदमनारभ्याधीतं 
व्राक्यमिति तु सत्यम्‌, परन्तु अनारभ्याधीतत्वमात्रेण केनापि यागेन न 
सम्बध्यत इति ववतु न शक्यते, यतः” यस्य पर्णमयी जुहूर्भवति न स 
पापं श्लोक शृणेति इत्यत्र अनारभ्याधीतवाक्यादपि पर्णमय्याः क्रत्वर्थत्वमेव 
युक्तमिति चतुर्थतृतीये प्रथमाधिकरणे निर्णीतम्‌। अतः अत्रापि 
अनारभ्याधीत्वमात्रेण यागेन सम्बद्धमध्ययन नास्तीति वक्तुं न शक्यते 
किन्तु वेदाध्ययनामन्तरा यागानुष्ठानासम्भवादध्ययनं यागाङ्ग भूतमिति लिङ्गादेव 
विनिश्चिते “सम्भवति दुष्टे फलेऽदुष्टकल्पना नोचिता” इति न्यायेन 
अर्थज्ञानद्वारैवाध्ययन यागस्योपकरोतीति सिद्धे यागीयापूर्वस्यैव 
गुरुमुखोच्चाणारनूच्चारणात्मकाध्ययननियमे नियामकत्वमिति न दोष:। एवञ्च 
“ स्वाध्यायोऽध्येतव्य” इत्यत्र नियमविधिः, अध्ययनञ्चार्थज्ञानार्थम्‌ , तदर्थज्ञानं 
व्याकरणनिरुक्ताद्यध्ययनेन न सिद्धयतीति वेदवाक्यार्थनिर्णयोपायभूतन्याय- 
निबन्धात्मकमीमांसाशास्त्रमारम्भणीयमिति सिद्धम्‌। 

अथवाध्यापनात्‌ सिद्धे नेवास्त्यध्ययने विधिः। 
तेन पूर्वोत्तरौ पक्षौ प्रसाध्यावन्यहेतुभिः॥ 4॥ 


प्रकाशिका 
अथवेति पक्षान्तरमुच्यते। इदञ्च गुरुमतम्‌। अध्ययने अध्यापनाद्‌= 
अध्यापनविधिना सिद्धे अध्ययने स्वाध्यायोऽध्येतव्यः इति विधिर्नास्ति। 
“ स्वाध्यायोऽध्येतव्य” इत्यध्ययनविधिः अध्ययनविधायको नास्तीत्यर्थः। 
तेन पूर्वोत्तरौ पक्षौ अन्यहेतुभिः प्रकारान्तरेण साध्यौ साधनीयौ। 


अयं भाव:-- अष्टवर्षं ब्राह्मणमुपनयीत” तमध्यापयीत इत्यध्यापनं 
श्रुत्या विधीयते। अध्यापनविधेः नियोज्यः आचार्यत्वकामी इति स्पष्टमेव, 
अध्यापनेनाचार्यक भावयेदिति विधेः अर्थो ज्ञायते। अध्यापनञ्च छात्राणा- 

मध्ययनमन्तरानुपपन्नं सदध्ययनं माणवकेन कार्यमिति अध्यापनविधिरेव 
बोधयति। स्वाध्ययोऽध्येतव्य” इत्यत्र वाक्येन स्वाध्याये स्वशाखाया- 
मध्ययनविषयत्वमस्तीति गम्यते, किन्तु, केन तत्कार्यमिति श्रुत्या न बोध्यते 
इति नियोज्यस्य अश्रवणाद्यं विधिरध्ययनविधाने न क्षमः। अध्यापनविधिने- 
वाध्ययने सिद्धे अध्ययनविधौ नियोज्यकल्पना न युक्ता। एवञ्चाध्ययनम- 
ध्यापनविधिना सिद्ध्यति अतः अध्ययनविधिः अध्ययनविधायकः इति 
मतमाश्रित्य पूर्वोत्तरपक्षौ यौ प्रदर्शितौ तौ न समीचीनों। अतः 
मीमांसाशास्त्रमारम्भणीयं न वेत्यत्र पूर्वोत्तरपक्षयोः प्रतिपादनं कथं कार्य 
मिति उच्यते- 

विधेयाध्यापनं सिद्ध्येद्‌ बालस्यार्थधियं विना। 
तेन निर्विषयं शास्त्रं निष्फलं चेत्युपेक्ष्यताम्‌॥ 51 


प्रकाशिका 

बालस्य अर्थधियं विना बालस्य उपनीतस्य वेदस्य अर्थबोधनं 
विनैव, विधेयाध्यपनं सिद्ध्यति, तेन=अध्यापनविधिना अर्थज्ञानोत्पत्ति 
यावदध्यापनं कार्यमिति न विधीयत अपि तु नियतानुपूर्वीक्रमवद्वेद- 
ग्रहणपर्यन्तमेवाध्यापनं कार्यमिति विधीयते तेनार्थज्ञानेऽ ध्यापनप्रयुक्त्यभावात्‌ 
निर्विषयं शास्त्रं वेदार्थनिर्णयानुकूलन्यायनिबन्धात्मकमीमांसाशास्त्रं निर्विषयम्‌, 
अत एव निष्फलम्‌ निष्प्रयोजनञ्चेति उपेक्ष्यताम्‌ नारम्भणीयमित्यर्थः। अयं 
भावः-अध्यापनविधिः माणवकं वेदमध्यापयेदिति बोधयति, वेदाध्यापनं 
नाम माणवके येन व्यापारेण वेदाख्यवर्णराशेः ग्रहणं भवति तादुशव्यापारविशेषः। 
अर्थज्ञानं. माणवके यथा भवति तथा व्यापारः अध्यापनविधेविर्धय इत्यत्र 
प्रमाणाभावात्‌ अध्यापनविधिः माणवकेऽर्थबोधजननं विनेव वेदमात्रस्य बोधनेन 
चरितार्थो भवति इति वेदार्थनिर्णयानुकूलन्यायनिबन्धात्मकमीमांसाशास्त्रस्य 
अध्ययनव्रिषयताध्यापनविधिना न सिद्धयति अतः मीमांसाशास्त्रं निर्विषयम्‌, 
मीमांसाशास्त्रस्याध्ययनविषयतायामेव प्रमाणाभावाद्‌ शास्त्रस्य प्रयोजनमपि 
नास्तीति तेनेव सिद्धे मीमांसाशास्त्रं नारम्भणीयमिति पूर्वपक्षे समाधिरभिधीयते- 

जैमिनीयन्यायमाला 
स्वतः प्राप्तार्थबोधस्य विवक्षानपनोदनात्‌। 
'विषयादिसमुत्पाड शास्त्रमारभ्यतां ततः॥ ७॥ 


प्रकाशिका 

स्वत: प्राप्तार्थबोधस्य - वर्णात्मकस्य वेदस्य अर्थज्ञानार्थमेव बोधनं 
स्वत: प्राप्तम्‌, शब्दस्वभावादेव प्राप्तस्य अर्थज्ञाफलकस्य वेदाध्यापनस्य 
केवलवर्णमात्रग्रहणार्थत्वकल्पनस्यायुक्तत्वादर्थबोधनार्थमेव वेदाध्यायनमिति 
अध्यापनविधेर्व्यापारः स्वीकार्यः। विवक्षानपनोदनात्‌= वेदवाक्यानां विवक्षिता 
अर्था न सन्ति, यथा लोके “विषं भुङ्क्ष्व” इत्यादौ प्रतीयमानोऽपि अर्थः 
न विवक्षितस्तथेति वक्तुं न शक्यते, यतः नियतानुपूर्वीचटितवर्णात्मकवेदराशेः 
अर्था एव विवक्षिता न सन्ति इति स्वीकारे कारणाभावादित्यर्थः। लोके च 
विषं भुङ्क्ष्व इत्यादिस्थले आप्तोक्तत्वस्य विषभोजनकार्ये बाधात्‌ 
प्रतीयमानादर्थादन्योऽर्थः विवक्षित इति स्वीक्रियते शब्दस्वभावात्‌ तद्वाक्यस्यापि 
विवक्षितार्थः अस्त्येव तद्वह्ठेदेडपि शब्दस्वभावादेव विवक्षिता अर्थाः सन्तीत्येव 
वक्तव्यमित्यर्थः। अतः विषयादिसमुत्पादं शास्त्रमारभ्यताम्‌ शास्त्रमारम्भणीय- 
मित्यर्थः। अत्र अध्यापनविधिः साक्षादध्ययनमेव माणवकस्य कार्यमिति 
बोधयति, अध्ययनस्यान्तरङ्गमर्थज्ञानम्‌ न तु आचार्यत्वप्राप्तिरिति शब्दप्रमाण- 
स्वभावादेवावगम्यते। वेदो नियतानुपूर्वीक्रमवदुर्णराशिः लोक वर्णराशीनां 
पदादीनां प्रयोगं अर्थावबोधनायेव क्रियते इति दर्शनात्‌ समानन्यायेन 
बेदाध्यापनमपि माणवके तदर्थबोधजननायेवेति स्वीकार्यम्‌। प्रतीयमानोऽर्थः 
वेदस्य विवक्षितो न वेति तु विचारेणैव निर्णेयम्‌। अतः अध्यापनविधिरेव 
विचारशास्त्रमारम्भणीयमिति बोधयति इति प्राभाकराणामाशयः। विचारशास्त्रं 
वेधमित्यत्र प्रस्थानयोः न कापि विमतिः। विचारशास्त्रस्य प्रयोजको विधिः 
'स्वाध्यायोऽध्येतव्यः” इत्यध्ययनविधिरिति भाट्टाः। “ अष्टवर्णं ब्राह्मण- 
मुपनयीत, तमध्यापयीत" इत्यध्यापनविधिरिति प्राभाकरा:। विचारशास्त्रस्य 
वेधत्वे प्रयोजनमकरणे प्रत्यवायापत्त्या विचारशास्त्राध्ययनस्यापि वेदाध्ययनवन्‌ 
नित्यत्वसिद्धिः। एवं विधिप्रयुक्त्या विचारशास्त्रास्य आरम्भः कार्य इति 
सिद्धे विचारशास्त्रस्य विषयभूतो धर्मः क इति अर्थात्‌ किं तस्य लक्षणम्‌? 
किं प्रमाणमिति द्वितीयेऽधिकरणे भाट्टमतानुसरेण विचार्यते 

जैमिनीयन्यायमाला 
विचारविषयो धर्मा लक्षणेन विवर्जितः। 
मानेन वाथवोपेतस्ताभ्यामिति विचिन्त्यते॥7॥ 


प्रकाशिका 
विचार्यस्य धर्मस्य निर्दुष्टं किमपि लक्षणमस्ति न वा प्रमाणं 
किमपि अस्ति न वेति विचार्यत इत्यर्थः।। 7॥। 


अत्र पूर्वपक्षः उपस्थाप्यते- 


जैमिनीयन्यायमाला 
'लौकिकाकारहीनस्य तस्य किं नाम लक्षणम्‌। 
मानशङ्का तु दूरेऽत्र प््रत्यक्षाद्यप्रवर्तनात्‌॥8॥ 


प्रकाशिका 

तस्य धर्मस्य लोकिकाकारहीनस्य घटपटादिवल्लोकिकाकाररहितस्य 
किं लक्षणं = लक्षणं चिह्णं किमपि भवितुं नार्हति। मानशङ्का तु दूरेऽत्र 
=लक्षणमेव नास्ति चेत्‌ सुतरां प्रमाणं नास्ति, प्रत्यक्षाद्यप्रवर्तनात्‌ = 
प्रत्यक्षादिप्रमाणानामप्रवृत्तेः इत्यर्थः। अयं भावः धर्मस्य लक्षणप्रमाणे स्तो न 
वेति संशये पूर्व कि नाम लक्षणम्‌, प्रमाणञ्च किं नाम इति विवेचनीयम्‌ 
तत्र “ व्यावृत्तिर्व्यवहारो वा लक्षणस्य प्रयोजनम्‌” इत्युक्त्या लक्ष्यस्य तदितर 
भेदकः धर्मः, तत्त्वेन व्यवहारस्य हेतुभूतो वा धर्मः लक्षणमित्युच्यते। 
तदेवोक्तम्‌ “ असाधारणधमों लक्षणम्‌” इति। यथा सास्नादिमत्वधर्म गोनिष्ठः 
तदितरभेदकः गोर्लक्षणमिति स्वौक्रियते। प्रमाणञ्च प्रमाकरणम्‌ 
वस्तुप्रकाशकम्‌। लक्षणेन लक्ष्यस्वरूपे निश्चिते एव प्रमाणेन तस्य लक्ष्यस्य 
वस्तुनः अवगमो भवति। यद्यपि प्रमाणं वस्तुप्रकाशकमिति लक्षणज्ञानाभावेऽपि 
प्रमाणेन विषयप्रकाशः भवत्येव यथा कश्चन्द्र इति चन्द्रलक्षणज्ञानाभावेऽपि 
चन्द्रचक्षुषोः संयोगे सति चन्द्रस्य प्रमा भवत्येव तथापि चन्द्रलक्षणज्ञानाभावे 
चन्द्रत्वेन प्रकाशो न भवति अपि तु यत्किञ्चित्पदार्थत्वेनेव बोधो भवति। 
“प्रकष्टः प्रकाशः चन्द्र” इति लक्षणबोधानन्तरमेव चन्द्रस्य चन्द्रत्वेनावगमो 
भवत्यतः लक्षणप्रमाणाभ्यां वस्तुसिद्धिरित्युच्यते। धर्मस्य च लोकिकाकाराभावाद्‌ 
लक्षणं निर्दुष्ट भवितु नार्हति, लक्षणाभावादेव प्रमाणानामपि तत्र प्रवृत्तिर्न 

अवतीति भावः। 


एवञ्च लक्षणप्रमाणयोरभावाद्‌ धर्मस्य सिद्धिरेव न भवति इति 
पूर्वपक्षे प्राप्ते समाधिरभिधीयते 


जेमिनीयन्यायमाला 
चोदनागम्य आकारो ह्यार्थत्वे सति लक्षणम्‌। 
अत एव प्रमाणं च चोदनेवात्र नो कुतः॥ 9॥ 


प्रकाशिका 

अर्थत्वे सति चोदनागम्य आकारः धर्मस्य लक्षणम्‌। धर्मस्य 
लक्षणसद्भावादेव प्रमाणमपि चोदना विधायक वाक्यमस्ति, अतः धर्मे 
लक्षणप्रमाणे न स्तः इति वक्तुं न शक्यत इत्यर्थः। अयं भावः-चोदनागम्यत्वे 
सत्यर्थत्वं धर्मस्य लक्षणं फलितम्‌। चोदना नाम विधिवाक्यम्‌। 
बलवदनिष्टाननुबन्धीष्टसाधनत्वमर्थत्वम्‌। अत्र इष्टसाधनत्वमर्थत्वमित्युक्तो 
यथा यागादिषु इष्टसाधनत्वमस्ति तथा श्येनेनाभिचरन्‌ यजेत इति विहिते 
श्येनयागेऽपि इष्टसाधनत्वस्य विद्यमानत्वात्‌ श्येनयागस्यापि धर्मत्वं स्यात्‌, 
अत: अनिष्टाननुबन्धीष्टसाधनत्वमित्युक्तम्‌, एवं सति इष्टसाधनेषु यागेष्वपि 
यागीयद्रव्यादिसम्पादनायासजनितानिष्टानुबन्धित्वाद्‌ धर्मत्वं न स्यात] यतः 
लोके इष्टं सुखम्‌ अनिष्टं दुःखमिति प्रसिद्धम्‌। यागापेक्षितसामग्रयादीनां 
सम्पादने दुःखसम्भवादनिष्टदु:खानुबन्धित्वस्यावश्यम्भावित्वाद्‌ भोजनादिष्वपि 
भोजनसामग्रीनिर्माणजन्यदु :खस्यावश्यम्भावित्वाद्‌ अनिष्टाननुबन्धित्वस्य 
सर्वत्रासम्भवत्वात्‌ कुत्रापि धर्मत्वं न स्यादतः बलवदनिष्टाननुत्रन्धीष्ट- 
साधनमित्युक्तम्‌। यागमध्ये भोजनादिषु च सामग्रीसम्पादनादिजन्यं यदनिष्टं 
तत्‌ यागादिफलजन्यसुखापेक्षया न्यूनमेवेति यागादिषु धर्मत्वं सिद्भ्यति। 
श्येनयागे तु श्येनयागस्य फलं शत्रुमरणम्‌, स्वाभीष्टशज्रुहत्याजन्यसुखापेक्षया 
भूतहत्याजन्यनरकात्मकदुःखं बलवदिति बलवदनिष्टानुबन्धित्वात्‌ बलवद- 
निष्टाननुबन्धीष्टसाधनत्वाभावाद्‌ धर्मत्वं न सिद्भयति। एवञ्च विधिगम्यं 
बलवदनिष्टाननुबन्धीष्ट्साधनं धर्मः इति लक्षणं सिद्धम्‌। बलवद- 
निष्टाननुबन्धीष्टसाधनं धर्मः इत्युक्तो चेत्यवन्दनादौ बोद्धवाक्यादुक्तेष्ट- 

साधनत्वस्य प्रतीतेस्तत्रातिव्याप्तिः स्यात्‌। एवञ्च वेदविहितोऽथों धर्म इति 
धर्मलक्षणं निर्दुष्टम्‌। धर्मस्य वेदविहितार्थत्वे सिद्धे वेद एव तत्र प्रमाणमिति 
प्रमाणमपि ज्ञातं भवति। अतः लक्षणप्रमाणयोः सद्भावाद्‌ धर्मः विचार्य इति 
फलितम्‌। 


भाट्टमतमेवं निरूप्य गुरुमतेनेदमधिकरणं निरूप्यते 


जैमिनीयन्यायमाला 
यद्वा जिज्ञास्यवेदार्थः कि मन्त्राद्यावनोधितः। 
सिद्धार्थोऽप्यथ विध्येकगम्यः कार्यार्थ एव वा॥10॥ 


प्रकाशिका 

जिज्ञास्यः वेदार्थः = विचार्यत्वेन प्रतिज्ञातो वेदार्थः किं मन्त्राद्यनबोधितः 
= देवतादिप्रतिपादनरूपः, अथ = अथवा विध्येकगम्यः विधायकवाक्येज्ञार्तः 
कार्यार्थः = यागादिकार्यरूप एव। अयं भावः-“ अजातो धर्मजिज्ञासा” 
इति जिज्ञासाधिकरणे अथशब्दस्य कृत्स्नवेदाध्ययनानन्तर्यत्वोक्तेः धर्मशब्दो 
वेदार्थवाचकः अतः शब्द: हेत्वर्थः अध्ययनस्यार्थज्ञानार्थत्वाद्‌ वेदाध्ययनानन्तरं 
वेदार्थविचारः कर्तव्य इति सुत्रार्थः सम्मद्यते। द्वितीयेऽधिकरणे चोदनालक्षणोऽर्थो 
धर्मः इत्यनेन स च वेदार्थः विधिलक्षण एवेति निर्धार्यते। अत: मन्त्रत्राह्मणा- 
त्मकवेदराशे: तात्पर्य मन्त्रवर्णेभ्यः अवगते सिद्धार्थे “वज्रहस्तः पुरन्दरः 
इत्यादिमन्त्रेभ्यो ज्ञाते देवतादावुत ब्राह्मणवाक्येः ज्ञाते यागादिविधाविति 
संशयः। अत्र पूर्वपक्षः- 


जैमिनीयन्यायमाला 
सिद्धे पुत्रजन्मादौ व्ुत्पत्तेरुपपत्तितः। 
मन्त्रादिगम्यसिद्धस्य वेदार्थत्वेपि का क्षतिः॥11॥ 


प्रकाशिका 
पुत्रजन्मादो सिद्धे पुत्रस्ते जात इत्यादिवाक्येभ्यः पुत्रादिसिद्धपदार्थे, 
व्युत्पत्तेः =शक्तिग्रहस्य उपपत्तितः = उपपत्तेः सम्भवात्‌, मन्त्रादिगम्यसिद्धस्य 
= मन्त्रवर्णेभ्योऽवगतस्य देवतादेः, वेदार्थत्वेऽपि= वेदप्रतिपाद्यत्वेन स्वीकारेऽपि 
. का क्षतिः = शब्दात्मकवेदप्रामाण्यस्य हानिर्नास्तीत्यर्थः। 

अयं भाव: नियतक्रमवन्तो वर्णा एव वेदपदवाच्याः इति वेदो 
नाम शब्दप्रमाणम्‌। शब्दश्च सिद्धार्थबोधकः “ घटोऽस्ति” इत्यादिः प्रत्यक्षादि 
प्रमाणान्तरावगतार्थबोधक एव भवतीति अनधिगतार्थबोधकत्वाभावात्‌ प्रामाण्यं 
न भजते। प्रमाणानां प्रामाण्यमनधिगताबाधितार्थनोधकत्वमेवेति पञ्चमाधिकंरणे 
प्रतिपादयिष्यते। अतः सिद्धार्थनोधकश्चेत्‌ शब्द: अनुवादकत्वेनाप्रमाणमेव 
स्यात्‌। एवञ्च शब्दस्य प्रामाण्यं विधिप्रतिपेधाभ्यां कार्यार्थबोधकत्वेन वक्तव्यम्‌ 
मन्त्रवर्णः “गणानान्त्वा गणपतिं हवामहे” इत्यादिवाक्यैः किमपि कर्तव्यतया 
कार्य न विधीयते, अतः मन्त्रवर्णेरवगते सिद्धे देवतादौ वेदस्य तात्पर्य 
स्वीक्रियते चेद्‌ वेदस्य प्रामाण्यमेच कुण्ठितं स्यात्‌ तस्मान्‌ मन्त्रादिगम्ये 
सिद्धार्थे चेदार्थत्वं नास्तीति चेदत्रोच्यते। प्रमाणान्तगम्यार्थबोधकत्वमेव 
सिद्धार्थबोधकानां वाक्यानामिति न युक्तम्‌ “स्वर्गेऽप्सरसः,” “ प्रज्ञानं ब्रह्म” 
इत्यादिपदार्थानां सिद्धानामपि वेदैकगम्यत्वात्‌। लोकेऽपि सिद्धार्थबोधकवाक्यानां 
श्रोतृपुरुषस्य कृते प्रमाणान्तरानधिगतार्थबोधकत्वेनेव प्रामाण्यं दृश्यते। व्युत्पत्तिश्च 
यथाकार्यबोधकवाक्येः “घटमानम, घटं नय” इत्यावापोद्वापाभ्यां शब्दस्य 
भवति तथा “दिष्टया वर्धसे चेत्र, पुत्रस्ते जातः” इति कार्यबोधक- 
प्रत्ययरहितवाक्येरपि शब्दस्य व्युत्पत्तिः दुश्यत एव। तथा च सिद्धार्थ- 
बोधकवाक्येःव्युत्त्पत्तिः न सम्भवतीति वक्तुं न शक्यते। तस्मान्मन्त्रादिगम्ये 
सिद्धार्थेऽपि वेदस्य तात्पर्यं स्वीकार्यमिति। 


एवं पूर्वपक्षे प्राप्ते सिद्धान्तोऽभिधीयते- 


जैमिनीयन्यायमाला 
हर्षहेतुनरहुत्वेन व्युत्पत्तिः पुत्रजन्मनि। 
दुर्लभा सुलभा कार्ये वेदार्थोऽतः स एव हि॥12॥ 


प्रकाशिका 
पुत्रजन्मनि = “पुत्रस्ते जात” इत्यादिवाक्येः पुत्रोत्पत्तिबोधने 
पुत्रशन्दस्यार्थः, हर्षहेतुबहुत्वेन = पितुः हर्षस्य पुत्रोत्पत्त्यतिरिक्तहेत्वन्तराणां 
विद्यमानत्वात्‌ पुत्रशब्दः अपत्त्यार्थक “इति निश्चयः दुर्लभः, कार्ये = 
कार्यताबोधकवाक्यात्‌ शब्दार्थनिश्चयः सुलभ इति वेदार्थः = वेदतात्पर्य, स 

एव - विधिरेवेति स्वकार्यमिति शेषः। 


अयं भावः-शब्दप्रमाणस्य प्रामाण्यरक्षणार्थं शब्दविशेषात्मकस्य 
वेदस्य तात्पर्य विधी यज्ञादिकार्यप्रतिपादन एव वक्तव्यम्‌। सिद्धार्थमात्रबोधक 
वाक्येभ्योऽर्थनिर्णयः क्वचिदेव सामान्यतो भवति। तत्रापीत्थमिति निर्णयः 
दुर्लभ एव। यथा “पुत्रस्ते जातः” इति वाक्यश्रवणसमनन्तरं पितुः 
विकसितमुखादिलक्षणेः प्राप्तानन्दोयमित्येव निश्चयो भवति। एतदानन्दप्राप्तौ 
वाक्यमिदं निमित्तमिति च निश्चयः स्यात्‌ परन्तु हर्षहेतूनां सुखप्रसवादीनां 
देवेच्छया तत्काले प्राप्तधनादीनाञ्च सम्भवाद्‌ वाक्येनानेन सुतोत्पत्तिरेव 
बोध्यत इति निश्चयेन वक्तुं न शक्यते। अतः कार्यबोधकलिङादिघटितवाक्यैः 
शब्दानां शवितः “घटमानय घटं नय” इत्यादिस्थलेषु आवापोद्वापाभ्यां 
निश्चीयत इति कार्ये एव शब्दप्रमाणस्य प्रामाण्यं वक्तव्यम्‌। लोके च 
“रामो गच्छति” इत्यादि वाक्यानामनुमानद्वारेव प्रामाण्यमिति लोके शब्दस्य 
प्रामाण्यं प्राभाकरेर्न स्वीक्रियत इति सर्वत्र वेदे शब्दानां कार्ये एव तात्पर्यमिति 
भाव:। अत एवाभियुक्तोक्तिः” वेदा हि यज्ञार्थमिह प्रवृत्ताः” इति! 


भाट्टमतेन तृतीयमधिकरणं निरूप्यते- 


जैमिनीयन्यायमाला 
धर्मस्य ज्ञापकं मानं यदुक्तं चोदनात्मकम्‌। 
एतत्किं न परीक्ष्यं स्यात्किं वा सम्यक परीक्ष्यताम्‌॥13॥ 


प्रकाशिका 
धर्मस्य=जिज्ञास्यत्वेन प्रतिज्ञातस्य धर्मस्य, ज्ञापकं मानं= प्रमाणम्‌, 
चोदनात्मक यदुक्तम्‌ = विधिरूपं यदुक्तम्‌, तत्‌ परीक्ष्यमुत न परीक्ष्यमिति 
विशयः। 


जैमिनीयन्यायमाला 
मानोपदेशान्मेयस्य सिद्धत्वात्किं परीक्षया। 
मेवं विचारशास्त्रेस्मिन्‌ परीक्षोपेक्ष्यते व्कुतः॥14॥ 

प्रकाशिका 

मानोपदेशात्‌ = धर्मे वेद: प्रमाणमिति धर्मस्य चोदनेकवेद्यत्वकथनात्‌ 
सिद्धमेवातः तत्र वेदः प्रमाणं भवति न वेति विचारः काकदन्तविचार- 
वत्प्रयोजनाभावादुपेक्षणीय इति पूर्वपक्षे प्राप्ते मीमांसाशास्त्रमिदं विचारशास्त्रमतः 
धर्मे वेदः प्रमाणमिति कथनेनेव धर्मे वेदस्य प्रामाण्यम्‌ धर्मस्य च 
वेदैकप्रमाणकत्वं सिद्धं न भवति। “यस्तर्केणानुसन्धत्ते स धर्म वेद नेतरः 
“इत्यादिस्मृतौ धर्मस्य तर्कगम्यताया अपि प्रतीतेः कीदृशः तकस्तत्राभिप्रेतः 
कीदृशो नेत्यादिनिश्चयोऽपि विचाराधीन एवेति धर्मस्य प्रमाणं किमिति 
परीक्षावश्यं कर्तव्येति भावः। 


गुरुमतेनेदमधिकरणं विविच्यते- 


जेमिनीयन्यायमाला 
आदौ परीक्ष्यो वेदार्थश्चोदनामानताथवा। 
वेदार्थस्य प्रधानत्वात्‌ प्रथमं तत्परीक्षणम्‌॥15॥ 
चोदना मानतेवात्र प्रथमं साध्यतां गता। 
अनपेक्षतया तस्य यतो मुख्यत्वमाश्रितम्‌॥16॥!' 


| प्रकाशिका 
आदो वेदार्थः परीक्ष्यः उत चोदनाप्रमाणं परीक्षणीयमिति विशये 
वेदार्थस्येव प्रधानत्वात्‌ पूर्वं वेदार्थ एव परीक्षणीय इति पूर्वपक्षे प्राप्ते 
।५ चोदनालक्षणोऽर्थो धर्मः”' इति धर्मलक्षणे चोदनाया धर्मे अनपेक्षं 
प्रामाण्यमुक्तमतः अनपेक्षतया प्रधानभूतायाश्चोदनायाः परीक्षा प्रथमं कार्येति 
सिद्धान्त ः। 


अयं भावः=प्राभाकरमते “ अथातो धर्मजिज्ञासा” इत्यत्र वेदार्थविचारः 
कर्तव्यतया प्रतिज्ञातः द्वितीयाधिकरणे च स च वेदार्थः विधिरूप एवेति 
निर्णीतम्‌। अतः विचारविषयत्वेन प्रतिज्ञातस्य वेदार्थस्य प्राधान्यात्‌ पूर्व 
वेदार्थ एव विचारणीयः इति पूर्वपक्षे “मानाधीना मेयसिद्धिः” इति मेयसिद्धेः 
मानाधीनत्वात्‌ वेदार्थस्य प्रकाशक प्रधानभूतं चोदनात्कं मानमेव परीक्षणीयम्‌, 


1. ज.द.द 1.1.2. 

अन्यथा माने निश्चयाभावान्मेयभूतो चेदार्थाऽपि परीक्षितो$पि सन्दिग्ध एव 
स्यात्‌। यद्यपि स्वतःप्रामाण्यवादे माननिष्ठं प्रामाण्यं स्वतः सिद्धमेव तथापि 
इदमेवास्य प्रमेयस्य मानं नान्यदिति निश्चयः मानपरीक्षाधीन इत्ति 
चोदनाप्रमाणमेवादो परीक्षणीयमिति समाधिः। 


चतुर्थाधिकरणं निरूप्यते-- 


जैमिनीयन्यायमाला 
प्रत्यक्षादिभिरप्येष गम्यते विधिनैव वा। 
अक्षादीनां प्रमाणत्वान्मेयधर्मावभासिता॥17॥ 


वर्तमानैकविषयमक्षं धर्मस्तु भाव्यसौ। 
अक्षमूलोऽनुमानादिस्तेन विध्येकमेयत्ा॥18॥ 


प्रकाशिका 
एष धर्मः प्रत्यक्षादिप्रमाणैर्गम्यते = ज्ञायते उत विधिनैव 
चोदनाप्रमाणेनेवेति विशये अक्षादीनां = प्रत्यक्षादीनां प्रमाणत्वात्‌ मेयभूतस्य 
धर्मस्यापि प्रकाशकत्वं युक्तमिति पूर्वपक्षे प्रप्ते प्रत्यक्षप्रमाणं वर्तमानेकविषयम्‌ः 
विद्यमानस्यैव वस्तुनः ग्राहकम्‌, अनुमानादिकमपि प्रत्यक्षेण गृहीतलिङ्गमूल- 
कमतः क्रियात्मकस्य भव्यस्य धर्मस्य 'प्रकाशः प्रत्यक्षादिप्रमाणेर्न युज्यत 
इति श्लोकार्थः। 


अयमाशयः प्रत्यक्षम्‌, अनुमानम्‌, उपमानम्‌, अर्थापत्तिः, अनुपलब्धिः, 
शब्दश्चेति षट्‌ सन्ति प्रमाणानि प्रमेयावभासकानि इति भाट्टाः। 
अनुपलब्धिप्रमाणं विहाय पञ्च प्रमाणानि सन्तीति प्राभाकराः। प्रमाकरणं 
प्रमाणम्‌, प्रमा च प्रमेयावभासिका, धर्मश्च प्रमेयः सर्वैरपि वादिभिः येन 
केन प्रकारेण धर्मस्य स्वीकारात्‌। अतः प्रमेयभूतस्य धर्मस्य प्रत्यक्षादि- 
प्रमाणविषयत्वमपि स्वीकार्यमिति प्राप्ते उच्यते येन केनापि प्रकारेण स्वीकृता 
"धर्मः प्रत्यक्षादिप्रमाणगम्य इति तु समीचीनम्‌ परन्तु जिज्ञासाविषयत्वेन 
प्रतिज्ञातो धर्मः प्रत्यक्षादिप्रमाणस्यापि विषय इति तु न समीचीनम्‌, 
श्रेयःसाधनताकत्वेन हि यागादीनां धर्मत्वम्‌, श्रेयस्साधनता च इन्द्रियवेद्यो 

नास्ति, प्रत्यक्षप्रमाणस्य सम्बद्धवर्तमानविषयस्यैव ग्राहकत्वात्‌। तदुक्तम्‌ 
“सम्बद्ध वर्तमानञ्च गृह्यते चक्षारादिना” इति भाट्टवार्तिक। भाव्यश्च धर्म 
इति प्रत्यक्षप्रमाणं धर्म प्रति निमित्तं न भवति। अनुमानञ्च प्रत्यक्षादि- 
प्रमाणाधीनमिति धर्मः तन्निमित्तकोऽपि नास्तीत्यर्थ:। 


प्रमाणलक्षणविषये प्रमाणसङख्याया: विषये च भाट्टप्राभाकर- 
प्रस्थानयोर्मतभेदे सत्यपि धर्म: प्रत्यक्षादिनिमित्तको नास्ति चोदनेकवेद्य इति 
विषये मतभेदो नास्तीति गुरुमतानुसारेणाधिकरणशरीरं पुथग्ग्रन्थकारेर्न निरूपितम्‌। 


जैमिनीयन्यायमाला 
अबोधको बोधको वा न तावद्‌ बोधको विधिः। 
शक्तेरलौकिके धर्मे ग्रहणं दुर्घटं यत्‌॥19॥ 
समभिव्याहृते धर्मे शक््तग्रहणसम्भवात्‌। 
बोधकरस्य विधेर्मात्वमनपेक्षतया स्थितम्‌॥20॥ 


प्रकाशिका 

“यजेत स्वर्गकामः” इत्यादिरूपो विधिर्धर्मस्य बोधको भवति न 
वेति विशये शाब्दाबोधः शक्तिग्रहाधीनः, शक्तिग्रहश्च प्रत्यक्षादिप्रमाणाधीन 
इति धर्मस्य प्रत्यक्षादिप्रमाणागम्यत्वे शब्दप्रमाणेन बोधनमसंभवमिति वेद- 
गम्यत्वमपि धर्मे न सिद्धयति। एवञ्च धर्मे प्रमाणाभावाद्‌ धर्मे नास्ति इति 
पूर्वपक्षे प्राप्ते उच्यते अनधिगतावाधितार्थवोधः प्रमा, बोधकं प्रमाणम्‌ इति 
प्रमाणलक्षणपर्यालोचनेन ज्ञायते यद्‌ बोधकत्वमनधिगतावाधितार्थविषयकत्वञ्च 
प्रामाण्यकारणकोय्यां प्रविष्टे तत्र धर्मे प्रत्यक्षादिप्रमाणानामप्रसरात्‌ शब्दप्रमाणेन 
वेदेन कथं धर्मस्यालौीकिकस्य बोधः सम्भवतीति पूर्वपक्षस्याशयः। तस्येदं 
समाधानम्‌ लोके समभिव्याहारादप्रसिद्धपदार्थस्यागृहीतशक्तिकस्याज्ञातार्थस्यापि 
बोधः शब्दप्रमाणेनेव भवतीति बहुषु स्थलेषु दृश्यते, तद्यथा-“ ' प्रभिन्नकमलोदरे 
मधूनि मधुकरः पिबति” इत्यत्र मधुकरशान्दार्थः अज्ञातः प्रभिन्नकमलोदरादि- 
प्रसिद्धार्थकपदे: सहोच्चरितत्वात्‌ शब्देनैव ज्ञायते। एवं “यजेत स्वर्गकामः” 
इत्यादिवाक्ये: स्वर्गस्य यागः साधनमिति श्रवणात्‌ श्रेयस्साधनताको यागो 
धर्मः इति अलौकिकस्यापि धर्मस्य शब्दप्रमाणेन ग्रहणं सुगममेव। एवञ्च 
धर्मः वेदेकगम्यः वेदश्च स्वतः प्रमाणमिति अस्मिन्नधिकरणे प्रतिपादितम्‌। 

अत्रैव वेदस्य स्वतःप्रामाण्यविवेचनावसरे भाष्यकारे: प्रमाणानि कति सन्ति 
तेषां किं लक्षणमिति विस्तरेणोपपादितम्‌। 


एवं वेदस्य स्वतः प्रामाण्ये स्थितेऽपि शब्दस्येवानित्यत्वात्‌ 
शब्दात्मकवेदराशे: वेदस्यानित्यत्वं स्वाभाविकमतः अनित्यो वेदः धर्मे कथं 
प्रमाणं भवतीति शङ्कायां शब्दस्य नित्यत्वाद्वेदोऽपि नित्य इति प्रसाधनार्थ 
शब्दस्य नित्यत्वं षष्ठेऽधिकरणे प्रतिपाद्यते- 


जैमिनीयन्यायमाला 
विध्यादिरूपो यः शब्द सोऽनित्योऽथाविनश्वरः। 
अनित्यो वर्णरूपत्वात्‌ वर्णे जन्मोपलम्भनात्‌॥21॥ 
अबाधितप्रत्यभिज्ञाबलाद्‌ वर्णस्य नित्यता। 
उच्चारणप्रयत्नेन व्यज्यतेऽसौ न जन्यते॥22॥ 


प्रकाशिका 
विध्यादिरूप: विधिमन्त्रार्थवादनामधेयात्मकः शब्दः अनित्यः अथ 
: उत अविनश्वरः = नित्य इति सन्देहे शब्दस्य वर्णरूपत्वाद्‌ वर्णं च 
जन्मोपलम्भनात्‌ शब्दः अनित्य इति पूर्वपक्षे प्राप्ते “सोऽयं गकारः” 
इत्यबाधितप्रत्यभिज्ञाबलात्‌ प्रत्यभिज्ञाप्रमाणात्‌ वर्णस्य नित्यता युक्तेति सिद्धान्त: 
उच्चारणप्रयत्नेन वर्णोऽभिव्यज्यते न तु जन्यते इत्यर्थः। 


अयं भावः-अकारादिवर्णा एव शब्दपदवाच्याः ते च कण्ठताल्वादि- 
संयोगेनोत्पद्यन्ते इति प्रत्यक्षसिद्धम्‌। उत्पन्नत्वादेव यत्‌ कृतकं तदनित्यमिति 
व्याप्त्यानित्यत्वं निश्चीयते। अत्रायं प्रयोगः-शब्दोऽनित्यः कृतकत्वाद्‌ 
घटवदिति। अतः शब्दा अनित्या इति नेयायिकानां पूर्वपक्षे प्राप्ते 
समाधिरभिधीयते-अनित्यत्वं नेयायिकानां यदभिप्रेतं शब्दानां विषये तत्‌ 
क्षणिकत्वमेव, “सोऽयं गकारः सोऽयं णकारः” इति प्रत्यभिज्ञा च शब्दस्य 
स्थायित्वं बोधयति, यथा “सोऽयं घटः” इति प्रत्यभिज्ञया घटस्य स्थायित्वं 
सिद्धयति। यद्यपि “सोऽयं घट” इति प्रत्यभिज्ञया घटस्य स्थायित्वमेव न 
तु नित्यत्तरं सिद्ध्यति तथापि शब्दस्य केवलं स्थायित्वं न स्वीक्रियते अपि 
तु नित्यत्वमेव। अत्र प्रत्यभिज्ञया घटवत्‌ शब्दोऽनित्यः कृतकत्वादित्यनुमानस्य 

“गकार उत्पन्नः” इति प्रतीतिसहकृतस्य बाधो भवति। तेन च 
कृतकत्वाभावादेव शब्दस्य नित्यत्वं सिद्ध्यति। घटस्योत्पत्ते: प्रत्यक्षसिद्धत्वाद्‌ 
घटस्य कृतकत्वाभावाभावादेव नित्यत्वं नास्ति किन्तु प्रत्यभिज्ञया प्रतिक्षणं 
घटोभिद्यते इति बोद्धानां क्षणिकत्ववादस्यैव निवत्तिरिति विशेषः। “गकार 
उत्पन्न” इति प्रीतीतस्तु ध्वनीनाञ्च वर्णाभिव्यञ्जकत्वमेव। तदुक्तम्‌ 
“ उच्चारणप्रयत्नेन व्यज्यतेऽसौ न जन्यते।” इति। किञ्च शब्दस्यानित्यत्वे 
तस्य ध्वंसः, तत्कारणम्‌, तत्प्रागभाव इत्यादिबहुपदार्थानां कल्पनापेक्षिता।' 


अतः गोरवादपि शब्दस्य नित्यत्वमेव युक्तम्‌। एवञ्च शब्दस्य 
नित्यत्वादेव कारणदोषसम्भवाभावाद्विधेः प्रामाण्यं स्थितम्‌। 


“ अथातो धर्मजिज्ञासा” इति विचार्यतया प्रतिज्ञातो धर्म: यागादिरूपः 
इति “ चोदनालक्षणोऽर्थो धर्मः “इति द्वितीयेऽधिकरणे निर्णीतः। स च धर्मः 
“यजेत स्वर्गकामः: इत्यादिवाक्यगम्यो यागादिः स्वर्गादिफलसाधनत्वांशो 
नेकेन पदेनोच्यते वाक्यार्थस्य च किं मूलमिति विषये वादिनां विप्रतित्तेर्दर्शनात्‌ 
पदस्य पदार्थस्य च नित्यत्वेऽपि वाक्यार्थप्रत्ययस्य यावन्मूलं किमिति न 
निश्चीयते तावद्वाक्यगम्यस्य धर्मस्यापि निश्चयो न भवतीति वाक्यार्थज्ञानस्य 
किं मूलमिति विचवेचनार्थ सप्तममधिकरणमारभ्यते- 


जेमिनीयन्यायमाला 
वेदवाक्यममानं स्यान्मानं वा नास्य मानता। 
पृथकसङ्ग त्यपेक्षायामनपेक्षत्ववर्जनात्‌ ॥23॥ 


प्रकाशिका 
वेदवाक्यम्‌ अमानम्‌ = अप्रमाणम्‌, मानं वा = प्रमाणं वा, 
वेदवाक्यं प्रामाण्यं नास्तीति पूर्वपक्षः। अत्र हेतुः-वाक्यार्थज्ञानं प्रति 
पृथकसङ्गत्यपेक्षायाम्‌ = पृथक्‌ शक्तिग्रहः अपेक्षितश्चेत्‌, अनपेक्षत्ववर्जनात्‌= 
निरपेक्षत्वाभावात्‌ स्वतः प्रामाण्यं न सिद्ध्यतीति शेषः। अयमाशयः- 
वाक्यार्थं किं प्रत्येक पदानि बोधयन्ति? उत पदसमूहात्मक वाक्यम्‌? 


||. मी.द. 1.1.1. 

पदार्था वा? इति त्रिधा विकल्पा भवितुमर्हन्ति। चतुर्थस्य विकल्पस्य 
प्रसक्तिरेव नास्ति। उवतेषु त्रिषु कल्पेषु क: कल्पः युक्त इति विचारणीयम्‌। 
अत्र नेकोऽपि कल्पः उपपद्यते इति पूर्वपक्षः। यत: प्रथमकल्पे प्रत्येक 
पदानि वाक्यार्थं यदि बोधयन्ति तदा तदितरपदानां वैय्यर्थ्यापत्तिः। पदानां 
वाक्यार्थविशेषशक्तिग्रहाभावात्‌ वाक्यार्थविशेषस्य परिज्ञानासम्भवञ्च। 
द्वितीयकल्पेऽपि पदसमूहात्मकवाक्यस्य वाक्यार्थविशेषे शक्तिग्रहा- 
भावाद्वाक्यार्थबोधो भवितुं नार्हति। विनापि शक्तिग्रहं बोधो भवतीति चेद्‌ 
बालानामपि बोधप्रसङ्गः, व्युत्पत्तिवेय्यर्थ्यञ्च। तृतीयेऽपि कल्पे पदार्था एव 
वाक्यार्थं बोधयन्ति चेत्‌ वाक्यार्थविशेषेण सह पदार्थस्य सम्बन्धाग्रहणादेव 
वाक्यार्थबोधो न सम्भवति। एवञ्च वाक्यार्थबोधाय उक्तत्रिविधमूल- 
त्वस्यासम्भवात्‌ मूलान्तरस्य चानुपपत्तेः निर्मूलो वाक्यार्थ इति तद्वोधार्थ 
पृथकूसङ्गतिरपेक्षते तथा च वेदवाक्यार्थभूतधर्मज्ञानार्थमपि पृथकसङ्गतिरपेक्षते, 
तदर्थ वेदवाक्यानामपि पोरुषेयत्वमाश्रित्य पुरुषप्रामाण्यादेव प्रामाण्यं स्वीकार्यम्‌, 
तेन च वेदस्य निरपेक्षप्रामाण्यम्‌ “ ओत्पत्तिकाधिकरणे” “बादरायण- 
स्यानपेक्षत्वात्‌” इति यत्‌ सधितं तन्न सिद्भयतीति। एतदेवोक्तम्‌- 
प॒थक्सङ्गत्यपेक्षायामनपेक्षत्ववर्जनाद्‌” इति। 


एवं पूर्वपक्षे प्राप्ते सिद्धान्तोऽभिधीयते- 


जैमिनीयन्यायमाला 
वेदेऽपि लोकवन्नैव वाक्यार्थे सङ्गतिः पृथक] 
ग्रहीतव्या ततो वाक्यं प्रमाणं नेरपेक्ष्यतः॥24॥ इति 


प्रकाशिका 
वेदेऽपि वाक्यार्थे = वाक्यार्थबोधे लोकवन्नेव सङ्गतिः= शक्तिग्रहः 
पृथक्‌ ग्रहीतव्या, ततः नेरपेक्ष्यतः वाक्यं प्रमाणम्‌ = स्वतः प्रमाणमित्यर्थः। 


अयमभिप्रायः-वाक्यार्थबोधस्य पदमूलत्वं पदसमूहात्मकवाक्यमूलत्वं 
वा न स्वीक्रियते प्रत्येक पदानां पदसमूहात्मकवाक्यस्य वा वाक्यार्थविशेषेः 
सह शक्तिग्रहाभावात्‌, परन्तु वाक्यार्थो निर्मूल इति तु न युक्तम्‌ वाक्यार्थबोधस्य 
पदार्थज्ञानमूलत्वं सङ्गच्छते। पदेरभिहितेः पदार्थैः वाक्यार्थबोधः। अतः 


प्रथम: पाद: 25 


वाक्यार्थो न निर्मुलो न वा साङ्केतिक इति वेदवाक्यार्थभूतधर्मबोधने वेदवाक्यं 
निरपेक्षं प्रमाणं भवति। यदुक्तं सम्बन्धा भावात्पदार्थानां वाक्यार्थबोधे निमित्तत्वं 
न सङ्गच्छते इति तत्रोच्यते-आकाङक्षासन्निधियोग्यतावशेन सम्बद्धाः 
पदेरभिहिताः पदार्था वाक्यार्थ बोधयन्तीति स्वीक्रियते। अत्र सामान्यं 
पदार्थ: व्रिशेषो वाक्यार्थः, अतः सामान्यविशेषलक्षणः सम्बन्धः। 
आकाङक्षासन्निधियोग्यत्वेश्च नियमः। यथा धूमसामान्येन पर्वते वह्विविशेषस्य 
सिद्धिरनुमानेन भवति तथा सामान्यं पदार्थः तैर्वाक्यार्थविशेषस्य सिद्धिर्भवति। 
गामानय, गां नय, गांबधान इति बहुषु वाक्येषु गोपदार्थाऽनुगतः सामान्यम्‌ 
एवमानयपदारथोंऽपि घटमानय, पटमानयेति बहुषु अनुगतः सामान्यम्‌ गामानय 
इत्यादिवाक्यार्थास्तु विशेषाः। सर्वविशेषसाधारणत्वेऽपि सामान्यस्याकाङक्षा 
सन्निधियोग्यतावशात्‌ गामानय इति विशेषवाक्येन गोरेवानयनं प्रतीयते। 
गोपदार्थानयपदार्थयोरन्वयः समभिव्याहारात्मकंकवाक्यतावशादेव सिद्धयतीति 
व्याप्तिज्ञानजन्यानुमानात्‌ मानान्तरत्वं शब्दस्य निश्चीयते। अत्रेवं शङ्का 
भवितुमर्हति पदार्थवाक्यार्थयोर्मध्ये सामान्यविशेषलक्षणः सम्बन्धः स्वीकृतश्चेत्‌ 
गामानयेति वाक्ये गोनिष्ठं कर्मत्वं गामित्यनेन, आनयनविधिरानयेत्यनेन 
चचावगम्येते। आनयनगोपपदार्थयोरन्वयस्तु आकाङक्षासन्निधियोग्यत्वैरिति 
वक्तव्यम्‌, परन्तु आकाङक्षासन्निधियोग्यतामात्रेण कुत्रापि सम्बन्धबोधो न 
भवति यथा सन्निहिते गवि कस्य गोरस्तीति जिज्ञासायां सन्निहितेऽपि 
गोस्वामिनि देवदत्ते देवदत्तस्यात्र गोरिति ज्ञानमर्थात्‌ प्रत्यक्षेणात्र पदार्थानामुपस्थितिः 
आकाङक्षासन्निधियोग्यत्वेषु सत्स्वपि देवदत्तस्य गोश्च सम्बन्धो नावबुध्यते 
इति। अत्र समाधानम्‌ यत्र पदार्थानामुपस्थितिः शब्दप्रमाणेन भवति तत्र 
पदक दम्बसमभिव्याहारात्मकेकवाक्यतावशात्‌ आकाङक्षासन्निधियोग्यता- 
सहकारेणोपस्थितानामेब पदार्थानामन्वयः वाक्यार्थविशेषात्मको भवतीति 
स्वीकारात्‌ प्रमाणा- न्तरेणोपस्थितेषु पदार्थेषु जिज्ञासादिषु सत्स्वपि सम्बन्धो 
नावगम्यते चेन्न कोपि दोषः। उक्तञ्च मिभ्रे-“ विशिष्टार्थप्रयुक्ता हि 
समभिव्याहतिर्जनेः इति। एवञ्च विषशिष्टार्थप्रत्यायनप्रयुक्तपदक दम्बसमभि- 
व्याहारान्यथानुपपत्त्या पदाभिहितानां पदार्थानामन्योन्यान्वयस्य लक्ष्यमाणत्वा- 
द्वाक्यार्थः पदार्थमूल एव न निर्मूलः न वा साङ्केतिक इति सिद्धम्‌। 
लोकिकवाक्येषु च समभिव्याहारस्य वक्तृविवक्षाधीनत्वात्तद्ठु्धयधीनं प्रामाण्यम्‌, 

वेदे तु नियतानुपूर्वीक्रमस्यापोरुषेयत्वादनपेक्षं प्रामाण्यं सिद्भयति। अतः 
वावयार्थभूते धर्मे वाक्यार्थबोधस्य पदार्थबोधमूलत्वात्‌ पदस्य पदार्थस्य तयोः 
सम्बन्धस्य च नित्यत्वस्यौत्पत्तिकाधिकरणे साधितत्वाद्‌ वेदवाक्यस्य नेरपेक्ष्यं 
प्रामाण्यं सिद्धयति। 


अष्टमाधिकरणं निरूप्यते 

जैमिनीयन्यायमाला 

“पौरुषेयं न वा वेदवाक्यं स्यात्पौरुषेयता। ` 
'काठकादिसमाख्यानाद्वाक्यत्वाच्चान्यवाक्यवत्‌॥25॥। 


प्रकाशिका 
वेदवाक्यं पोरुषेयं न वेति सन्देहे काठकादिसमाख्यानात्‌ = काठकम्‌ 
शाकलम्‌, कोथुमम्‌, तैत्तिरीयकम्‌, इत्यादिशाखाभेदानां समाख्याया दर्शनात्‌ 
तत्तदृषिप्रोक्तत्वज्ञानात्‌, वाक्यत्वात्‌ = वाक्यत्वहेतुकानुमानेन पौरुषेयत्वं 
वेदवाक्यानां सिद्ध्यतीति शेषः। 


अयं भावः - पूर्वाधिकरणे वाक्यार्थस्य पदार्थमूलत्वात्‌ वेदे च 
नियतानुपूर्वीक्रमवद्वाक्यानामपोरुषेयतयानपेक्षं प्रामाण्यम्‌, लोके तु पदानां 
समभिव्याहारस्य वक्तृविवक्षाधीनत्वात्‌ तद्बुद्धयधीनं प्रामाण्यमिति भेद उक्तः। 
तत्र वेदवाक्यमपि वाक्यमेवातःवेदवाक्यं पौरुषेयं वाक्यत्वात्‌ कालिदास- 
वाक्यवदिति वेदस्यापौरुषयोत्त्वं कथमिति पूर्वपक्षः। एतदुपोटलकतया कठाः, 
तैत्तिरीयाः, शाकलाः, इत्यादिसमाख्याप्युपयुज्यते। अत्र “शाकलाद्वा” इति 
सूत्रेण शाकलेन प्रोक्तमधीयते शाकलाः, “कठचरकाल्लुक्‌” इति सूत्रेण 
कठेन प्रोक्तमधीयत काठा: इति शाकलाः, कठाः इत्यादिशब्दाः, व्याकरणसूत्रैः 
निष्पन्ना:। अत्र चरकेण प्रोक्तमधीयत चरका इत्यत्र चरकप्रोक्तत्वं नाम 
चरककृतत्वमेव, चरकेणेव प्रोक्तमित्यर्थाल्लभ्यते, “ असति बाधे सर्व 
वाक्यं सावधारणमि-” ति न्यायात्‌। एतच्च सर्वैः प्रायः स्वीक्रियत एव। 
“मलं शरीरस्य तु वैद्यकेन” इति वचनाच्चरकसंहितायाः पतञ्जलिकृतित्वं 
ये मन्यन्ते तन्मते तु पतञ्जलिः एव चरकः स्वातन्त्र्येण वाक्यरचयितृत्वं 

चरकस्य न व्याहन्यते। एवमेव कठेन प्रोक्तमित्यत्रापि कठेनैव प्रोक्तमिति 
¦ स्वातन्त्र्येण वाक्यरचयितृत्व कठस्य ज्ञायते, एवमेव शाकलाः, 
' इत्यादिसमाख्याभिरपि शाकालादीनां तत्तद्वेदस्य कर्तृत्वमेव ज्ञायते। ननु 
समाख्यया कथं वेदवाक्यानां पौरुषेयत्वं सिद्धयति? यतः सामान्यप्राप्तौ 
सत्यां विशेषनियमार्था समाख्या भवति, यथत्बिजां सामान्यतः पदार्थेष्वनियमेन 
कर्तृत्वे प्राप्ते आध्वर्यबादिसमाख्यया नियमः क्रियते। न चेह वेदानां 
सामान्येन कश्चित्‌ कर्ता प्राप्तो यतः कठादिसमाख्यया कठादयस्तत्तद्वेदस्य 
कर्तृत्वेन नियम्येरन्निति चेत्‌ श्रूयताम्‌, वेदवाक्यानां वाक्यत्वादेव पौरुषेयत्वे 
सिद्धे तस्य तस्य वेदस्य कर्ता क: इति जिज्ञासायां कठादिसमाख्यया 
कठादयस्तत्तद्वेदस्य कर्तार इति निश्चयो भवति इति न दोषः। एवञ्च 
वेदवाक्यानां पौरुषेयत्वमिति पूर्वपक्षे प्राप्ते सिद्धान्तो निरूप्यते- 

समाख्याध्यापकत्वेन वाक्यत्वन्तु पराहतम्‌। 
तत्कर्त्रनुपलम्भेन स्यात्ततोऽपौरुषेयता॥26॥ 


प्रकाशिका 

अध्यापकत्वेन प्रवचनकर्तृत्वेन समाख्या=काठकादिसमाख्या उपपद्यते 
वाक्यत्वन्तु=वाक्यत्वहेतुः पराहतम्‌=सत्प्रतिपक्षानुमानग्रस्तम्‌, अत्र हेतुः 
तत्कर्त्रनुपलम्भेन= वेदवाक्यानां कर्तुरस्मरणात्‌ ततोऽपोरुषेयता स्यात्‌। अयमाशयः= 
काठकम्‌, कालापम्‌, पेप्पलादमित्यादिसमाख्या वैदिकेषु प्रसिद्धा। श्रुतिलिङ्ग- 
वाक्यप्रकरणस्थानसमाख्येति षट्‌ प्रमाणानि सर्वैः स्वीक्रियन्ते एव। '' आख्या 
चेव तदर्थत्वादि” ति तृतीयतृतीये षष्ठेऽधिकरणे समाख्यायाः प्रामाण्यमुपपाद- 
यिष्यत एवातः समाख्यया कठादीनां तत्तद्वेदकर्तृत्वं पूर्वपक्षिणामभिप्रेतम्‌। 
अत्रेदं विचारणीयम्‌ समाख्या कथं प्रमाणमिति। समाख्या नाम यौगिकः 
शब्दः, यौगिकशब्दैश्च साक्षात्‌ सम्बन्धो नाभिधीयते यथा “दण्डी” त्यत्र 
प्रकृत्या दण्डस्वरूपमुच्यते, प्रत्येन च पुरुषः। तयोः सम्बन्धस्तु कस्यापि 
शब्दस्य वाच्यो नास्ति, समभिव्याहारात्‌ कल्प्यः। तदुक्तम्‌- 


“पाकं हि पचिरेवाह कर्तारं प्रत्ययोऽप्यकः। पाकयुक्तः पुनः 
कर्ता वाच्यो नेकस्य कस्यचिद्‌।” इति। एवञ्च समाख्या न स्वतः 

प्रमाणमपि तु स्थानप्रकरणवाक्यलिङ्ग श्रुतिकल्पनद्वारा प्रमाणं भवति। प्रकृते 
च काठकम्‌, जेमिनीयम्‌ इत्यादिसमाख्यानेः प्रकृतिप्रत्ययभ्यां कठादिरूपम्‌ 
प्रोवतत्वरूपञ्च ज्ञायेते। तत्र समभिव्याहारादेब 'कठप्रोक्तत्वं वक्तव्यम्‌, 
तच्च प्रोवतत्वं द्विधा भवितुमर्हति स्वतन्त्रेण वाक्यरचयितृत्वेन यथा चरकप्रोक्ता 
चरकसंहितेति। प्रवचनातिशयनिमित्तेन यथाऽयं पौराणिक इति। अत्र 
काठकमित्यत्र प्रोतत्वं कीदुशमिति चेन्‌ नादिमः प्रकारः सम्भवति, वाक्यत्वेन 
वेदस्य पौरुषेयत्वे सिद्धे काठकमित्यत्र कठेनेव प्रोक्तम्‌, कठोऽस्य कर्ता 
इति वक्तुं शक्यते, परन्तु वाक्यत्वहेतुः वेदवाक्यस्य पौरुषेयत्वसाधने 
नालम्‌। विवादाध्यासितं वेदाध्ययनमध्ययनपूर्वकम्‌, अध्ययनत्वात्‌ इदानीन्त- 
नाध्ययनवत्‌, तदुक्तम्‌ वेदस्याध्ययनं सर्व गुर्वध्ययनपूर्वकम्‌। वेदाध्ययन- 
सामान्यादधुनाध्ययनं यथा।। इति। वेदवाक्यान्यपौरुषेयाणि सम्प्रदायाविच्छेदे 
सत्यस्मर्यमाणकर्तृकवाक्यत्वात्‌ यन्नैवं तन्नैव यथा लौकिक वाक्यम्‌ 
इत्याद्यनुमानेः “वाचा विरूप नित्यया” अनादिनिधना नित्या वागुत्सृष्टा 
स्वयम्भुवा” “स्वयम्भूरेष भगवान्वेदो गीतः स्वयम्भुवा। शिवाद्या त्रह्षिपर्यन्ताः 
स्मर्तारोऽस्य न कारका:। वेदनित्यत्वबोधकश्रुतिस्मृतिसहकृतेः वेदस्य 
नित्यत्वसाधनात्‌। अतः अत्र प्रोक्तत्वं काठकमित्यादो प्रवचनातिशयनिबन्ध- 
नतयेव स्वीकार्यम्‌। प्रबचनातिशयश्च पदविभागक्रमपाठतदर्थख्यापनादि- 
कमेव। एतदेवोक्तम्‌ समाख्याध्यपकत्वेन वाक्यत्वन्तु पराहतम्‌” इति। 
अत्राध्यापकत्वं प्रवचनकर्तृत्वमेव। एवञ्च वेदानामपोरुषेयत्वात्‌ धर्मेऽनपेक्षं 
प्रामाण्यं सिद्धम्‌। 


धर्मे वेदः प्रमाणं निखिलमित्ति दृढं हेतुभिः साधितं यत्‌। 
सामान्येनेब तत्तु श्रुतिगतविधिवाकसाधनस्य प्रसङ्ग 
अग्रे वादादिसर्व प्रमितिकरणमित्येव तत्त्वञ्च सम्यक। 
शास्त्रेऽध्यायेऽत्र पूर्णे त्रिभिरिह चरणैश्चिन्त्यते जैमिनीये॥ 








द्वितीय : पादः 
प्रथममर्थवादाधिकरणाम्‌ 


प्रक्काशिंका 

अस्मिन्‌ पादेऽर्थवादवाक्यानां मन्त्राणाञ्च प्रामाण्यप्रकारो विचार्यते। 
पूर्वस्मिन्‌ पादे तर्कपादे “चोदनालक्षणोऽर्थो धर्मः इत्यनेन सूत्रेण चोदनेव 
धर्मे प्रमाणम्‌ चोदना धर्मे प्रमाणमेवेति निरूपितम्‌। अत्र सूत्रे लक्ष्यतेऽनेनेति 
लक्षणं प्रमाणमित्यर्थः।” असति बाधे सर्व वाक्यं सावधारणम्‌” इति 
न्यायेन चोदनैव धर्मे प्रमाणमित्येक व्याख्यानम्‌। अत्रेवकारेण चोदनाभिन्नानां 
धर्मे प्रामाण्यं निरस्यते। चोदनाभिन्नानां धर्म प्रामाण्यनिरासार्थमेकमेवाधिकरणं 
सत्सम्प्रयोगे पुरुषेन्द्रियाणां बुद्धिजन्म तत्प्रत्यक्षमनिमित्तं विद्यमानोपलम्भनत्वात्‌ ” 
इति। अत्र साक्षात्‌ प्रत्यक्षस्य धर्मे प्रामाण्यं निरस्यते। प्रत्यक्षस्य धर्मे 
प्रामाण्ये निरस्ते तदनुजायमानानामनुमानादीनामपि प्रामाण्यं निरस्तमेव भवति। 
एवञ्च धर्मे स्वातन्त्र्येण प्रमाणीबुभूषतां प्रत्यक्षादीनामेव धर्मे प्रामाण्यं 
निरस्तमिति अर्थवादमन्त्रनामधेयात्मकवेदवाक्यानां प्रामाण्यं वेदमूलतया 
प्रमाणीभवतां स्मृत्यादीनाञ्च प्रामाण्यं न साधितम्‌, न वा निराकृतमिति 
ज्ञायते। अग्रे च पञ्चमाधिकरणादारभ्यापादसमाप्तिं यावच्चतुर्भिरधिया- 
करणेर्वेदस्य प्रामाण्यं सपरिकरं निरूपितम्‌। एवञ्चार्थवादादीनां प्रामाण्यं 
प्रथमपादे साधितमेव, परन्तु “अथातो धर्मजिज्ञासा” इति जिज्ञासाधिकरणे 
जिज्ञास्यतया प्रतिज्ञातो धर्मः क इति विशये “ चोदना” सूत्रेण विधिलक्षणो 
धर्म इत्युक्तमतस्तर्‍द्द्रिन्नानामर्थवादीनां कथं प्रामाण्यमित्याक्षेपे प्राप्ते तत्समाधानाय 
प्रवृत्तो द्वितीयः पादः। अतः आम्नायस्य क्रियार्थत्वादानर्थक्यमतदर्थानाम्‌” 
इत्याक्षेपसूत्रं सङ्गच्छते। भट्टाचार्येः स्पष्टमुक्तम्‌- 

सिद्धप्रमाणभावस्य धर्मे वेदस्य सर्वशः।' 
विध्यर्थवादमन्त्राणामुपयोगोऽधुनोच्यते॥ 


सामान्यतः प्रामाण्ये सिद्धेऽधुना विभज्य विनियोगः प्रतिपाह्यते। 
अवधृतप्रामाण्यस्य वेदस्येदानीं समस्तस्य विध्यर्थवादमन्त्रनामधेयात्मकस्य 
यथाविभागं धर्मम्प्रत्युपयोगः प्रतिपाद्यते इति अत्र भट्टाचार्याणामभिप्रायः 
स्पष्टं विज्ञायते! सामान्यतः समस्तस्य वेदस्य प्रामाण्यं विशिष्य च विधिभागस्य 
प्रामाण्यं पूर्वपादे प्रसाधितम्‌, अत्र तु अर्थवदादिभागानां विशिष्य प्रामाण्यचिन्ता 
प्रस्तूयत इति। एवञ्च “ अथातो धर्मजिज्ञासे” ति प्रतिज्ञासूत्रेण को धर्म: 
कथंलक्षणकः इति स्वरूपप्रमाणसाधनफलेर्विचार्यतया प्रतिज्ञाते धर्मे “मानाधीना 
मेयसिद्धिः “इति सर्वतन्त्रसिद्धान्तमाश्रित्य मेयसिद्भ्यर्थं प्रथमेऽध्याये प्रमाणं 
निरूप्यते, तेन प्रामाण्यप्रकारनिरूपणस्यापि प्रमाणनिरूपणे ऽपे क्षित- 
त्वादर्थवादादीनां कथं प्रामाण्यमिति निरूपणस्यापि धर्मप्रमाणविचारत्वा- 
दस्त्यध्यायसङ्कतिः। प्रथमपादे शब्दार्थयोः सम्बन्धस्ययानित्यत्वात्‌ 
शब्दस्याप्यनित्यत्वात्‌ वेदवाक्यानाञ्च रामायणादिवाक्यवत्‌ पोरुषेयत्वात्कथं 
स्वतः प्रामाण्यं धर्म इत्याशङ्कया वेदावयंभूतानां चोदनानामपि पौरुषेयत्वद्वारा 
परत: प्रामाण्ये प्राप्ते वेदस्यापोरुषेयत्वद्वारा स्वतःप्रामाण्यं तदवयवभूतानां 
-चोदनानामिष्टसाधनताबोधनद्वारा धर्मे प्रामाण्ये साधिते वेदावयवत्त्वेनोपस्थिता- 
नामर्थवादादीनां चोदनाभिन्नानां प्रामाण्यनिरूपणं प्रसङ्गतः प्राप्तमिति 
प्रसङ्गसङ्गतिः प्रथमेन पादेन सहेति ज्ञायते। क्रियावाचकविधीनामनधि- 
गतार्थबोधकत्वेन प्रामाण्यस्य निर्वाहेऽपि सिद्धार्थबोधकानामर्थवादादीनामनधि- 
गतार्थबोधकत्वाभावेन कथं प्रामाण्यनिर्वाह इत्याक्षेपे प्राप्ते आक्षेपनिरासमुखेन 
प्रामाण्यस्थापनार्थं पादस्यास्यारम्भ इत्याक्षेपसङ्गतिरपि वक्तुं शक्यते। 


शास्त्रदीपिका तु प्रथमपादे चोदनाया एव प्रामाण्यमुक्तमर्थवादादीनान्तु 
न वा साधितम्‌ न वा निरस्तमतस्तेषां प्रामाण्यमत्र निरूप्यते इति प्रतिपादयति। 
तथाहि-चोदनासूत्रे प्रतिज्ञातं भेदशेषप्रयुक्तिक्रमनियमाधिकारातिदेश- 
बाधोहतन्त्रप्रसङ्गतिसर्वविशेषणविशिष्टे धर्मस्वरूपे चोदनेव प्रमाणं प्रमाणमेव 
चोदनेति तत्र चोदनैवेत्यवधारणेन यच्चोदनानिरपेक्षाणां तया सह तुल्यकक्षतया 
।. तन्त्रवार्त्तिक 


MD 

स्पर्धमानानां प्रत्यक्षादीनामप्रामाण्यं प्रतिज्ञातं तत्प्रत्यक्षसूत्रेण साधितम्‌। 
“ औत्पत्तिकस्त्वि”-त्यादिना पादशेषेण प्रमाणमेवेत्ययमंशः साधितः। 
तदेवमस्मिन्नेव पादे चोदनासूत्रप्रतिज्ञातार्थविशेषे साधिते उपरितनं पादत्रयं 
चोदनासूत्रशेषतया न सङ्गच्छते किन्तु प्रथमे सूत्रे कि लक्षणो धर्म इति 
धर्मस्य प्रमाणं वक्तव्यत्वेन प्रतिज्ञातं तत्रानेन पादेन चोदनायाः प्रामाण्यमुक्त्वा 
अर्थवादस्मृतिनामधेयानामुपरितनेन पादत्रयेण प्रामाण्यं प्रतिपाद्यते तेन 
चोदनासूत्रवदेव पादत्रयं जिज्ञासासूत्रोक्ततया को धर्म इत्यनयैव प्रतिज्ञया 
सङ्गच्छते इति। अत्र च प्रमाणत्वेन मिश्रपादैः श्लोकोऽयमुदाहृतः- 


इति प्रमाणत्वमिदं प्रसिद्धमुक्त्वेह धर्म प्रति चोदनायाः। 
अतः परन्तु प्रविभज्य वेदं त्रेधा ततो वक्ष्यति तस्य योऽर्थः॥ 


इति। एवञ्च मिश्रपादानामाश्य एवं भाति-चोदनासूत्रं चोदनाया 
एव धर्मे प्रामाण्यं प्रतिपादयति, ताद्धिन्नानां प्रत्यक्षादिस्वतन्त्रप्रमाणानां प्रामाण्यं 
निराकरोति च। वेदावयवभूतानामर्थवादादीनां वेदमूलतया स्थितानां 
स्मृत्यादीनाञ्च धर्मे प्रामाण्यस्य साधनस्य निरासस्य वात्र प्रसक्तिरेव नास्ति। 
यथा “शुक्लघटोऽस्ति गृहे इति वाक्यं रक्तघटस्येवाभावं बोधयति न तु 
पटादीनामभावं बोधयति तथा चोदनालक्षणोऽथों धर्म इति सूत्रे चोदनेत्यवधारणेन 
प्रत्यक्षादीनामेव धर्मे प्रमाण्यं निराक्रियते। तदनु चोदनासूत्रोक्तार्थसाधनाय 
प्रवृत्तानि” ओऔत्पत्तिकस्त्वाद्य” धिकरणानि चोदनाया एव धर्मे प्रामाण्यं 
दुढ़ीकुर्वन्ति। तद्द्रिन्नानामर्थवादादीनां प्रामाण्यं न साधयन्ति न वा निराकुर्वन्ति। 
अत: अर्थवादादीनां विचारस्यात्र प्रवृत्तिरिति अत्रायं सङ्ग्रहश्लोकः- 


प्रामाण्यं चोदनाया अधिकरणगणैः साधनस्य प्रसक्ते- 
राद्ये पादे तदेव श्रुतिमतधिषणैः साधितं नैव चान्यत्‌। 
तस्माद्वादादिवाक्ये प्रमितिकरणता बोधनीयैव साक्षा- 
दित्येवं सम्प्रवृत्ता इह चरणविधा मिश्रपादोक्तरीत्या॥ इति 


अत्रेदं विचारणीयम्‌-किं चोदनासूत्रं विधेरेव प्रामाण्यं धर्मे बोधयति 
उत तच्छेषतया तन्मूलतया स्थितानामर्थवादादीनां प्रामाण्यमपि बोधयतीति। 


> 


आद्ये “सत्सम्प्रयोग” इति सूत्रेण प्रत्यक्षादीनामेव धर्मे प्रामाण्यस्य निराकरणम्‌, 

“ औत्पत्तिरकस्त्वाद्य” धिकरणेश्च वेदस्य समस्तस्यैव प्रामाण्यमिति साधनम्‌. 
तदर्थ तस्य निमित्तपरीष्टिः इति प्रतिज्ञाकरणम्‌ किमर्थमिति चिन्त्यम्‌। यतः 
अस्मिन्‌ पक्षे चोदनासूत्रे चोदनेव प्रमाणमित्यनेनार्थवादादीनां प्रामाण्यं न 
निराकृतं न वा प्रतिज्ञातमिति स्वीक्रियते, अत आदो चोदनायाः प्रामाण्ये 
हेतुर्वक्तव्यः, निमित्तपरीक्षाप्रतिज्ञा केवलं सुखग्रहणार्था स्यात्‌, समग्रस्य 
वेदस्य प्रामाण्यस्य साधनं नातीवसङ्गतञ्च स्यात्‌। द्वितीयपक्षे तु चोदनैव 
प्रमाणमिति साक्षाद्धर्मप्रमाणस्य चोदनावाक्यस्य प्रामाण्यप्रतिज्ञायां तदेकवक्यतया 
तन्मूलतया चार्थवादस्मृत्यादीनामपि प्रामाण्यमर्थात्‌ प्रतिज्ञातं भवति। 
चोदनेवेत्यवधारणञ्च प्रत्यक्षादीनां चोदनानिरपेक्षाणां बाह्यागमानां धर्मे प्रामाण्यं 
व्यावर्तयति। अतः चोदनार्थवादादीनां समानरूपेण धर्मे प्रमाणत्वेन प्रतिज्ञा 
चोदनासूत्रोक्तेति तत्साधनाय “सत्सम्प्रयोग” इत्याद्यधिकरणेः हेतुरभिधीयते। 
तत्र कस्य वेदभागस्य प्रामाण्ये हेतुरभिधीयत इति जिज्ञासायां चोदनाख्यस्य 
धर्मनिमित्तस्य परीक्षणं प्रतिज्ञायते” तस्य निमित्तपरीष्टिः” इत्यत्रेति 
प्रथमपादार्थप्रतिज्ञा स्पष्टं सङ्गच्छते। तदनु विशिष्य विधिभागस्यानधिगताबाधित- 
प्रयोजनवदर्थप्रतिपादनद्वारा धर्मे प्रामाण्यं प्रथमपादेन प्रसाध्यते। एवञ्चास्मिन्‌ 
पक्षे “ अथातो धर्मजिज्ञासे” ति समग्रस्य शास्त्रस्य प्रतिज्ञा, चोदनालक्षणोऽर्थो 
धर्म इति प्रमाणाध्यायस्य प्रथमाध्यायस्य प्रतिज्ञा, “तस्य निमित्तपरीष्टिः” 
इति प्रथमपादस्य विधिभागस्य प्रतिज्ञेति प्रतिज्ञात्रयं स्पष्टं सङ्गच्छते। अत्र 
द्वितीयपादे च पूर्वपादेऽर्थवादादीनां प्रामाण्यं सामान्यतः प्रतिज्ञातं यत्‌ तदर्थवादेषु 
कथं सङ्गच्छते अनधिगतार्थबोधकत्वाभावादित्याक्षेप निराकरणपूर्वकं 
कथमर्थवादादीनां प्रामाण्यमिति विचार्यते। अत्रायं सङ्ग्रहश्लोकः 


सत्यं सूत्रे द्वितीये प्रमितिकरणता साधिता चोदनाया- 
स्तेनेवैतच्च सिद्धं विधिचरणबलान्मानता वादजाते। 
द्वारं किन्तत्र चेति स्थितमिह मननन्तद्वितीये च पादे 
सम्यकूसञ्चिन्त्य युक्त्या विधिनयनिपुणेः साध्यते सप्रमाणम्‌॥ 


प्रामाण्यं चोदनायाः स्थितमिति च पुनः तस्य हेतोः परीष्टि 
व्यर्था मिश्रोक्तरीत्या पुनरिह तु मते यद्विधेर्मानतायाम्‌। 
धर्मे हेतुत्वबोधः कथमिति विशये सार्थिका सा प्रतिज्ञा 
तस्मात्सिद्धञ्च वेदे प्रमितिकरणता तर्कपादे हि शास्त्रे॥ 

अत्र च पक्षे “इति प्रमाणत्वमिदं प्रसिद्धमुक्त्वेह धर्म प्रति चोदनाया:। 
अतः परन्तु प्रविभज्य वेदं त्रेधा ततो वक्ष्यति तस्य योऽर्थः” इति 
आचार्योवितरपि न विरुद्धयते। अत्र हि प्रविभज्य वेदं त्रेधा इत्युक्त्या 
वेदमात्रस्यैच प्रामाण्यं प्रथमे पादेऽभिहितम्‌ कथन्तेषां प्रामाण्यं प्रथमे 
पादेऽभिहितम्‌, कथन्तेषां प्रामाण्यमिति प्रामाण्यद्वारं प्रतिपादयिष्यत अतः 
परमिति भावः। द्वितीयपादारम्भेऽपि तन्त्रवार्तिके “सामान्यतः प्रामाण्ये 
सिद्धेऽधुना विभज्य विनियोगः प्रतिपाद्यत" इत्युक्तम्‌। अत्र त्रेधा इति 
विध्यर्थवादमन्त्रभेदा विवक्षिताः। द्वितीयपादे मन्त्रार्थवादयोरेवोपयोगस्य 
वक्ष्यमाणत्वाद्विध्यर्थवादमन्त्रभेदाः साक्षादुवताः। इदञ्च नामधेयस्याप्युपलक्षणम्‌। 
अत एव भट्राचार्येरुक्तं तत्रेव-“ अवधृतप्रामाण्यस्य वा वेदस्येदानीं समस्तस्य 
विध्यर्थवादमन्त्रनामधेयात्मकस्य यथाविभागं धर्म प्रत्युपयोगः प्रतिपाद्यत” 
इति। यद्यपि विधीनामुपयोगस्य प्रथमपाद एव विचार: कृतः तथापि 
सामान्यत उपयोगे विचार्ये सर्वेषामेवोदाहरणं न्याय्यमिति विध्वर्थवादमन्त्र- 
नामधेयानां ग्रहणम्‌। 


एवञ्चापोरुषेयत्वादनधिगतप्रयोजनवदर्थबोधकत्वाद्‌ वेदो धर्मे स्वतः 
प्रमाणमिति प्रथमपादे प्रतिपाद्याक्रियार्थानां वेदभागानां कथं धर्मे प्रामाण्यमिति 
विशिष्य प्रतिपादने द्वितीयः पादः प्रवर्तते 


तत्र प्रथममधिकरणं निरूप्यते- 


जैमिनीयन्यायमाला 
वायुर्वा इत्येवमादेरर्थवादस्य मानता! 
न विधेयेऽस्ति धर्मे कि किं वासौ तत्र विद्याते॥1॥ 


विध्यर्थवादशब्दानां  मिथोऽपेक्षापरिक्षयात्‌। 
नास्त्येकवाक्यता धर्मे प्रामाण्यं सम्भवेत्‌ व्लुतः॥2॥ 


प्रकाशिका 
“वायुर्वा क्षेपिष्ठा देवता' इत्येवमादेरर्थवादस्य = स्थितार्थस्य 
प्रतिपादकानां, स्थितं भूतं पदार्थं वदतीति अर्थवादः साक्षात्‌ प्रवृत्तिनिवृत्ति- 

प्रतिपादकाख्यातप्रत्ययरहिता अर्थवादास्तेषां विधेये धर्मे मानताप्रामाण्यं न 
विद्यते किंवासी विद्यते इति संशय:। 


विध्यर्थवादशब्दानां मिथः परस्परम्‌ अपेक्षापरिक्षयात्‌ आकाङ्क्षाया 
अभावात्‌ एकवाक्यता नास्ति अतः धर्मे प्रमाण्यं कुतः सम्भवेत्‌? कथमपि 
न सम्भवतीति पूर्वपक्षः। 


अयमाशयः श्रूयते काम्यपशुकाण्डे-“ वायुर्वै क्षेपिष्ठा देवता वायुमेव 
स्वेन भागधेयेनोपधावति स एवैनं भूतिं गमयति” इति वाक्यम्‌। इदञ्च 
वाक्यं कञ्चन वृत्तान्तं श्रावयति-क्षिप्रगामी वायुः स्वोचितेन भागेन तोषितो 
भागप्रदायेश्वर्य प्रयच्छतीति। यथा “अस्त्युत्तरस्यां दिशि देवतात्मा हिमालयो 
नाम नगाधिराजः” इति वाक्यं हिमालयपर्वतस्योत्तरदिश्यस्तित्वं बोधयति। 
अत्र वाक्येन किमपि कर्तव्यं न विधीयते। धर्मश्च प्रतिज्ञातश्चोदनालक्षणोऽर्थः। 
अतः अक्रियार्थानां स्थितस्य वृत्तान्तस्य बोधकानामर्थवादानां कथं धर्मे 
प्रामाण्यमिति प्रश्‍न उदेति। यद्यप्यस्य वाक्यस्य सन्निधो “वायव्यं श्वेतमालभेत” 
इति वायुदेवताकयागविधायकं वाक्यमस्ति तथापि इदं विधिवाक्यं स्वार्थबोधने 
अर्थाद्वायुदेवताकयागविधाने समर्थम्‌। पूर्णञ्चेदं वाक्यं क्रियापदकारकपदघटितं 
पदान्तरं नाकाङक्षते। यथा द्वारमित्युक्तो पिधेहि इति पदमपेक्षते, पिधेहीत्युक्तौ 
द्वारमिति पदान्तरमपेक्षते परस्परं पदयोः साकाङक्षत्वात्‌। “ वायव्यं श्वेतमा- 
लभेत" इत्यत्र तु आलभेतेति क्रियापदम्‌, वायव्यं श्वेतमिति कारकपदपमतः 
क्रियाकारकपदघटितत्त्वान्निराकाङक्षमिदं वाक्यं स्वार्थबोधने पदान्तरमपेक्षते। 
“वायुर्वे क्षेपिष्ठा देवता” इत्याद्यर्थवादवाक्यमपि क्रियाकारकपदघटितं 
“घटोऽस्ति” इति वाक्यवत्स्वार्थबोधे पदान्तरं नापेक्षते। एवञ्च विधिवाक्यार्थ- 
वादवाक्ययो: परस्परमाकाङक्षाया अभावादेकवाक्यता न सिद्धयति। 
एकवाक्यताया अभावादर्थवादवाक्यं विध्येकवाक्यतया धर्मे प्रमाणं भवतीति 
वक्तुं न शक्यत इति धर्मेऽर्थवादानां प्रामाण्यं नास्तीति पूर्वपक्षः। एवं 
पूर्वपक्षे प्राप्ते सिद्धान्तो निरूप्यते- 


जेमिनीयन्यायमाला 
विध्यर्थवादौ साकाङक्षौ प्राशस्त्यपुरुषार्थयोः। 
तेनैकवाक्यता तस्माद्वादानां धर्ममानता॥३॥ 

प्रकाशिका 
प्राशस्त्यार्थ विधिः पुरुषार्थार्थमर्थवाद इति विध्यर्थवादौ साकाङक्षी 
परस्परमाकाङक्षायुक्तौ तेन एकवाक्यता भवति। तस्माद्‌ = विध्येकवाक्यतया 
वादानाम्‌-अर्थवादानां धर्ममानता = धर्मे प्रामाण्यं युज्यत इति शेषः। 


अयमाशयः = यद्यपि विधिवाक्यं स्वार्थबोधने पदान्तरं नापेक्षते 
अर्थवादवाक्यञ्च पदान्तरं नापेक्षते तथापि विधिवाक्यं स्वविधेये प्रवृत्तिजननं 
विधेयार्थस्य प्राशस्त्यबोधमपेक्षते, तच्चार्थवादवाक्येन लभ्यते। अर्थवादवाक्यञ्च 
प्रयोजनवदर्थमपेक्षते तच्च विधिवाक्येन 'लभ्यते। एवञ्च विधिवाक्यस्य 
कथम्भावाकाङक्षार्थचादस्य च किमाकाङक्षेति द्वावपि साकाङक्षौ। 
साकाङक्षत्वादेव विध्यर्थवादयोरेकावाक्यता सिद्धयति। विधिवाक्यञ्चार्थवादेन 
. सहेकवाक्यं सदयं यागः प्रशस्तः कर्तव्य इति स्वविधेये पुरुषं प्रवर्तयति। 
यद्यपि विधिरेव प्रवर्तकस्तथापि प्रवर्तकत्वशक्तिः प्राशस्त्यबोधेन अभिव्यज्यत 
इत्यर्थवादबोधितप्राशस्त्यज्ञानेन विधिः स्वविधेये पुरुषं प्रवर्तयति। अर्थवाद- 
वाक्यञ्च विधिवाक्येनेकवाक्यं सद्धर्मे प्रमाणं भवति यस्मादयं प्रशस्तो 
यागस्तस्मात्कर्तव्यः इति। अत्र जैमिनीयन्यायमालाविस्तरः-“मा भूत्‌ 
पदैकवाक्यता। वाक्यैकवाक्यता तु विद्यते इति विध्यर्थवादयोर्वाक्यैकवाक्यतां 
बोधयति। अर्थवादानां धर्मे प्रामाण्यनिरूपणाय विध्यर्थवादयोरेकवाक्यता 
सर्वैरपि मीमांसकैः स्वीक्रियत एव। परन्तु सा एकवाक्यता पदैकवाक्यतारूपा 
वाक्येकवाक्यतारूपा वेत्यत्र मतभेद: परिलक्ष्यते। मीमांसकमूर्धन्याः 
पदैकवाक्यतामेवात्र सङ्गिरन्ते। अन्ये तु वाक्येकवाक्यतां समर्थयन्ति। अत्राचार्या 
वाक्येकवाक्यतामेव समर्थयन्ति। तेषामयमाशयः-पदैकवाक्यता तु 
एकस्मिन्वाक्ये भवति यथा चेत्रो ग्रामं गच्छतीत्यत्र क्रियाकारकयोरेक- 
वाक्यतया ग्रामगमनानुकूलकृतिमान्‌ चेत्रः चेत्रनिष्ठाग्रामगमनानुकूला कृतिरिति 
वा बोधो भवति। “न सुरां पिबेत्‌” इति नञ्वति वाक्ये सुरां पिबेदिति 
विधिरूपो बोधो न भवति अपि तु नञ्विशिष्टः सुरापाननिषेधरूप एक एव 
बोधः पदेकवाक्यतया सिद्भयति। “यत्परः शब्द स शब्दार्थः” इति न्यायात्‌ 
अन्यपरः शब्दोऽन्यत्र प्रमाणं भवितुं नार्हति। लोके विशिष्टार्थप्रत्यायनायेव 
पदानां प्रवृत्तिः। न तु स्वार्थमात्रस्मारणे। अतः वाक्ये यावन्ति पदानि तानि 
सर्वाण्येकवाक्यतया वाक्यार्थमेक ब्रोधयन्ति न तु वाक्यार्थद्वयम्‌ 

वाक्यभेदप्रसङ्गात्‌ पदान्तरवेय्यर्थ्यापत्तेशच। अत एव नञ्वति वाक्ये 
विधानपर्यवसानं नास्ति तथा सति नञ्पदमनर्थकः स्यात्‌। तदुक्तं 
भट्टचायै-“ साक्षाद्यद्यपि कुर्वन्ति पदार्थप्रतिपादनम्‌। वर्णास्तथापि नेतस्मिन्‌ 
पर्यवस्यन्ति निष्फले। वाक्यार्थमितये तेषां प्रवृत्तो नान्तरीयकम्‌। पाके 
ज्वालेव काष्टानां पदार्थप्रतिपादनम्‌।।' इति। एवञ्च पदैकवाक्यतैक स्मिन्‌ 
वाक्य एव भवतीति सिद्धम्‌। विध्यर्थवादयोविषय एवं स्थितिर्नास्ति, यतः 
विधिवाक्ये यावन्ति पदानि सन्ति तान्येकवाक्यतया वावयार्थमेकं बोधयन्ति, 
एवमर्थवादवाक्यञ्चेति वाक्ययोर्भेदात्‌ पदेकवाकयतायाः प्रसवितर्नास्ति। 


यत्र तु एकेकस्य वाक्यस्य तन्तद्विशिष्टार्थप्रत्यायनेन पर्यनसितवृत्तिनः 
पश्चात्कुतशिचद्धेतोः प्रयोजनान्तरापेक्षायामन्वयः कल्प्यते तत्र वाक्येकवावयता 
भवति। यथा समिधो यजति इत्यादीन्यङ्गवाक्यानि, “ दर्शपूर्णमासाभ्यां स्वर्गकामो 
यजेत इति प्रधानवाक्यम्‌, स्वर्थबोधे पर्यवसितानामेतेषां वाक्यानाम- 
ड्वाङ्कित्वाद्यपेक्षयेकवाक्यता कल्प्यते, अत्र वाक्यानामेकवाक्यतया प्रयाजाद्यड्ठे: 
दर्शपूर्णमासाभ्यां स्वर्ग भावयेदिति महावाक्यार्थबोधो भवति। विध्यर्थवादयोः 
स्थलेऽपि एवमेव विधिवाक्यं यागस्य कर्तव्यतां बोधयति “ वायव्यं 
श्वेतमालभेत” इति, अत्र लोकानुसारतः यथा देवदत्तीयेयं गौः 
क्रतव्येतिविधिवाक्यं गोः क्रयणे प्रवृत्तिजननार्थ एषा बहुक्षीरा” इत्यादिवाक्य 
बोधितं प्राशस्त्यमपेक्षते तथा वायव्यम्‌” इति विधिवाक्ये यागे प्रवृत्तिजननार्थ 
प्राशस्त्यज्ञानमपेक्षते। एतत्सन्निधौ पठितं “वायुर्वे क्षेपिष्ठा देवते-ति वाक्यं 
वायुदेवतायाः स्तुतिं प्रतिपादयत्‌ किमर्थ वायोः स्तुतिरिति केमर्थ्याकाङक्षायुक्तम्‌। 
यतः “स्वाध्यायोऽध्येतव्य” इत्यध्ययनविधिः स्वाध्यायश्ब्दवाच्यं वेद्राशि 
अध्येय्यतया बोधयन्‌ निरर्थकस्याध्ययने विध्यानर्थक्याद्‌ अर्थवादादिसमेषां 
वेदवाक्यानां पुरुषार्थता बोधयति। अतः अर्थवादाः वृत्तान्तादिगोचराः 
सन्तस्तत्तत्प्रत्यायनद्वारेण विधेययागस्य प्राशस्त्यं लक्षयन्ति। एवञ्च 
विध्यर्थवादयोर्वाक्येक्यवाक्यता एव न तु पदैकवाक्यता वाक्ययोः 
पर्यवासितवाक्यार्थयोर्भेदात्‌। अत्रायं सङ्गहश्लोकः- 


एकस्मिन्‌ वाक्यमध्ये भवति पदगाता ह्येकता नैव भेदो, 
नो चेन्नञ्युक्तबाक्याद्विधिरिति जनहिंसा च वाक्यप्रमेया। 

जाते वाक्यार्थबोधे पुररिह विधिवाक्ये च सिद्धार्थवादे 
प्रोक्तेक्यं वाक्यनिष्ठ 'फलति विविधता यार्थवादेषु लब्धा॥ 


श्रीमाधवाचार्येरत्र विध्यर्थवादयोर्वाक्येकवाक्यता स्वीकृता। वेदान्ते 
भामतीकारे: देवताधिकरणे विध्यर्थवादयोर्वाक्येकवाक्यतामाश्रित्य मन्त्रवर्णे: 
देवतानां यथा सिद्धिर्भवति तथा विस्तरेण प्रदर्शितम्‌। अन्ये: मीमांसकेर्मतमिदं 
निरस्तम्‌। तद्यथा कुतूहलवृत्तो वासुदेवदीक्षिता केचितु अङ्गप्रधान विध्युद्देशानामिव 
विधायकलिङादिभेदात्स्वार्थनिराकाङक्षतया प्रयोजनवशेन सम्बन्धाद्वाक्येक- 
वाक्यतेत्याहुरिति। भाट्टदीपिकाटीकायां शम्भूभट्टाश्च-एतेन अधिकरण- 
मालादिष्वर्थवादविध्योर्वाक्येककवाक्यतोक्तिः-अपास्तेति निरूपयन्ति। 
तेषामयमाशय:-अक्ताधिकरणे स्वार्थबोधे समाप्तानामङ्गाङ्गित्वाद्यपेक्षया। 
_वाक्यानामेकवाक्यत्वं पुनः संहत्य जायते। इति भट्टाचारयैर्वाक्यैकवाक्यताया 
लक्षणमुक्तम्‌। अनेनेदं ज्ञायते यत्र हि द्रयोर्वाक्ययोः स्वस्ववाक्यार्थबोधे 
प्रत्येक पर्यवसन्नयोः पश्चादाकाङक्षावशेनान्वयस्तत्र वाक्येकवाक्यता। यथोक्तम्‌ 
“समिधो यजति” इत्याद्यङ्गवाक्यानि, “ दर्शपूर्णमासाभ्यां स्वर्गकामो यजेत" 
इति प्रधानवाक्यमत्राङ्क प्रशानवाक्ययो वक्येकवाक्यता। समिधो 
यजतीत्यादीन्यङ्गवाक्यानि स्वस्ववाक्यार्थभूतसमिधादियागविधानेपर्यवसन्नानि। 
दर्शपूर्णमासाभ्यां स्वर्गकामो यजेत” इति प्रधानवाक्यञ्च स्वावाक्यार्थ- 
` भूतदर्शपूर्णमासाभिधेयाग्नेयादिषड्यागानां विधानेन पर्यवसन्नम्‌। अत्र . 
“फलवत्सन्निधावफलं तदङ्गम्‌ इति न्यायेन दर्शपूणमासाभिधेयाग्नेयादीनां 
प्रधानयागत्वम्‌, समिधादियागानाञ्चाङ्कगत्वमिति निश्चिते उभयोर्वाक्ययो- 
्वाक्येकवाक्यतया महावाक्यार्थबोध: समिधादियागसहकृतदर्शपूर्णमासाभ्यां 
स्वर्ग भावयेदिति भवति। द्वयोर्वाक्योः स्वस्ववाक्यार्थबोधे प्रत्येकं पर्यवसन्नयोः 
पश्चादाकाङक्षावशेनान्वयस्तत्र वाक्यैकवाक्यतेति लक्षणमत्र सङ्गच्छते। 
विध्यर्थवादयोर्विषये नेयं स्थितिः। यतोऽत्र यत्परः शब्दस्स शब्दार्थः” इति 
न्यायेन विषय भुङ्क्ष्व” इति वाक्ये भोजननिषेधपरे विषपदार्थ- 
भोजनविधिपदार्थयोः परस्परान्वयबोधे सत्यपि भोजनविधि: वाक्यार्थ इति 
न स्वीक्रियते यथा तथार्थवादवाक्ये वायुर्वै क्षेपिष्ठा देवता” इत्यत्र 
पदानामन्वयबोधे सत्यपि वायुः शीघ्रगामी देवतेति बोधे वाक्यार्थ इति न 

स्वीक्रियते। किन्तु यथा विषं भुङ्क्ष्वेति वाक्ये वाक्यार्थस्य पर्यवसानं 
शुत्रगृहभोजननिषेधे एव भवति तथार्थवादवाक्येऽपि वयुदेवताकोऽयं यागः 
प्रशस्तः कर्तव्य इति विध्येकवाक्यतायामेव वाक्यार्थस्य पर्यचसानम्‌। 
एवञ्चार्थवादवाक्ये क्षेपिष्ठत्वादि संसर्गनोधेसत्यपि तत्र तात्पर्यं नास्ति, 
तस्य लाक्षणिकप्राशस्त्यबो धोपायमात्रत्वेन तात्पर्याविषयत्वात्‌। यत्तु 
तात्पर्यविषयीभूतं रुचिविषयत्वयोग्यतारूपं प्राशस्त्यम्‌ तस्य प्रशस्तत्वादित्येवं 
लक्षणया पदार्थविधयेव भानम्‌। अर्थवादस्थले विध्येकवाक्यतां विना 
वाक्यार्थबोधस्य पर्यवसानाभावाद्‌ यत्र हि द्वयोर्वाक्ययोः स्वस्ववाक्यार्थबोधे 
प्रत्येक पर्यवसन्नयो: पश्चादाकाङक्षावशेनान्वयस्तत्र वाक्येकवाक्यतेति लक्षणं 
न सङ्गच्छते। अन्यथा यत्परः शब्दः स शब्दार्थ इति न्यायविरोधः स्यात्‌। 
तेन सैन्धवमानये” त्यादो प्रकरणाद्यननुरोधेन लवणमानय अश्वमानय इति 
द्विधा वाक्यार्थबोध इति वाक्यार्थनिश्चय एव दुष्करः स्यात्‌। तथा चार्थवादवाक्ये 
प्रत्येकं पदं प्राशस्त्यं न लक्षयति किन्तु कृत्स्नं वाक्यं प्राशस्त्यं लक्षयतीति 
सम्पूर्णवाक्यात्पदार्थस्येव बोध: अत: विध्यर्थवादयोः पदैकवाक्यतैव। 
चोदनालक्षणोऽर्थो धर्मः” इति धर्मस्य चोदनेकवेद्यत्वस्य स्वीकारात्‌ वेदस्य 
धर्माधर्मयोः प्रतिपादन एव तात्पर्यस्य स्वीकाराच्च अर्थवादवाक्येऽवान्त- 
रवाक्यार्थबोधस्तेन च सिद्धार्थस्य सिद्धिरिति प्रतिपादनस्य पूर्वतन्त्रेऽनपेक्षितत्वाद्‌ 
विध्यर्थवादयोः पदेकवाक्यतापक्ष एव पूर्वतन्त्रेऽत्र युक्त इति वस्तुस्थितिः। 
अत्रायं सङ्गहश्लोक :- 


एकत्वं विधिवादयोर्भवति चेत्तत्स्यात्पदैक्यं सदा। 
मीमांसासमये पुनः श्रुतिशिरोवादे च वाक्यैक्यता। 
मन्त्रार्णैः स्थिरदेवताधिगमनं तेनैव तेषां मते। 
कर्मात्या स हि देव इत्यभिहितं श्रीजेमिनीयेर्बुधैः॥ 


मिश्रा वेदान्तविज्ञा इह परिजगृहे वाक्ययोरेकभावम्‌। 
तस्मात्श्रीमाधवार्येस्तदनु बहुविधैर्हेतुभिः साधितन्तत्‌॥ 


यद्यप्येवं तथापि श्रुतिनयधिषणा एकतां शब्दनिष्ठां। 
युक्त्या सिद्धां वदन्ति स्थितविधिमितेरेत्र मानत्वसिद्धयै॥ 


fT MT | 

एवञ्चार्थवादानां विध्येकवाक्यतया धर्मे प्रामाण्यमिति सिद्धम्‌। 

अयमत्र विवेक :-विधौ प्रवर्तकत्वशक्तिरस्ति प्ररोचकत्वशक्तिर्नास्ति, अर्थवादे 
च प्ररोचकत्वशक्तिरस्ति प्रवर्तकत्वं नास्ति। लोके च इयं गौः क्रेतव्या एषा 
बहुक्षीरेति प्रवर्तकत्वप्ररोचकत्वाभ्यामेव प्रवृत्तिर्झटिति भवति। यत्र तु अर्थवादो 
न दृश्यते तत्र विधिरेव प्रवर्तयतीति प्ररोचकत्वशक्तिरपि कल्प्यते। वेदेऽपि 
लोकिकदृष्टान्तेन पङ्ग्वन्धन्यायेन विध्यर्थवादयोरेकवाक्यतया प्रवर्त- 
कत्वप्ररोकत्वशक्तीभ्यां यागादौ प्रवृत्तिरुत्पाद्यते।” वसन्ताय कपिञ्ज- 
लानालभते” इत्याद्यर्थवादरहितविधिषु अगत्या विधेरेव प्रवर्तकत्वप्ररोचकत्वेति 
शक्तिद्वयं कल्प्यते। सर्वथापि अर्थवादानां विध्येकवाक्यतया धर्मे 
प्रामाण्यमस्त्येवेति सिद्धम्‌। 


द्वितीयमधिकरणं निरूप्यते-“ ऊर्जोवरुद्ध्य” इति। तत्पूर्वं श्रीमाध- 
वाचार्यः प्रथमाधिकरणं गुरुमतरीत्या प्रदर्शितम्‌ तदित्थम्‌ 


जैमिनीयन्यायमाला 
वादोक्तहेत्वपेक्षत्वान्न विधेर्मानतेति चेत्‌। 
सत्यन्वये स्तुतिद्वारा नापेक्षेति गुरुर्जगो॥141 


प्रकाशिका 
विधे: वादोक्तहेत्वपेक्षत्वात्‌ = अर्थवादोक्तहेत्वपेक्षत्वान्‌ न मानतेति 
चेत्‌ स्तुतिद्वारार्थवादानामन्वये सति नापेक्षेति = विधेः निरपेक्षत्वे बाधकाभावान्न 
दोषः, विधिर्निरपेक्षं प्रमाणमेवेति गुरुः = प्रभाकरः जगो। 


अयमाशय:--“ अथातो धर्मजिज्ञासा इति जिज्ञासासूत्रे वेदाध्ययनान्नरं 
वेदार्थविचारः कर्तव्यतया प्रतिज्ञात इति गुरुमते स्थितिः। तदनु द्वितीये सूत्रे 
स च वेदार्थः चोदनालक्षण: विध्येकगम्य यागादिरूपः, विधिश्च तत्र 
निरपेक्षं प्रमाणमिति प्रतिपादितम्‌। आपादसमाप्तिं यावद्‌ विधेः, निरपेक्षं 
प्रामाण्यं युक्तिभिस्साधितम्‌। सम्प्रति द्वितीयपादे यस्य वाक्यस्य साक्षात्‌ 
कार्यऽर्थेऽन्वयो नावगम्यते तस्य कथं प्रामाण्यमिति विचार्यते। अत्रायं 
पूर्वपक्ष:-“ वायव्यं श्वेतमालभेत” इत्यत्र कार्यार्थता गम्यते, “ वायुर्वै क्षेपिष्ठा '' 
इत्यत्र तु अकार्यात्मकोऽर्थः प्रतीयते। अनयोः कः सम्बन्ध इति विचारे 

मलिनः स्नायादित्यादौ स्नानादिकार्ये मालिन्यादेः हेतुत्वेनावगतेः अकार्यार्थानां 
कार्यार्थ प्रति हेतुतावगम्यते। प्रकारान्तरेण सम्बन्धानवगमात्‌ चोदनार्थकार्ये- 
5र्थवादानां हेतुत्वेनान्वयो वक्तव्यः। तथाच वायव्यं श्वेतमालभेत इति 
विधिवाक्यस्य यतो वायुः क्षिप्रमेव फलप्रदः अतः वायुदेवताको यागः 
कर्तव्य इत्यर्थवादोक्त हेतोरपेक्षितत्वाद्विधे: सापेक्षता सिद्धयति। ओत्पत्तिकसूत्रे 
च “तत्प्रमाणं बादरायणस्यानपेक्षत्वाद्‌ इति विधेरनयेक्षत्वं यत्‌ साधितं तन्न 
सिद्धयति। अतः अर्थवादमुखेन कृत्स्नवेदस्यैवाप्रामाण्यं भवतीति। सिद्धान्तस्तु 
` यतो वायुः क्षिप्रफलप्रदः अतः तद्देवताको यागः कर्तव्य इति विध्यर्थवादयोः 
हेतुहेतुमद्रावसम्बन्धो नास्ति अपि तु “रक्तः पटो भवतीत्यादौ यथा 
रक्तपदेनैव सहान्वयः पटो भवतीत्यस्य न पृथक्‌ तथैव अर्थवादवाक्यस्य 
विधेयप्राशस्त्यद्वारा विध्येकवाक्यतया विधिवाक्येन सहैवान्वयो भवति न 
पृथगन्वयबोध:। अतः विधेः सापेक्षता नास्ति, प्रथमपादे प्रतिपादितं विधेः 
निरपेक्षं प्रामाण्यं सुस्थितं भवति। एवञ्च सार्थवादस्य विधिवाक्यस्यैव 
प्रामाण्यमस्मिन्‌ पादे व्यवस्थाप्यते इति प्राभाकरमते विशेषः। 


इदानीं भाट्टमतेन द्वितीयाधिकरणं निरूप्यते- 


जैमिनीयन्यायमाला 
ऊर्जोऽवरुद्ध्या इत्येष वरिधिवन्निगदो न किम्‌! 
यूपौडुम्बरतां स्तौति स्तौति वा तद्विधित्सया॥5॥ 


प्रकाशिका 
ओडुम्बरो यूपो भवति ऊर्ग्वा, उडुम्बर ऊर्क पशव ऊर्जेवास्मा 
ऊर्ज पशूनाप्नोत्यूजोऽवरूद्भया” इत्येष मन्त्रः तद्विधित्सया = यूपे ओडुम्बरत्वस्य 


विधित्सया, यूपोडुम्बतां यूपस्योडुम्बरत्वं किं न्‌ स्तौति उत स्तौतीति 
संशयः। अत्र पूर्वपक्षः- 


जैमिनीयन्यायमाला 
चंतुर्थ्या फलतालाभाद्‌ यूपौडुम्बरताफलम्‌। 
उर्जोवरोधं कथयन्‌ कथं स्तुतिपरो भवेत्‌॥6॥ 

प्रकाशिका 
“ऊर्जो$वरुद्ध्ये इत्यत्र अवरुद्धथै इत्यत्र चतुर्थ्या ऊर्जोवरोधं ऊर्जः 
प्राप्ति पशुप्राप्तिमित्यर्थ यूपौडुम्बरताफलम्‌ = यूपस्य ओडुम्बरतायाः फलमिति 
कथयन्‌ मन्त्रः कथं स्तुतिपरो भवेत्‌ स्तुतिमात्रपरो न भवेत्‌ अपि तु फलाय 
गुणविधायक इति भावः। 


पूर्वपक्षस्यायमाशयः-“ ओडुम्बरो यूपो भवती” ति वाक्यं यागीययूपः 
औदुम्बरकाष्ठनिर्मितो भवेत्‌ इति विधानं करोति। 'ऊर्ग्वा उडुम्बर उर्क 
पश्वः ऊर्जैवास्मा ऊर्ज पशूनाप्नोति ऊर्जोऽवरङ्भ्यै वाक्यशेषस्तु अवरुद्धयै' 
सम्पादनाय इत्यत्र चतुर्थीविभवितिघटितांवरुद्धिपदेन ऊर्जः अर्थात्‌ पशुनां 
सम्पादनं "फलमिति प्रतिपादयति। धनलाभाय राजसेवेत्यादौ चतुर्थ्याः 
फलपरत्वमवगम्यते। अत्र फलश्रवणात्‌ एतत्फलं पशुसम्पादनमुद्दिश्य 
यूपस्योदुम्बरत्वं विधीयते यथा स्वर्गकामो यजेतेत्यत्र स्वर्गमुद्विश्य यागो 
विधीयते इति फलाय गुणविधिः प्रकृतस्थले, यत्र तु फलप्रतिपादकत्वं 
नास्ति “वायुर्वे क्षेपिष्ठा देवता इत्यादौ विधेयस्तुतिमेव बोधयतीनि 
अर्थवादवाक्यत्वं तत्र स्वीक्रियते। एवं पूर्वपक्षे प्राप्ते सिद्धान्तोऽभिधीयते- 


जैमिनीयन्यायमाला 
अस्तुतौडुम्बरत्वस्याविधानात्‌ कस्य तत्फलम्‌! 
अर्थट्रेधे वाक्यभेदस्तेन स्तावक एव सः:॥7॥ 


प्रकाशिका 

अस्तुतौ - ऊर्ग्‌ वा उदुम्बर” इत्यादिवाक्यशेषेण यूपे औदुम्बरत्वस्य 
स्तुत्यभावे “ ओड्म्बरो यूपो भवती” त्यत्र अविधानाद्‌ यूपे औड्म्बरत्वस्य 
विधानाभावात्‌ कस्य =कस्य विधेः तत्फलम्‌ ऊर्जः अवरोधः फलं स्यात्‌। 
न कस्यापि विधेः फलं स्यात्‌ विध्यभावादिति भावः। अर्थद्वैधे वाक्यभेदः 
=ऊगर्वा उडुम्बर” इत्येकस्य वाक्यस्य स्तुतिपरत्वं फलपरत्वञ्चेति द्विधा ` 
अर्थकरणे वाक्यभेदः स्यात्‌। तेन स्तावक एव स: = अत ऊर्ग्वा इत्यादिना 
स्तुतिरेव क्रियते इत्यर्थः। 

अयमाशय-“ ओदुम्बरो यूपो भवति” इति वाक्ये भवतीति 
लद्प्रत्ययान्तं पदमस्ति न तु लिङादिविधिप्रत्ययान्तं पदम्‌। अतः यूप 
ओदुम्बरत्वनिधानं यूप औदुम्बरकाष्ठनिर्मितो भवेत्‌ इति केन वाक्येन 


विधीयत इति विचारणीयम्‌। वाक्यान्ताराभावादस्मिन्नेव वाक्ये भवतीत्यत्र | 


विधि: कल्पनीयः। विधेः कल्पनार्थं “ऊर्ग्वा उदुम्बर" इत्यादिवाक्यशेषे 
उदुम्बरस्य स्तुतिः स्वीकार्या। तदैवोदुम्बरस्य वाक्यशेषे स्तुते; 
सत्वाद्वाक्यशेषाधिकरणन्यायेन ओदुम्बरो यूपो भवतीत्यत्र यूपे औदुम्बरत्वं 


विधीयत इति वक्तुं शक्यते। अतः अत्र फलय गुणविधिर्नास्ति अपितु | 


ओदुम्बरो यूपो भवति” इति विधेः “ऊर्ग्वा उदुम्बर” इत्यादि वाक्यशेषेण 
स्तुतिः क्रियत इति ज्ञायते। पूर्वपक्षे तु एकस्मिन्नेव विधौ प्रेरकत्वं 
प्ररोचकत्वमिति शक्तिद्वयं कल्पनीयम्‌, सिद्धान्ते तु शवितरेकेव कल्पनीयेति 


'लाघवम्‌। पूर्वाधिकरणे समान्यतः अर्थवादानामानर्थक्यनिरासेन स्तुतिलक्षणया 


विध्येकवाक्यतया प्रामाण्यं साधितमत्र विधिप्रतियोगिनामर्थवादानां विचारः 
प्रस्तुत इति भेदः। 


अस्मिन्नधिकरणे गुरुमतं निरूप्यते- 


जैमिनीयन्यायमाला 
आप्नोतीति विधित्वस्य वादत्वस्याप्यनिर्णयात्‌। 
न प्रमा चोदनेत्येतन्न वादो ह्योकवाक्यत:॥8॥ 


प्रकाशिका 


आप्नोतीति = ऊर्ज पशुनाप्नोतीत्यत्र विधित्वस्य वादत्वस्य =` 


अर्थवादत्वस्यानिर्णयात्‌ चोदना न प्रमेति पूर्वपक्षे प्राप्ते ह्येकवाक्या: औदुम्बरो 
यूपो भवति “ऊर्ज पशूनाप्नोती” त्यनयोरेकवाक्यतः ऊर्ज पशूना- 
प्नोतीत्ययमर्थवाद एवेति चोदनायाः प्रामाण्यं सुस्थितमिति सिद्धान्तिम्‌। 


अयमाशयः-प्राभाकरमते “चोदनालक्षणोऽर्थो धर्म” इत्यत्र कार्यार्थे 
एव वेदस्य तात्पर्यमिति निर्णीतम्‌। “ओदुम्बरो यूपो भवति ऊर्ग्वा उदुम्बरः 
ऊर्क॑पशवः ऊर्जैवास्मा ऊर्जं पशूनाप्नोत्यूजोंऽवरुद्धयै' इत्येकं वाक्यं प्रतीयते। 
. कार्यञ्च हयम्‌ -ओदुम्बरो यूपोभवतीत्यत्र एका कार्यावगतिः 

औदुम्बरयूपविधानम्‌, ऊर्ज पशूनाप्नोतीत्यत्र उदुम्बरेण ऊर्जः सम्पादनं 
कार्यमिति एका कार्यावगति: इति। अत: एकस्माद्वाक्यात्‌ कार्यद्वयं प्रतीयते 
चेत्‌ वाक्यभेदः स्यात्‌। अतः सन्तदिग्धार्थकत्चात्‌ कृत्स्नः वेद एवाप्रमाणमिति 
पूर्वपक्षः। सिद्धान्तस्तु अत्र कार्यद्वयस्य प्रतीतिर्नास्ति, किन्तु, औदुम्बरो यूपो 
भवतीत्यत्रेकेव कार्यावगतिः, अन्यश्च सिद्धोऽर्थः सिद्धसाध्ययोरेकवाक्यता। 
“ऊर्ग्वा उदुम्बर “इत्यादीनां स्तुत्यर्थेनान्वयः। अतः एतादृशस्थलेषु 
सिद्धसाध्ययोरेकवाक्यतयैककार्यावगते: वेदवाक्यार्थे संशयाभावाद्वेदः कृत्स्नः 
प्रमाणमेव। तृतीयमधिकरणं निरूप्यते- 


जेमिनीयन्यायमाला 
तेन हान्नमिति प्रोक्तो वादो हेतुरुत स्तुतिः। 
हिना श्रुता हेतुतातः शूर्पमन्यच्च साधनम्‌॥9॥ 


प्रकाशिका 

तेन ह्यन्नमिति प्रोक्तः = शुर्पेण जुहोति तेन ह्यन्नं क्रियते इत्यत्र 
तेन ह्यन्नं क्रियते” इति वादः वाक्यभागः हेतुः = कारणताबोधकः उत 
स्तुतिः इति सन्देहः। हिना = तेन ह्यन्नं क्रियते” इत्यत्र हि शब्देन श्रुता 
हेतुता अतः शूर्पमन्यच्च साधनम्‌ = यद्‌ यदन्नसाधनं तत्‌ तत्‌ होमसाधनं 
भवति = तेन तेन होमं भावयेदिति पूर्वपक्षः। अयमाशयः-पूर्वाधिकरणे 
विधिप्रतियोगिनः अर्थवादाः विचारिताः अत्र हेतुप्रतियोगिनश्चार्थवादाः विचार्यन्ते। 
“शूर्पण जुहोति तेन ह्यन्नं क्रियते” इदं विषयवाक्यम्‌। “शूर्पेण जुहोति 
इत्यत्र शूर्पंण होमं भावयेदिति विधिः प्रतीयत इत्यत्र न संशय:। तेन ह्यान्नं 
क्रियते इत्यत्र तु कि शाूर्पण होमे कर्तव्येऽन्नकरणता हेतुत्वेन प्रतिपाद्यते 
उत अन्नकरणतादिगुणविशिष्टः शूर्पः प्रशस्तस्तेन होमः कर्तव्यः इति स्तुतिः 
क्रियते इति संशये पूर्वपक्षस्तावत्‌ तेन ह्यन्नं क्रियते” इत्यत्र हिशब्दः 
कारणतावाचकः अतः: हेतुता श्रोती, स्तुतिस्तु लक्षणया भवति, श्रोते 
सम्भवति लक्षणा अन्याय्येति न्यायेन श्रोतार्थ एव ग्राह्यं श्रोतश्चार्थः शुर्पेण 
होमं भावयेद्यतः शूर्पः अन्नस्य साधनमिति। ततश्च हेतुना व्याप्तिरज्ञायते 
यथा बहिमान्‌ धूमादित्यत्र धूमस्य हेतुत्वे निश्चिते यत्र यत्र धूमस्तत्र तत्र 
वहिरिति व्याप्तिनिश्चीयते तथात्रापि अन्नसाधनत्वेन शूर्पस्य होमसाधनत्वे 
प्रतिपाद्यमाने यद्‌ यदन्नसाधनं दर्वीपिठरादिकं तेन तेन होतव्यामिति 

दर्वीपिठरादीनामपि होमसाधनत्वमत्र प्रतिपिपादयिषितमिति पूर्वपक्षे प्राप्ते 
सिद्धान्तो5भिधीयते-- 


जेमिनीयन्यायमाला 
शूर्पसाधनता श्रौती नाश्रौते सा विकल्प्यते। 
अतो निरर्थको हेतुः स्तुतिस्तस्मात्‌ प्रवतिका॥10॥ 


प्रकाशिका 

शूर्पसाधनता श्रौती = शूर्पेण जुहोतीत्यत्र तृतीयया शूर्पस्य होमसाधनत्वं 
यज्ज्ञायते तत्‌ श्रुतिप्रमाणसिद्धम्‌, अश्रोते = तेन ह्यन्नं क्रियते इत्यत्र 
कारणतावाचकहिशब्दबलाद्‌ दर्वीपिठरादीनां होमसाधनत्वं कल्प्यमानं न 
श्रोतम्‌ अतः ते: साधने: सा = शूर्पे होमसाधनता न विकल्प्यते विकल्परूपेण 
स्वीकर्तु न शक्यते। अतः तेन ह्यन्नं क्रियते इति हेतुः कारणताप्रतिपादनं, 
निरर्थकः =व्यर्थम्‌, तस्मात्‌ स्तुतिः = शूर्पस्यान्नसाधनत्वेन प्राशस्त्यनोधः, 
प्रवर्तिका =शूर्पेण होमः कर्तव्य इति विधेः प्ररोचकतया प्रवर्तक ः। 


अयमाशयः-“ शूर्पेण जुहोती” त्यत्र शूर्पपदे तृतीयाविभक्तिः पद्‌ 
- श्रूत्या शूर्पस्य होमसाधनत्वं साक्षात्‌ प्रतिपादयति। तेन ह्यन्नं क्रियत “ इत्यत्र 
तु हिशब्दबलात्‌ अन्नसाधनत्वं हेतुत्वेनोपस्थाप्यते इति स्वीक्रियते चेत्‌ 
हेतुव्यपदेशबलात्फलतः व्याप्त्या दर्वीपिठरादीनां होमसाधनत्वं वक्तव्यं 
लिङ्गात्‌। तत्र श्रुतिगम्यस्य शूर्पकरणत्वस्य लिङ्गगम्यानि दर्वीपिठरादिसाधनानि 
विकल्पतां नार्हन्ति, तुल्यबलयोर्विकल्प इति न्यायात्‌। अतः “तेन ह्यन्नं 
क्रियते” इत्यत्र हेतूपस्थापनं व्यर्थम्‌। विधेः हेत्वपेक्षायाञ्च श्ररते्नेरपेक्ष्य- 
भङ्गश्च। तथाच स्तुतिरेवात्र क्रियते, अत्र साधनत्वादिगुणविशिष्टः शूर्पः 
प्रशस्तः तेन होतव्यम्‌, इति। अत्र यद्यपि शार्पेण साक्षादन्नं न क्रियते 
तेनेत्यत्र करणतृतीया न भवति तण्डुलाधिश्रयणादेरेवान्नकरणत्वम्‌, नपि 
हेतुतृतीया वैतुष्योत्पत्यनन्तरं नेष्टेऽपि शार्पेऽन्नोत्पत्तेः सम्भावात्‌ कुलालतात- 
वदन्यथासिद्धत्वात्शूर्पस्येहान्नं प्रति करणत्वेन हेतुत्वेन वा स्तुतिर्न भवति 
इति भाति तथापि गोणमन्नकरणत्वमत्र तृतीयार्थः इति गौणमन्नकरणलाभादियं 
स्तुतिः सम्भवत्येव। यथा लोके बलवानयं देवदत्तो यज्ञदत्तादीन्‌ प्रसहत 

इत्यादावतिशायने मतुबन्तो बलवच्छब्द: प्रकृष्टबले सिंहशार्दूलगजादौ मुख्यो 
वर्तमानो यज्ञदत्तादीन्निकृष्टबलानपेक्ष्य देवदत्ते प्रयुज्यते तद्वदत्र उत्कृष्टमन्नकरण- 
मग्निसंयोगादिकमपेक्ष्स साधकतमत्वाभावेऽपि लाङ्गलादिकमपेक्ष्य प्रकृष्टमात्र- 
साधकत्वमवलम्ब्य तेनेति तृतीया स्तोतुं प्रयुज्यते। अत्र “शूर्पेण जुहोतीति 
विधिः, तेन ह्यन्नं क्रियत इति तु वाक्यशेष एव, अतः गोणार्थस्वीकारो न 
दोषाय। “न विधौ परः शब्दार्थः इति न्यायाद्विधावेब लक्षणा दुष्यति। 
किञ्च “तेन ह्यन्नं क्रियते” इत्यत्र क्रियत इति वर्तमानव्यपदेशोऽपि 
स्तृतिपक्षेऽवर्तमानाप्यत्र क्रिया वर्तमानेव लक्षणया प्ररोचनार्थमुच्यत इति 
सम्यक्‌ सङ्गच्छते, नहि इयं गौः बहुक्षीरा आसीत्‌ भविष्यति” इति भूते 
भाविनि च वृत्तान्ते तादृशी प्ररोचकता दुश्यते यादृशी इयं बहुक्षीरेति 
वार्तमानिके वृत्तान्ते दृश्यते अतः शूर्पस्य स्तुत्या शूर्पेण जुहोति इतिविधेर्विधेये 
प्रवृत्तिरुत्पाद्यत इति समीचीनम्‌। 


एवं त्रिभिरधिकरणैरर्थवादानां स्तावकत्वेन प्रामाण्यमुपपाद्य चतुर्थ 
मन्त्राधिकरणं निरूप्यते- 


जैमिनीयन्यायमाला 
मन्त्रा उरू प्रथस्वेति किमदृष्टेकहेतवः। 
यागेषूत पुरोडाशप्रथनादेशच भासका:॥11॥ 


ब्राह्मणेनापि तद्भानान्मन्त्रा पुण्येकहेतव:। 
न तद्भानस्य दृष्टत्वाद्‌ दृष्ट वरमदृष्टतः॥12॥! 


प्रकाशिका 
उरु प्रथस्वेति मन्त्रा: किमदुष्टेकहेतवः =अदुष्टमात्रप्रयोजना उत 
यागेषु पुरोडाशप्रथनादेश्च भासकाः इति संशये ब्राह्मणेनापि तद्भनान्‌ = 
ब्राह्मणवाक्येनापि मन्त्रार्थप्रकाशनात्‌ मन्त्रा; पुण्यैकहेतवः = अदुष्टमात्रप्रयोजना 
इति पूर्वपक्षे प्राप्ते, न- एवं नास्ति, मन्त्राः दुष्टप्रयोजनाश्च तदूभानस्य 
दृष्टत्वाद्‌ = अदृ्टार्थस्वीकारापेक्षया दृष्टार्थस्वीकारः चरमित्यर्थः। 


अयमाशयः-पूर्वेष्वधिकरणेषु विधिसमभिव्याहतार्थवादानां .विधेः 

स्तावकत्वेन प्रामाण्यमुक्तम्‌। अत्र विध्यसमभिव्याहतमन्त्राणां प्रामाण्यविचार: 
अवसरप्राप्तः। यद्यपि चोदनासूत्र एव सामान्यतः विध्यर्थवादमन्त्रनामधेयभेदेन 
चतुर्धा भिन्नानां वेदावयवानां प्रामाण्यं साधितमेव तथापि अर्थवादानां विधेः 
स्तावकत्वेन प्रयोजनवत्वे साधिते मन्त्राणां कथं प्रयोजनवत्त्वमिति विशये 
तद्विचारायेदमधिकरणं प्रवर्तते। अस्ति मन्त्रः “उरुप्रथस्वे” ति, अस्य 
सन्निधौ न किमपि विधिवाक्यं श्रूयते, अस्य प्रयोजनवत्त्वमस्तीति तु 
अध्ययनविधिना निरर्थकस्याध्ययनविधानानुपपत्त्या साधितमेव। किन्तत 
प्रयोजनमिति जिज्ञासायां मन्त्राणामुच्चारणमात्रेणादृष्टोत्पत्तिरेव प्रयोजनमुत स्वार्थ 
प्रकाशनमपि प्रयोजनमिति विशये पूर्वपक्षस्यायमाशयः- 


मन्त्राणामर्था न विवक्षिता अर्थात्‌ स्वार्थप्रकाशनाय मन्त्राणां प्रवृत्तिर्नास्ति, 
यतः उरुप्रथा उरुप्रथस्वेति पुरोडाशं प्रथयती-“ ति ब्राह्मणवाक्यं मन्त्रस्य 
विनियोगं प्रतिपादयति। विनियोगो नामाङ्गस्याङ्किना सह सम्बन्धः, अर्थादय 
मन्त्रः कस्मिन्‌ कार्ये प्रयोक्तव्यः इति प्रतिपादनमिति। मन्त्राणामर्था 
विवक्षिताश्चेदेवं मन्त्रार्थस्य विधानं व्यर्थ स्यात्‌। अतः ब्राह्मणवाक्ये मन्त्राणां 
विनियोगदर्शनान्‌ मन्त्राः स्वार्थप्रकाशनाय न प्रवृत्ता अपि तु उच्चारणमात्रेणेवादृष्ट 
जनयन्तीति ज्ञायते, यथा नेत्रवान्‌ पुरुषः परेण नीयते चेदयं नेत्राभ्यां न 
पश्यतीति ज्ञायते। अतः मन्त्रा नानुछेयार्थप्रकाशका इति ज्ञायते।। “ अग्निमीळे 
पुरोहितम्‌” इत्येवं मन्त्रवाक्यानां पदक्रमनियमादपि मन्त्रा अविवक्षितार्थका 
इति निश्चीयते, यः व्युत्क्रमेण पाठेऽप्यर्थप्रकाशनसम्भवात्‌ क्रमनियमो 
निरर्थकः स्यात्‌। क्रमनियमसहकृतोच्चारणकं मन्त्रजन्यमर्थज्ञानमदुष्टायेति 
कल्पनापेक्षया तदुच्चारणस्यैवादुष्टार्थत्वकल्पनायां लाघवात्‌। एवञ्च मन्त्रा 
अविवक्षितार्थका इति पूर्वपक्षे प्राप्ते सिद्धान्तोऽभिधीयते- 


न तद्भानस्य दृष्टत्वाद्दुष्ट वरमद्दुष्टतः” इति। 

शब्दप्रमाणरूपत्वान्मन्त्रवाक्यानां तेरप्यर्थप्रकाशनं भवतीत्यवश्य- 
मभ्युपेयम्‌। अर्धप्रकाशनं मन्त्रैर्भवतीति चेत्‌ तेषां विवक्षितार्थकत्वमेव युक्तं 
न त्वदुष्टार्थत्वम्‌ दृष्टे सम्भवत्यदृष्टकल्पनाया अन्याय्यत्वात्‌। यद्यपि मन्त्राणां 
विनियोगः ब्राह्मणवाक्येभ्य एवावगम्यते तथापि स्वभावतः सिद्ध 

मन्त्राणामर्थप्रकाशनसामर्थ्यमपाकर्त न शक्यते। मन्त्रेरेव मन्त्रार्थः स्मर्तव्य 
इति नियमस्य सम्भवान्मन्त्राणां विवक्षितार्थत्वमेव युक्तम्‌। एवञ्च 
प्रयोगसमवेतार्थस्मृतिरेव सम्भवतां मन्त्राणां प्रयोजनम्‌, असम्भवतां हुम्‌ 
'फटादिमन्त्राणां तु प्रयोजनन्त्वदुष्टमेवेति युक्तम्‌। 


सम्प्रति इदमधिकरणं मतान्तरेण निरूप्यते-- 


जैमिनीयन्यायमाला 
मन्त्रत्राहाणयोर्यद्वा कलहो विनियोजने। 
न मन्त्रलिङ्गसिद्धार्थमनुवक्तीतरद्यतः॥13॥ 


प्रकाशिका 
विनियोजने अनुष्ेयपदार्थानामङ्काङ्गिसम्बन्धरूपविनियोगनिरूपणे 
मन्त्र्राह्मणयोः कलहोऽस्ति न वेति सन्देहे, न = कलहो नास्ति, यतः 
मन्त्रलिङ्गसिद्धार्थमनुवक्तीतरद्‌ = मन्त्राणामर्थप्रकाशनसामर्थ्यरूपलिङ्ग: 
सिद्धस्येवार्थस्य विधानं ब्राह्मणवाक्येः क्रियत इत्यर्थः। 


अयं भावः-उरु प्रथस्वे “ त्यादिमन्त्राणां विवक्षितार्थत्वं स्वीक्रियते 
चेत्‌ “ उरुप्रथस्वेति पुरोडाशं प्रथयति “ मन्त्रोक्तार्थस्य विधाकस्य ब्राह्मणवाक्य- 
स्याविवक्षितार्थत्वं स्यात्‌। उक्तब्राह्मणवाक्यस्य विवक्षितार्थत्वं स्वीक्रियते 
चेन्मन्त्राणां विवक्षितार्थत्वं न स्यात्‌। अतः मन्त्रब्राह्मणयोः परस्परं व्याघाताद्‌- 
प्रामाणम्‌। एवमेकस्य वेदभागस्य मन्त्रस्य ब्राह्मणस्य वाप्रामाण्ये समानन्यायेन 
कृत्स्नस्येव वेदस्याप्रामाण्यमिति पूर्वपक्षे प्राप्ते सिद्धान्तो ऽभिधीयते 
“चोदनालक्षणोऽर्थो धर्म” इति द्वितीयसूत्रे कार्येऽर्थे वेदः प्रमाणमित्यभिहितम्‌। 
अनेन च समग्रस्यापि वेदस्य नियोगप्रतिपादकतया अर्थवत्ता सिद्धा। अतः 
मन्त्रभागस्यापि नियोगार्थतयार्थवत्त्वं, तच्च मन्त्राणां विवक्षितार्थत्वे एव 
सिद्धयति। अतः मन्त्रा विवक्षितार्थका इति स्वीकार्यम्‌। न च ब्राह्मणवाक्यानां 
तदर्थप्रतिपादकानां वैय्यर्थ्यापत्तिरिति वाक्यम्‌ तदर्थप्रतिपादकवाक्येः 
मन्त्रशक्तिनिरूपणेनैव विनियोगः प्रतिपाद्यत इति स्वीकारात्‌। एवञ्च 
मन्त्रलिङ्गादेव प्रथमं विनियोगः तदर्थबोधक ब्राह्मणवाक्यमनुवादकमेव। 
““य॒ एवं विद्वान्‌ पौणमासीं यजते “इत्यादो प्राप्तार्थबोधकानामपि यथा 

प्रामाण्यं तथा अनुवादकत्वेऽपि तेषां प्रामाणयं सिद्धयत्येव। किञ्च तदर्थशास्त्राणां 
केवलमनुवादकत्वमेवेति नास्ति अपि तु गुणविधानेनाप्यर्थवत्ता निश्चीयते। 
एवञ्च मन्त्रब्राहाणयो: परस्परं व्याघातस्याभावात्‌ मन्त्राणां तिवक्षितार्थत्वेऽप्युभयोः 
प्रामाण्ये न कापि बाधेति व्युक्तम्‌। 


नच मन्त्राणां विवक्षितार्थत्वे सिद्धे यथार्थवादाधिकरणे अर्थवादावगतमेव 
प्राशस्त्यं धर्मप्रवृत्त्युपयोगितयाभ्युदयकारि तथेहापि मन्त्रजन्यस्मृतिरेवाभ्युदय- 
कारिणीति स्वीक्रियते। इदञ्च मन्त्राधिकरणसिद्धान्तस्य प्रयोजनम्‌। 
अग्निहोत्रपदस्य नामत्वसिद्धिः आघारस्य कर्मनामत्वसिद्धिः बर्हिर्देवसदनं 
दामि” इत्यत्र बर्हिश्शब्देन मुख्यार्थे विनियोगः, “ वैश्वदेव्यामिक्षेत्यत्र आमिक्षा 
पय एवेति वाजिनयागस्य प्रतिपत्तिकर्मत्वम्‌, यदग्रे तत्तरधिकरणेषु प्रतिपादयिष्यते 
तत्तत्सर्वं मन्त्राणां विवक्षितार्थसाधनस्य प्रयोजनमिति द्रष्टव्यम्‌ 


RS WN 


तृतीय: पाद: 
प्रथमाधिकरणम्‌ 


प्रकाशिका 

प्रथमद्वितीयपादाभ्यां विध्यर्थवादमन्त्राणां धर्मे कथं प्रामाण्यमिति 
निरूपितम्‌। तत्रादौ चोदनासूत्रे धर्मे चोदनावाक्यस्य प्रामाण्यप्रतिज्ञामुखेन 
तच्छेषतया तन्मूलतया च प्रमाणानामर्थवादमन्त्रस्मृत्यादीनां प्रामाण्यमप्यर्थात्‌ 
प्रतिज्ञातमित्यप्युक्तमेव। तत्र द्वितीयपादे मन्त्रार्थवादयोः कथं धर्मे प्रामाण्यमिति . 
प्रामाण्यप्रकारे प्रदर्शिते सम्प्रति वेदावयवत्त्वेन प्रतिपन्नानां नामधेयानां कथं 
प्रामाण्यमिति प्रामाण्यप्रकारः प्रदर्शनीयः उत वेदमूलानां स्मृत्यादीनां 
प्रामाण्यप्रकारः प्रदर्शनीय इति विशये वेदावयवत्वेन यद्यपि नामधेयानामेव ` 
विचारो युक्तस्तथापि धर्मलक्षणाधिकरणे समग्रस्यैत वेदस्य तन्मूलानां 
स्मृत्याचारादीनां सामान्यतः प्रामाण्यं धर्म उक्तमेवेति क्रमशः तेषां प्रामाण्यं 
कथमिति विवेचनावसरे मन्त्रार्थवादयो : प्रामाण्यप्रकारे निरूपिते 
स्मृतिशिष्टाचारयोः विध्यर्थवादमन्त्रेकमूलतया नामधेयमूलत्वाभावात्‌ 
विध्यर्थवादमन्त्रमूलत्वेन प्रमाणभाजां स्मृतिशिष्टाचारादीनामेव विचारस्याभ्यर्हित 
त्वात्‌ तृतीयपादे स्मृतीनामाचाराणाञ्च प्रामाण्यप्रकारः प्रदर्श्यते। तत्राप्याचाराणाम 
पेक्षया स्मृतीनामभ्यर्हितत्वात्स्मृतीनामेव विचारः आदौ प्रसक्तः। 


जैमिनीयन्यायमाला 
अष्टकादिस्मृतेर्धर्मे न मात्वं मानताथवा। 
निर्मूलत्छ्न्न मानं सा वेदार्थोक्तो निरर्थता॥1॥ 


प्रकाशिका 
अष्टकादिस्मृतेः = अष्टाकाः कर्तव्या इत्येवमष्टकाश्राद्धादिविधीनां 

बोधिकानां स्मृतीनां धर्मे मात्वं = प्रामाण्यं न, अथवा मानता प्रामाण्यमस्ति 
न वेति संशयः। सा निर्मूलत्वान्न मानम्‌ = सा स्मृतिः मूलाभावान्न 
प्रमाणम्‌, वेदार्थोकतो निरर्थता = वेदोक्तस्यैवार्थस्य स्मृतिः प्रतिपादयतीति 
निर्मूलत्वं नास्तीति चेन्‌ निर्मूलत्वाभावेपि ज्ञातार्थबोधकत्वान्निरर्थिका भवेदिति 
पूर्वपक्षः। | 


अयमाशयः-“ अष्टकाः कर्तव्याः” “गुरुरनुगन्तव्य:” तडागं च 
खनितव्यम्‌” , “ प्रपा प्रव्रर्तयितव्या,” “शिखाकर्म कर्तव्यम्‌” इत्याद्यनुष्ठानानां 
विधायकानि वाक्यानि स्मृतिग्रन्थेषु निबद्धानि दृश्यन्ते। तानि किं धर्मत्वेन 
स्वीकर्तव्यान्युत न धर्मत्वेन स्वीकारार्हाणीति विशेषे पूर्वपक्ष एवं भवति। 
अष्टकाकर्तव्यादिविधीनां प्रामाण्यं किं स्वत उत वेदमूलतयेति विवेचनीयम्‌ 
तत्र नाद्यः धर्मस्य चोदनैकवेद्यत्वात्‌ पोरुषेयनिबन्धवेद्यत्वानुपपत्तेः। न द्वितीयः 
स्मृतीनां मूलभूतस्य वेदस्यानुपलम्भात्‌। न च प्रत्यक्षेणानुपलम्भेऽपि प्रमाणान्तरेण 
तदुपलम्भसम्भव इति वाच्यम्‌। तर्हि किन्तत्‌ प्रमाणमिति विचार्यं भवति 
स्मृतिवचनेन श्रुतिवचनमनुमीयत इति ववतुं न शक्यते हेत्वभावात्‌ स्मृतित्वं 
यदि हेतुस्तर्हि शाक्यस्मृतीनामपि प्रामाण्यापत्तिः। न च वैदिकस्मृतित्वं हेतुः, 
स्मृतीनां प्रामाण्यस्यैवानिश्चयात्‌ इयं वेदिकस्मृतिरियमवैदिकस्मृतिरिति 
विवेकासम्भवात्‌ किञ्च वेदमूलतयेव वैदिकस्मृतिरियमिति वक्तव्यम्‌ तच्च 
स्मृतेः मूलभूतस्य प्रत्यक्षवेदस्यानुपलम्भेऽशक्यम्‌। अत एवाक्षेपकाभा- 
वादर्थापत्त्यापि स्मृतिवचनस्य मूलभूतं श्रुतिवचनं ज्ञातुं न शक्यते। 
उपमानमदृष्टे$दृष्टसदृशे वा न प्रवर्तत इति तेनापि स्मृतेः मूलभूतस्य 
वेदस्योपलम्भो न सम्भवति। एवञ्च स्मृतीनां वेदमूलत्वनिश्चयो न सम्भवतीति 
सिद्धम्‌। कथञ्चित्‌ स्मृतीनां वेदमूलत्वं सम्भवति चेत्‌ स्मृतिर्मूलभूतेन वेदवचनेनेव 
तदर्थनिश्चयस्य सम्भवात्‌ स्मृतिप्रणयनं व्यर्थं स्यादनधिगतार्थबोधकत्वाभावात्‌ 
स्मृतीनां प्रामाण्यमपि न सिद्ध्येत्‌। एवञ्च पौरुषेयनिबन्धात्मकस्मृतिग्रन्थस्य 
धर्मे प्रामाण्यं नास्तीति पूर्वपक्षे प्राप्ते सिद्धान्तो निरूप्यते- 


जैमिनीयन्यायमाला 
वैदिकैः स्मर्यमाणत्वात्सम्भाव्या वेदमूलता। 
विप्रकीर्णार्थसंक्षेपात्‌ सार्थत्वादस्ति मानता॥2॥ 

प्रकाशिका 

वैदिकैः स्मर्यमाणत्वात्‌- 'अष्टका: कर्तव्या इत्यादिस्मृतीनां वैदिकैः 
मन्वादिभिः स्मर्यमाणत्वात्‌ वेदमूलता वेदमूलत्वं सम्भाव्या = अनुमेयम्‌, 
अतः मन्वादिभिः वैदिकः प्रणीतानां स्मृतीनां वेदमूलत्वेत प्रामाण्यमिति 
भाव :1 विप्रकीर्णार्थसङक्षेपात्‌ = प्रत्यक्षेषु परोक्षोषु नानावेदेषु 
विप्रकीर्णस्यानुष्ठेयार्थस्यैकत्र संक्षिप्यमाणत्वात्‌ सार्थत्वात्‌= सप्रयोजनवत्वान्‌ 
मानता = प्रामाण्यमस्ति इत्यर्थः। अयमाशयः = स्मृतीनां मन्वादिप्रणीतानां 
पोरुषेयत्वेन स्वतःप्रामाण्याभावेऽपि वेदमूलतया प्रामाण्यन्तु सिद्धयत्येव। 
स्मृतिवचनेर्मलवेदवचनस्यानुमानेनोपस्थितेः सम्भवात्‌। अनुमानञ्चेत्थम्‌ विमता 
स्मृतिः वेदमूला वैदिकमन्वादिप्राणीतस्मृतित्वादुपनयनाध्ययनादिस्मृतिवदिति। 
न चाप्रयोजकत्वं वाच्यम्‌, उपनयनविधायकवाक्यस्य वैदिकमन्वादिप्रणीतस्य 
वेदमूलत्वदर्शनाट्टैदिकमन्वादिप्रणीतवाक्यान्तरस्यापि वेदमूलत्वस्य युक्तत्वात्‌। 
न च ज्ञातज्ञापकत्वादप्रमाणमिति वाच्यम्‌ नानावेदेषु विप्रकीर्णस्यैकत्र सङ्क्षेपेण 
कथनात्‌ ज्ञातस्येवाज्ञातवत्स्थितस्याज्ञातस्य वा ज्ञापकत्वात्‌ प्रमाणं भवितुमर्हति। 
मन्त्रलिङ्गसिद्धार्थानुवादकब्राह्मणवाक्यानां विधायकत्वादिना यथा प्रामाण्यं 
प्रयोजनवत्त्वञ्च तथा वेदिकमन्वादिप्रणीतस्मृतीनामपि प्रामाण्यं प्रयोजनवत्वम्‌। 
न च ब्राह्मणवाक्यानां मन्त्राणाञ्च" तुल्यञ्च साम्प्रदायिकम्‌” इति न्यायेन 
नित्यतयापौरुषेयतया च प्रामाण्ये सिद्धे गुणवादादिना नियमादिना च 
प्रयोजनवत्त्वं सिद्धयति इह तु न तथेति वैषम्यमिति वाच्यम्‌। 
वेदिकमन्वादिप्रणीतत्वेन स्मृतीनां प्रामाण्ये सिद्धे विप्रकीर्णार्थसङक्षि- 
प्यमाणत्वरूपप्रयोजनवत्त्वं स्मृतीनां सिद्धयतीतीहापि समानम्‌। न च 
उपनयनाध्ययनादिस्व्मृतिवदिति दुष्टान्तेऽस्मदादिभिरवगम्यमानवेदमूलत्वेनेव 
हेतोः व्याप्तिग्रहात्साध्यधर्मविशेषसाधनाद्विरुद्धत्वमिति वाच्यम्‌ अवधीरितप्रत्य- 
क्षाप्रत्यक्षविशेषस्य वेदस्य मूलतया प्रामाण्यस्य दृष्टान्ते दर्शानात्‌ 
मन्वादिप्रणीतवाक्यान्तरस्यापि वेदमूलत्वान्‌ प्रामाण्यं सिद्धयतीति न दोषः। 
अन्यथा धूमवत्वादावपि तदेतद्देशनिष्ठत्वादि विकल्पेन विरोधादिर्दुष्परिहरत्वात्‌। 
शाक्यादीनाञ्च वेदनिन्दकानां स्मृतो च वैदिकप्रणीतत्त्वहेतोरसत्वान्न वेदमूलतया 
प्रामाण्यम्‌। “अपि वा कर्तृंसामान्यात्प्रमाणमनुमानं स्यात्‌” इति सूत्रञ्च 

वैदिकत्वसामान्यात्‌ वैदिकमन्वादिप्रणीतत्वात्‌ स्मृतीनां वेदमूलत्या प्रामाण्यमिति 
स्पष्टं प्रतिपादयति। 


केचित्तु खण्डदेवादयस्तु स्मृतीनां प्रामाण्येऽर्थापत्तिं प्रामाणत्वेनो- 
पन्यस्यन्ति। तथाहि यद्यपि स्मृतीनां मूलं किमपि स्पष्टं नोपलभ्यते तथापि 
सर्वे: शिष्टेस्ततः धर्मोऽवगम्यते इति स्वीक्रियते इति प्रत्यक्षम्‌। अतः 
स्मृतीनां मूलं किमिति विवेचनीयम्‌ तदा अदृष्टं किमपि कल्प्यते चेत्‌ 
दृष्टाविरुद्धलघुभूतमेव कल्पनीयम्‌ इति वस्तुस्थितिमनुरुध्यैव कल्पनीयम्‌। 
यदि भ्रान्तिः स्मृतीनां मूलत्वेन कल्प्यते तदा अष्टकादिवाक्येभ्यो 
धर्मत्वावगतिर्दश्यमाना विरुध्येत। सर्वाभ्युपेततत्प्रामाण्यबाधश्च। अद्यावधि 
मन्वादि भ्रान्नेरनुवृत्तिः मन्वादेश्च स्वग्रन्थग्राहिणः पुरुषान्प्रति स्वभ्रान्तिपरि- 
हारोपन्यासः इत्यनेकदुष्टविरोधिनी चादृष्टकल्पना कार्या भवेत्‌। स्मृति वाक्यस्य 
मूलं विप्रलम्भ इति चेत्‌ पूर्ववत्‌ स्मृतिवाक्येभ्यो धर्मत्वावगति- विरुध्येत 
सर्वाभ्युपेतप्रामाण्यबाधश्चेति दोषद्वयम्‌। अन्यच्च विप्रलम्भः, तत्प्रयोजनम्‌, 
लोकस्य च तत्र भ्रान्तिः, तस्याश्चेयन्तं कालमनुवृत्तिः इत्यनेकादुष्टक ल्पनम्‌। 
स्मृतीनां श्रुतिमूलत्वे न तु पूर्ववन्नादिमद्वोषद्दयम्‌। मन्वादीनां वैदिकत्वात्‌ 
श्रुत्युपलम्भः सम्भाव्यते। अतः दृष्टसकलनत्रैवर्णिकशिष्टपरिग्रहा- 
न्यथानुपपत्तिप्रसूतया दृष्टार्थापत्त्या श्रूतिमूलत्वमेव स्मृतीनां युक्तम्‌। न तु 
भरान्त्यादिमूलत्वम्‌। बोद्धादिप्रणीतस्मृतीनान्तु अवैदिककर्तृकत्वादेव श्रुतिमूलत्वं 
कल्पयितुं न शक्यते इति दोषः। एवमर्थापत्त्यैव स्मृतीनां प्रामाण्यमुपपादनीयम्‌। 
अनुमानेन स्मृतीनां प्रामाणयमुपपाद्यते चेत्‌ प्रयोग एवं स्यात्‌ मन्वादिस्मृतिः 
धर्मे प्रमाणम्‌ वेदार्थानुष्ठातृभिरनुष्ठीयमानार्थत्वात्‌ वेदवत्‌। स्मृतिवाक्यम्‌ 
वेदमूलकम्‌ वैदिकमन्वादिप्रणीत्वात्‌ प्रत्यक्षवेदमूलकस्मृतिवाक्यवत्‌ इति। 
तत्र प्रथमप्रयोगेऽपौरुषेयवाक्यत्वमुपाधिः, द्वितीये चास्मदादिभिरवगम्यमान- 
वेदमूलेनेवहेतो: व्याप्तिग्रहात्‌ साध्यधर्मविशेष- घसाधनाद्विरुद्धम्‌। 
अर्थकामानुसारिस्मृतिवाक्येषु व्यभिचारश्चेति दोषमुद्भावयन्ति। न्यायमाला 
विस्तरस्तु द्वितीयमनुमानमेव स्मृतीनां प्रामाण्ये दर्शयति। विमता स्मृतिर्वेदमूला 
वैदिकमन्वादिप्रणीतस्मृतित्वादुपनयनाध्ययनादिस्मृतिवदिति। न च दृष्टान्ते 
उपनयनाध्ययनादिस्मृतिवाक्येषु अस्मदादिभिरवगम्यमानवेदमूलत्वेनैव हेतोः 

व्याप्तिग्रहात्‌ साध्यधर्मविशेषसाधनाद्विरुद्धमिति वाच्यम्‌ अवधीरिता- 
स्मदादिभिरवगम्यमानानवगम्यमानताकविशेषस्य वेदमूलत्वस्य वैदिकमन्वादि- 
प्रणीतस्मृतित्वहेतो दृष्टान्ते व्याप्तिग्रहात्‌ पक्षे तन्मात्रस्यैव साधनान्न विरोधः 
यथा पर्वतो वह्लिमानित्यनुमाने दृष्टान्ते महानसे महानसीयवहिधूमयोर्न व्याप्तिरपि 
तु वहिधूमयोरेव व्याप्तिग्रहात्‌ पक्षे पर्वते वह्विमात्रस्य साधनान्न विरोधः। न 
वार्थकामानुसारिस्मृतिवाक्येषु व्यभिचारः, “सर्वं वेदात्‌ प्रसिद्ध्यति” इति 
स्मृतिकारेः स्वीकृतत्वात्‌ अर्थकामानुसारिस्मृतिवाक्येष्वपि वेदमूलत्वस्यैव 
साधनात्तेषामपि पक्षसमत्वात्‌ पक्षे पक्षसमे वा सांध्यसन्देहस्य गुणत्वान्न 
दोषः। अतः विमतं स्मृतिवाक्यम्‌ वेदमूलम्‌ वैदिकमन्वादिप्रणीतत्वात्‌ 
सम्प्रतिपन्नस्मृतिवाक्यवदित्यनुमानेनापि “ अष्टकाः कर्तव्या” इत्यादिस्मृति- 
विहितानुष्ठानानां धर्मत्वं निश्चीयते। शास्त्रदीपिकापि” सम्भवति च त्रैवर्णिकानां 
वेदे संयोग इति तन्मूलत्वमेवाध्यवसीयते” इति, अष्टकादिस्मृतिर्वेदमूला 
वेदमूलकतया वेदिकैः परिगृहीतत्वात्‌ प्रत्यक्षवेदमूलवदित्याद्यनुमानेनेति शेष 
इति मयूखमालिकाटीकापि स्मृतीनां विप्रतिपन्नस्मृतिवाक्यानां प्रामाण्येऽनुमानं 
प्रामाणतयोपन्यस्यति। सर्वथपि स्मृतिः धर्मे प्रमाणमिति सिद्धम्‌। 


गुरुमतेनेदमधिकरणं निरूप्यते- 


जैमिनीयन्यायमाला 
न मा स्मार्ताष्टकाङ्गत्वाद्‌ यां जना इति मन्त्रगीः। 
तत्र स्मृतेर्मूलवेदे ऽनुमिते मात्वसम्भवात्‌॥3॥ 


प्रकाशिका 
“यां जना: प्रतिनन्दन्ति रात्रि धेनुमिवायतीम्‌। संवत्सरस्य या 
पत्नी सा नो अस्तु सुमङ्गली स्वाहा” इति मन्त्रगी: =मन्त्रवाक्यं न मा = 
न प्रमाणम्‌, स्मार्ताष्टकाङ्गत्वात्‌ = स्मृतौ प्रतिपादितस्याष्टकाख्यकर्मणोऽङ्गत्वात्‌ 
इति पूर्वपक्षे प्राप्ते तन्न, स्मृतेर्मुलवेदेऽनुमिते मात्वसम्भावात्‌= स्मृतेर्मूलभूतस्य 
वेदस्यानुमिते तन्मूलतयार्थादनुमितवेदमूलतयाष्टकाख्यकर्मविषयकमन्त्रवाक्यस्य 
प्रामाण्य- सम्भवात्‌ इति सिद्धान्तः। 


अयं भाव:-“ अथातो धर्मजिज्ञासा” इति जिज्ञासाधिकरणे 

वेदार्थविचारः कर्तव्यतया प्रतिज्ञातः, तत्र प्रथमपादे विधीनामेव वेदार्थत्वात्‌ 
कार्यरूप एव वेदार्थ इति निरूपितम्‌। द्वितीये च पादे अर्थवादवाक्यसय 
विधेयप्राशस्त्यद्वारा विधिवाक्येन सहैवान्वय इति सार्थवादस्य विधेर्नेरपेक्ष्य 
प्रामाण्यं व्यवस्थापितम्‌। अत्र च येषां सिद्धर्थबोधकानां वेदवाक्यानां 
प्रतिपाद्यानामएकाश्राद्धादीनामङ्ग भूतानामङ्गिनां विधायक वेदवाक्यं नोपलभ्यते 
किन्तु स्मृतिकारैस्तद्विधानं कृतमुपलभ्यते तेषां सिद्धार्थबोधकानां वेदवाक्यानां 
प्रामाण्याप्रामाण्यचिन्त प्रवर्तत इत्यध्यायसङ्कतिः। तेषां सिद्धार्थनोधकवेदवाक्यानां 
प्रत्यक्षविधिना सहैवान्वयासम्भवात्‌ स्मृतीनाञ्च पोरुषेयतया तत्सापेक्षत्वस्या- 
युक्तत्वादप्रामाण्यमिति पूर्वपक्षे प्राप्ते सिद्धान्तोऽभिधीयते स्मृत्या मूलभूतं 
वाक्यं वैदिकमनुमीयते। अतः “ अष्टकाः कर्तव्या” इत्यनुमितवेदवाक्येन 
विहितस्याष्टकाश्राद्धस्य “यां जना: प्रतिनन्दन्ति इति मन्त्रोऽङ्गभूत इति 
मन्त्र: प्रमाणमेव। एवञ्च नित्यानुमेयवेदमूलतया मन्वादिवैदिक प्रणीतस्मृतीनां 
प्रामाण्यमिति प्राभाकरमते विशेषो ज्ञायते। 


द्वितीयमधिकरणं निरूप्यते- 


जैमिनीयन्यायमाला 
औडुम्बरी वेष्टनीया सर्वेत्येषा स्मृतिर्मितिः। 
अमितिर्वेति सन्देहे मितिः स्यादष्टकादिवत्‌।!4॥ 


प्रकाशिका 
“ ओदुम्बरी सर्वा वेष्टयिव्या” एषा स्मृतिः मितिः = प्रमाणम्‌, 
अमितिर्वेति= अप्रमाणं वेति सन्देहे मितिः स्यादष्टकादिवत्‌ = यथा 
“ अष्टका: कर्तव्या” इत्यादिस्मृतेर्यथा प्रामाण्यं तथा अस्या अपि स्मृतेः 
प्रामाण्यं युक्तमिति पूर्वपक्षः। 


अयमाशयः-पूर्वस्मिन्नधिकरणे स्मृतीनां श्रुतिमूलतया प्रामाण्यं 
प्रतिपादितम्‌। अत्र प्रत्यक्षश्रुतिविरोधे स्मृतीनां प्रामाण्यमस्ति न वेचि विचार्यते। 
यथा “ ओदुम्बरी सर्वा वेष्टयितव्या” इति स्मृतिः ओदुम्बर्या वेष्टनं विदधाति। 
श्रुतिश्च “ औंदुम्बरीं स्पृष्टा उद्गायेत्‌” इति ओकदुम्बर्याः स्पर्शनं विदधाति। 
श्रुतेश्च प्रामाण्यमपौरुषेयतया विधिपादे साधितमेव। सर्ववेष्टनस्मृतिश्च 

वैदिकमन्वादिशिष्टपरिंगृहीतत्वहेतुना प्रमाणं श्रुतिमूलतयेति पूर्वाधिकरणन्यायेन 
सिद्ध्थति। अन्यथा “अष्टकाः कर्तव्या” इति स्मतिः प्रमाणम्‌ “ औदुम्बरी 
सर्वा वेष्टयितत्या” इति स्मृतिर्न प्रमाणमित्यर्धवैशसापत्तिः। न चेकत्र 
प्रत्यक्षश्रतिविरोधोऽन्यत्र नेति विशेष इति वाच्यम्‌। औदुम्बरी स्पृष्टा उद्गायेदिति 
प्रत्यक्षश्रुतिसत्वेऽपि वेष्टनस्मृत्या वेदिकशिष्टपरिगृहीतत्वहेतुना मूलश्रुत्यनुमाने 
बाधासम्भवात्‌ औओदम्बर्या: स्पर्शनवेष्टनानुष्ठानयो: क्रियात्मकत्वात्‌ 
प्रयोगभेदेनाविरोधोपपत्तेः विषयापहारलक्षणबाधासम्भवात्‌। अग्निरनुष्णः द्रव्यत्वात्‌ 
इत्यस्य भूतवस्तुविषयकत्वात्‌ धर्मिग्राहकप्रत्यक्षेण बाधो युक्तः प्रकृते 
स्पर्शनवेष्टनयोस्तु क्रियात्मकत्वात्‌ “उदिते जुहोति” “ अनुदिते जुहोति” 
“ त्रीहिभिर्यजेत” यवेर्यजेत ” इति उदितानुदितहोमादिव्िधीनामिव विकल्पेन 
प्रयोगस्सम्भवादूबाधो युक्तः। अतः “ओऔदुम्बरी सर्वा वेष्टयितव्या इति 
विधिः प्रत्यक्षश्रुतिविरुद्धोऽपि वेदिकशिष्टपरिगृहीतत्वेन धर्मे प्रमाणमिति 
पूर्वपक्षः। 


सिद्धान्तोभिधीयते- 


जैमिनीयन्यायमाला 
औदुम्बरीं स्पृशन्‌ गायेदिति प्रत्यक्षवेदतः। 
विरोधान्मूलवेदस्याननुमानान्न मानता॥5॥ 


प्रकाशिका 
औदुम्बरीं स्पृशन्‌ गायेदिति-ओदुम्बरीं स्मृष्टोद्गायेदिति प्रत्यक्षवेदतः 
=प्रत्यक्षश्रुत्या विरोधान्‌ मूलवेदस्याननुमानात्‌= “ ओदुम्बरी सर्वा वेष्टयितव्या " 
इति स्मतेर्मूलस्य वेदस्यानुमानासम्भवात्‌ न मानता = अस्याः श्रुतेः प्रामाण्यं 
नास्तीत्यर्थः। 


इदञ्च भाष्यकारमतेन समाधानम्‌। अयं भाव:--“ चोदनालक्षणोऽर्थो 
धर्म” इति सूत्रेण धर्मेऽपौरुषेयवेद एव प्रमाणमिति साधितम्‌। पूर्वाधिकरणे 
च स्मृतिः स्मृतित्वेन धर्मे न प्रमाणमपितु वैदिकमन्वादिप्रणीतत्वेन हेतुना 
स्मृतिमूलभूतस्य वेदवाक्यस्यानुमानं बोधयति, तच्च स्मृतिवाक्येनानुमितमपौरुषेयं 
वेदवाक्यं धर्मे प्रमाणमिति तद्द्वारा स्मृतेः प्रामाण्यं साधितम्‌। अनुमानञ्च 


56 जैमिनीयन्यायमालाप्रकाशिका 


प्रमाणान्तरेणबाधे सति नोदेति इति लोके सिंद्धम्‌। प्रमाणान्तरेणानुमानस्य 
बाधश्च द्विधा भुवितुमर्हति। एकस्तावत्‌ प्रमेयापहाराद्य॒था अग्निरनुष्णः द्रव्यत्वात्‌ 
इति शैत्यानुमानस्याग्नावोष्ण्यप्रत्यक्षेण प्रमेयापहाराद्‌ भवति। द्वितीयस्तु 
सिद्धसाधनस्थले प्रत्यक्षदृष्टे करिणि तदनुमानस्यानुमितिसामग्रीविघटनेन भवति। 
अत्र यद्यपि सर्ववेष्टनस्मृतेर्मूलं किमिति जिज्ञासा श्रुत्यनुमापिकेति प्रत्यक्षयापि 
स्पर्शनश्रुत्या सा जिज्ञासा न शाम्यतीति अनुमितिसामग्रीविघटनाभावाद्‌ 
द्वितीयप्रकारेण बाधस्तु न भवति तथापि औंदुम्बर्याः स्पर्शनविधायकेन 
श्रुतिवाक्येन सर्ववेष्टनविधायकश्रुतिवाक्यानुमानस्य प्रमेयापहारादेव नाधो भवति। 
न च शेत्यानुमानवैषम्यमुक्तमिति वाच्यम्‌; सिद्धविषयकत्वक्रियात्म- 
कविषयकत्वादिभेदस्यात्राप्रयोजकत्वात्‌ं। स्मृत्या सर्ववेष्टन विषयिकया 
सर्ववेष्टनबोधकश्रुतिवाक्येऽनुमिते सति स्पर्शबोधकश्रुतिवाक्येन सह विरोधे 
प्रतीते तत्परिहाराय उदितानुदितहोमवत्प्रयोगभेदेन विकल्पादिकं वक्तव्यम्‌। 
किन्तु सर्ववेष्टनस्मृत्या तादुशश्रुतिवाक्यानुमानमेच न सम्भवति बाधदर्शनात्‌। 
उदितानुदितहोमबोधकवाकये तु प्रत्यक्षश्रुतिवाक्य इति शास्त्रप्राप्तस्य शास्त्रेणैव 
निषेधेऽगत्या व्यवस्थितविकल्पाश्रयणमिति प्रकृते तन्न युक्तम्‌। 
अन्योन्याश्रयश्च स्यात्‌। सर्व वाक्यं सावधारणमिति न्यायेन “ ओदुम्बरीं 
स्पृष्टोद्गायेदि” ति वाक्येन स्पर्शनमेव कार्यमिति विधिशक्त्या पाक्षिकमेव 
स्पर्शनं विधीयते। जाग्रति सति ओदुम्बर्या अपाक्षिकस्पर्शनविधायके 
प्रत्यक्षश्रुतिवाक्ये सर्ववेष्टनस्मृत्या श्रुतिकल्पनं न सम्भवति। स्पर्शनस्य पाक्षिकत्वे 
सति सर्ववेष्टनस्मृत्यानुमानिकश्रुति वाक्यस्य कल्पना, आनुमानिक श्रुतिवाक्यस्य 
कल्पनायां सत्यां स्पर्शनश्रुतेः पाक्षिकस्पर्शविधायकत्वकल्पनेतीतरेतराश्रयता। 
अतः प्रत्यक्षश्रुतिविरोधस्थले स्मृतिवाक्यस्य मूलं श्रुतिवाक्यमिति न कल्प्यते 
किन्तु भ्रान्त्यादिकमेवेति स्वीक्रियते। न चाष्टकादिस्मृतिवाक्यानां मूलं 
श्रुतिवाक्यम्‌, सर्ववेष्टनादिस्मृतिवाक्यस्य मूलं भ्रान्त्यादिकमेवेत्यर्धवैशसापत्तिरिति 
वाचम्‌। अष्टकादिस्मृतीनां मूलं किमिति जिज्ञासायां वेदिकमन्वादिप्रणीतत्वात्‌ 
प्रत्यक्षश्रुतिविरोधाभावाच्च श्रतिरेवेति तन्मूलं निश्चीयते, एतदुभयाभावस्थले 
स्मृतेर्मूलं श्रुतिवाक्यं न कल्प्यते, अत्र अस्मिन्‌ विरोधाधिकरणे 
सूत्रद्वयम्‌ -“विरोधे त्वनपेक्षं स्यादसति ह्यनुमानम्‌”। “ हेतुदर्शनाच्च इति 
प्रथमवर्णकानुसारेण स्वीक्रियते। अतः अत्र श्रुतिवरोधस्येव वेष्टनादि- 

स्मृत्यप्रामाण्ये मुख्यं हेतुत्वम्‌, लोभादिहेतुदर्शनस्य त्वन्वाचयहेतत्वमेवेति 
वैदिकमन्वादिप्रणीत्वप्रत्यक्षश्रुतिवरोधोभयाभावे स्मृतिमूलं श्रुतिवाक्यं न कल्प्यत 
इत्युक्तम्‌। चैसर्जनीयवस्त्रपरिग्रहविषये इदं प्रयोजकं न भवतीति विषयाव्याप्त्या 
वर्णकान्तरं प्रवृत्तमिति न दोषः। किन्तु भ्रान्त्यादिकमेव तत्र मूलमिति 
नयायमूलत्वादेतादुशमर्धवेशसं न दोषाय, अन्यथोत्सर्गापवादमात्रोच्छादापत्तिः। 
एवञ्च प्रत्यक्षश्रुतिवाक्यविरोधे स्मृत्या श्रुतेरनुमानमेव नोदेतीति तत्र स्मृतिमूलं 
भरान्त्यादिकमेवेति औदुम्बर्याः सर्ववेष्टनस्मृतिः न प्रमाणमिति भाष्यकारैः' 
सिद्धान्तिम्‌। अत्र शास्त्रदीपिकामुखेन भाष्यकाराणामाशय उक्तः, तदुक्तं 
शास्त्रदीपिकायाम्‌- “ अप्रामाण्यं विरुद्धानामशक्यार्थविधानतः। औदुम्बरीं न 
शक्नोति सर्वा वेष्टयितुं स्पृशन्‌।। वेष्टितां वापि सस्म्रष्टुमतोऽन्योन्यविरोधतः। 
प्रमेयापहतेरेव बाधः स्यादग्निशेत्यवद्‌” इति। खण्डदेवास्तु शैत्यानुमितिस्थले 
सर्ववेष्टनश्रुत्यनुमितिस्थलेचो भयत्र जिज्ञासाविरहेणेवानुमित्यनुदय इति 
एकप्रकारक एव बाधः, सर्वत्र धूमादिदर्शनानन्तरं व्याप्त्यादिस्मरणे सत्यपि 
जिज्ञासाविरहेऽनुमित्यनुदयाद्‌ अनुमितिज्ञानमात्रे जिज्ञसायाः कारणत्वं निश्चीयते। 
अतः प्रत्यक्षश्रुत्या ओदुम्बर्याः स्पर्शे विहिते वेष्टनविषयजिज्ञासाया विरहेण 
सत्यपि स्मरणरूपेऽनुमापके लिङ्गे वेष्टनश्रुत्यनुमानं नोदेति अतः वेष्टनस्मृतेर्मूलं 
भ्रान्त्यादिकमेवेति तन्न प्रमाणमिति उपपादयन्ति। सर्वथापि भाष्यकाराणां 
मते प्रत्यक्षश्रुतिविरोधे स्मृत्या मृलश्रुतेरनुमानं नोदेति, अतः सा 
स्मृतिरप्रमाणमेवेति सिद्धान्तः। वार्तिककारमतेनेदमधिकरणं निरूप्यते- 


जैमिनीयन्यायमाला 
प्रत्यक्षानुमितश्रुत्योर्यद्ठा व्याघातदर्शनात्‌ 
अमात्वे शङ्किते बाधोऽनुमानस्यात्र वण्यते। 561 
परप्रत्यक्षवेदोऽत्र मूलं चैेद्वेष्टनस्य तत्‌ 
अस्त्येवमननुष्टानं स्वप्रत्यक्षानुरोधतः॥7॥ 


प्रकाशिका 
प्रत्यक्षानुमितश्रुत्योः = औदुम्बरीं स्पृष्टोद्गायेदिति प्रत्यक्षश्रुतिः 
औदुम्बरी सर्वा वेष्टयितव्या” इति स्मृत्यानुमितश्रुतिः अनयोईयोः, व्याघातदर्शनत्‌ . 
= विरोधदर्शनात्‌ अमात्वे शङ्किते = उभयोरप्रामाण्यमिति पूर्वपक्षिणा शङ्किते 

बाधोऽनुमानस्य स्मृत्या श्रुतेरनुमानस्येव बाधो5त्र वर्ण्यते इति सिद्धान्तः। 
वेष्टनस्य स्मृतेर्मूलं वेदवाक्यं परप्रत्यक्षमिति चेत्‌ एवमपि= तथापि 
स्वप्रत्यक्षानुरोधतः, औवुम्बर्याः स्पर्शनस्यैवानुष्ठानमस्ति, अनुष्ठानं कार्यमित्यर्थः। 


अयमाशयः~वार्तिककाराः अजिज्ञासोरपि मेघगर्जनेन वृष्ट्यनुमानोदय- 
दर्शनात्‌ औदुम्बरीं स्पृद्रोद्गायेदिति प्रत्यक्षश्रुतिदर्शने सत्वेऽपि औदुम्बरी 
सर्वा वेष्टयितव्या इति स्मृत्या श्रुतेरनुमानं भवत्येवेति स्मृतेरप्रामाण्यं न 
युक्तम्‌ तथापि स्वप्रत्यक्षात्सारेणेवानुष्ठानं कार्यमिति यावत्‌ स्मृतिमूलश्रुतिर्नोप- 
लभ्यते प्रत्यक्षतस्तावत्‌ स्पर्शनमेवानुष्ठेयमिति "फलतः तावद्‌ 
अननुष्ठानलक्षणमप्रामाणण्यं प्रत्यक्षविरुद्धस्मृतिवाक्यस्येति प्रथमवर्णके 
निरूपयन्ति। 


“विरोधे त्वनपेक्षं स्यादसति ह्यनुमानमिति” सूत्रेऽनुष्ठानपदाभावात्‌ . 
वेष्टनस्मृतिमूलस्य श्रृतिवाक्यस्य प्रत्यक्षोपलम्भं यावन्न भवति तावद्वेष्टन- 
स्मृतिवाक्यस्य अननुष्ठानलक्षणमप्रामाण्यमिति सूत्रस्यान्यथाव्याख्यानेऽनुष्ठान- 
पदाध्याहारगौरवं स्यादित्यस्वरसात्‌ वर्णकान्तरमपि वार्तिककारैद्शितम्‌। 
तद्नुसारेणाधिकरणशरीरम्‌-शाक्यादिग्रन्थानामपि प्रत्यक्षश्रुतिविरोधेऽपि “ अष्टका 
कर्तव्या” इत्यादिस्मृतीनामिव श्रुतिमूलतया प्रामाण्यमस्ति न वेति सन्देहे 
वेदानामानन्त्यात्‌ शाक्यानामपि निबन्धानां मूलमपि मन्वाद्यदृष्टं वेदवाक्यमेव 
स्यादतः तन्मूलतया तेषामपि प्रामाण्यमितिपूर्वपक्षे वेदद्वेषिणां तेषां 
वेदमूलत्वासम्भवात्‌ तन्मूलतया प्रामाण्यं न युक्तमिति सिद्धान्तिम्‌। 
हेतुदर्शनादित्यपि सूत्रमस्मिन्‌ पक्षे सुतरां सङ्गच्छते, शाक्यादिभिः सर्वत्र 
स्वप्रतिपाद्यानि हेतुभिरेवोपन्यस्यन्ते, अतः हेतुमूलत्वात्तेषां वेदमूलत्वं नास्तीति, 
प्रत्यक्षश्रुतिविरोधे तेषां वेदमूलतया प्रामाण्यं न युक्तमिति। यद्यपि 
“यस्तकेणानुसन्धत्ते स धर्म वेद नेतरः “कारणाद्‌ धर्ममन्विच्छेत्‌” इत्यादो 
क्कचित्‌ मन्वादिभिरपि हेतुभिरुपपादनं कृतमिव दृश्यते तथापि तत्र धर्मः 
तकमूल इति नोच्यते “वेद एव द्विजातीनां निःश्रेयसकरः. परः” “सर्व 
वेदात्प्रसिद्भयति” इति वेदमूल एव धर्म इति प्रतिज्ञात्वात्‌-वेदार्थस्यैवोपबृंहणाय 
निर्णयाय तर्काणां स्वीकारात्‌ हेतुकानां शाक्यादीनां ग्रन्थाद्वेशिष्ट्यं स्पष्टम्‌। 
अत एव मन्वादिभिः शाक्यग्रन्थानां हेतुशास्त्रत्वं निन्द्यत्वञ्च दर्शिते-“ हेतुकान्‌ 

बकवृत्तींश्च वाङमात्रेणापि नार्थयेत्‌” “या वेदबाह्याः स्मृतयो याश्च काश्चित्‌ 
कुदुष्टयः। सर्वास्ताः निष्फलाः प्रेत्य तमोनिष्ठा हि ताः स्मृताः” इति 


एवञ्च प्रत्यक्षश्रुतिविरोधे शाक्यादिग्रन्थानां धर्मे ऽप्रामाण्य- 
मस्मिन्नधिकरणे निरूप्यते, प्रत्यक्षश्रुतिविरोधाभावेऽपि तेषां धर्मेऽप्रामाण्यं 
शिष्टाकोपाधिकरणे निरूप्यते इति वार्तिककाराणां वर्णकान्तरे विशेषः। 
श्रीमाधवाचार्येः अस्मिन्नधिकरणे वार्तिककारणां वर्णकान्तरं न दर्शितम्‌। 
किन्तु शिष्टाकोपाधिकरणेऽग्रिम एव वर्णकस्यास्य विषयोऽपि प्रतिपादितः। 


तृतीयमधिकरणं निरूप्यते 


जेमिनीयन्यायमाला 
वैसर्जनाख्यहोमीयवासोग्रहणसंस्मृतिः | 
प्रमा नवा श्रुत्यबाधत्‌ प्रमा स्यादष्टकादिवत्‌॥8॥ 
दृष्टलोभैकमूलत्वसम्भवे श्रुत्यकल्पनात्‌। 
सर्ववेष्टनवद्‌बाधहीनाप्येषा न हि प्रमा॥9॥ 


प्रकाशिका 

वेसर्जनाख्यहोमीयवासो ग्रहणसंस्मृतिः = वैसर्जनीयं वासोऽध्वर्युः 
प्रतिगृह्णाति” इति स्मृतिः प्रमा न वेति सन्देहे श्रुत्यबाधात्‌ = 
प्रत्यक्षश्रुतिविरोधाभावात्‌ “ अष्टकाःकर्तव्या” इति स्मृतिवत्‌ प्रमा स्यादिति 
पूर्वपक्षे प्राप्ते दृष्टलोभेकमूलत्वसम्भवे = अस्याः स्मृतेर्मूलं वाससः लोभ 
एवेति कल्पनोपपत्तेः श्रुत्यकल्पनात्‌ =अस्याः स्मृतेः मूलं श्रुतिरिति न 
कल्पनोचितेति बाधहीनापिः प्रत्यक्षश्रुतिवरोधाभावेऽपि सर्ववेष्टनवद्‌ एषा 
स्मृतिः न प्रमा इति सिद्धान्तः। 


अयमाशयः-इदञ्च भाष्यकारमतेन “ हेतुदर्शनाद्‌” इति सूत्रं 
पृथगधिकरणरूपेण व्याख्यातं द्वितीयवर्णके। पूर्वस्मिन्नधिकरणे अष्टकादिस्मृतीनां 
वेदिक- मन्वादिप्रणीतत्वात्‌ प्रत्यक्षुश्रुतिविरोधाभावाच्च श्रुतिमूलतया प्रामाण्यम्‌, 
सर्ववेष्टन स्मृतेश्च शिष्टप्रणीतत्वेऽपि प्रत्यक्षश्रुतिविरोधात्‌ श्रुतिमूलतया प्रामाण्यं 
नास्त्यपि तु भ्रान्तिमूलतयाप्रामाण्यमेवेति वैशिष्ट्यमुक्तम्‌ अत्र तु यत्र न 
श्रुतिविरोधः यथा “वैसर्जनहोमीयं वासोऽध्वर्युः प्रतिगृह्णाति “यूपहस्तिनो 

दानमाचरन्ति” इत्यादी तत्रापि प्रामाण्यं स्मृतिवाक्यानां स्वीकार्यं न वेति 
अपवाद्सङ्गत्या विचार्यते। अग्निष्टोमसोमयागः पञ्चदिनसाध्यो यागः, तत्र 
चतुर्थे दिने अग्नीषोमीयपशुयागो विहितः। पशुतन्त्रस्यारम्भेऽवान्तरदीक्षा 
विसर्जनसम्बन्धी होमो वेसर्जनहोमाख्योऽनुष्ठेयः। तद्विषये श्रूयते-“ अध्वर्यू 
यजमानोऽन्वारभते यजमानं पत्नी पत्नीमितरे पुत्रभ्रातरोऽहतेन वाससा 
सम्प्रच्छन्ना भवन्ति” इति। अत्रान्वारम्भो नाम स्पर्शः एवञ्च यजमानादयः 
परस्परमन्वारब्धाः क्रमशस्तिष्ठेयुः। तेषामुपरि बृहद्वासो धारयन्ति, तदधः 
क्रमेणेमे तिष्ठन्ति। वाससोऽन्ते स्रुदण्डमुपनिबध्यायं होमोऽनुष्ठीयते। तद्वाससो 
विषये श्रुतो किमपि न श्रूयते। किन्तु स्मरन्ति स्मृतिकारा:-“ वैसर्जनीयहोमीयं 
वासोऽध्वर्यु: प्रतिगृह्णाती” ति। तत्कि प्रमाण न वेति संशये 
पूर्वपक्षः-पूर्वाधिकरणन्यायेन प्रत्यक्षश्रुतिविरोधाभावे वैदिक शिष्टपरिगृहीतत्वेन 
हेतुना स्मृतेर्मूलश्रुतिवाक्यमनुमीयते, तेन च स्मृतिः श्रुतिद्वारा प्रमाणं भवतीति। 
एवं पूर्वपक्षे प्राप्ते सिद्धान्तोऽभिधीयते “ वैसर्जनीयं वासोऽध्वर्युः प्रतिगृह्णति 
इद वाक्यं न प्रमाणम्‌, अध्वर्युपदघटितत्वेन कश्चन अध्वर्युः वस्त्रलोभेनेमां 
स्मृतिं प्रवर्तयामासेति लोभमूलत्वेन स्मृतेः प्रत्यक्षश्रुतिविरोधाभावेऽपि प्रामाण्यं 
न घटते। दृष्टानुसारिणी हि सर्वत्र कल्पनमति प्रकीर्णकतया पठ्यमानत्वेनास्याः 
स्मृतेर्लो भमूलकत्वकल्पनसम्भवेऽपि मन्वादिप्रणीताष्टकादिसहपठिततया 
दानादिस्मृतीनां न लोभादिमूलकत्वकल्पनावकाशः। एवञ्च यत्र प्रत्यक्षश्रुति- 
विरोधो नास्ति लोभादिमूलकत्वकल्पनाया अप्यवसरो नास्ति तत्र स्मृतेः 
वेदिकमन्वादिप्रणीतत्वेन श्रुतिकल्पनाद्वारा प्रामाण्यमन्यत्र तु स्मृतेः श्रुतिविरोधे 
दुष्टानुसारेण स्पष्टं लोभादिमूलकत्वकल्पनाया अवकाशे वैदिकशिष्ट- 
प्रणीतत्त्वाभावे वा मूलं श्रुतिरिति न कल्प्यते अपित लोभादिमूलकत्वे- 
नाप्रामाण्यमेवेति युक्तम्‌। 


चतुर्थाधिकरणं निरूप्यते- 


जेमिनीयन्यायमाला 
आचान्ते नेत्यमा मा वा स्मृतिरेषा न मा भवेत्‌। 
वेदं कृत्वेति यः श्रौतः क्रमस्तेन विरोधतः॥10॥ 

आचान्त्यादिः पदार्थोऽत्र क्रमो धर्मः पदार्थगः। 
धर्मस्य धर्म्यपेक्षत्वाद्‌ अवाधादस्ति मानता॥11॥ 


प्रकाशिक्का 

आचान्तेनेति स्मृतिरेषा = “क्षुतेराचामेद्‌” इति स्मृतमाचमनम्‌, 
एषा स्मृतिः प्रमाणं न वेति सन्देहे न मा भवेत्‌= इयं स्मृतिः न प्रमा भेवद्‌ 
वेदं कृत्वेति यः श्रौतः क्रमः= “वेदं कृत्वा वेदिं करोति” यः श्रोतः 
क्रमोऽस्ति तेन विरोधादिति पूर्वपक्षे आचान्त्यादिः पदार्थोऽत्र =क्षुतेराचामेद्‌ 
इति विहित माचमनं पदार्थः क्रमो धर्मः पदार्थगः=वेदं कृत्वा वेदिं 
करोतीत्यत्र श्रुतः क्रमः न स्वतः कश्चन पदार्थः अपितु पदार्थस्य विततिव्रिशेषो 
धर्मः, धर्मस्य धर्म्यपेक्षत्वात्‌= पदार्थधर्मभूतस्य क्रमस्य धर्मिभूताचमनादि- 
पदार्थपिक्षत्वात्‌ अबाधादस्ति मानता=पदार्थधर्मेण क्रमेण पदार्थस्याचमनादेर- 
बाधादाचमनविधायकस्मृतेः प्रामाण्यमस्तीति सिद्धान्तः। 


अयमाशयः-पूर्वस्मिन्नधिकरणे प्रत्यक्षश्रुतिविरोधे स्मृतीनाम- 
प्रामाण्यमुक्तम्‌ तत्र स्मृतीनां स्वरूपतोऽप्रामाण्यमिति भाष्यकारमते , 
अननुष्ठानलक्षणं फलत: अप्रामाण्यमिति वार्तिककारमते इति विशेषोऽवि 
प्रतिपादितः। सम्प्रति श्रुतिविरोधः क्रास्ति क्क नास्तीति विवेचनायाधि- 
करणमिदमारब्धम्‌। स्मृतिकाराः सर्वत्र “ क्षुतेराचामेत्‌” “ जञ्झृभ्यमाण आचामेत्‌” 
“यज्ञोपबीतिनाना कर्तव्यम्‌” दक्षिणाचारः” इति नियमान्‌ पुरुषार्थतया स्मरन्ति। 
एतेषां नियमानामनुष्ठाने क्कचित्‌ श्रोतक्रमभङ्गः विहितकालभङ्गश्च प्रसज्येते। 
तद्यथा दर्शपूर्णमासयागप्रकरणे “वेदं कृत्वा वेदिं करोतीति “ श्रूयते, अत्र 
क्त्वाप्रत्ययेन वेदवेदिकरणयोः पौर्वापर्यं प्रतीयते। वेदो नाम दर्भमयं 
सम्मार्जनसाधनम्‌ शयानवत्सजान्वाद्याकृतिविशिष्टो दर्भमुष्टिविशेषः। वेदिस्तु 
आहवनीवगार्हपत्यमध्यवर्त्तिनी संमार्जनखननोद्धननादिसंस्कारेः परिष्कृता भूमिः 
अत्र वेदवेदिकरणयोर्मध्ये क्षुज्जुम्भणादिनेमित्तिक आचमने स्मृतिविहिते 
प्राप्ते श्रोतक्रमविरोधः स्यात्‌। एवं स्मृत्युक्तानां सर्वेषां नियमानां पालने 
“यज्ञोपवीतिना कार्यम्‌” “दक्षिणाचारेण कार्यम्‌” इति नियमानां बहुत्वात्‌ 
“पूर्वाह्णो वै देवानाम्‌” इति श्रोतकर्मकालस्यापि व्यतिक्रमः स्यात्‌। अतः 
श्रोतक्रमविरोधात्‌ श्रोतकालविरोधप्रसङ्गाच्च स्मृत्युक्तनियमानामेतत्स्थले बाध 

एव युक्त इति पूर्वपक्षे प्राप्ते सिद्धान्तोऽभिधीयते-अत्र श्रोतक्रमविरोधेन 
श्रोतकालबाधभयेन वा स्मार्तानां परार्थभूतानामाचमनादिधर्मिणां बाधो न 
युवत:। पूर्वाधिकरणे श्रुतिस्मृत्योर्विरोधे स्मृतेर्बाधः दुर्नलत्वादित्युकतम्‌, तन्न्यायेन 
श्रुतिविहितेन क्रमेण स्मार्ताचमनानां बाधो युवत इति पूर्वपक्षस्याशयः। अत्र 
मानाधीना मेयसिद्धिरिति न्यायेन प्रमाणोपजीवकत्वात्‌ प्रमेयत्वस्य 
प्रमाणबलाबलस्य प्रमेयबलाचलापेक्षया बलवत्वात्‌ प्रमाणयोर्नलाबलविचारे 
श्रुतेः प्रबलत्वात्‌ श्रोतक्रमानुरोधेन स्मृतेर्बाध एव युक्त इति पूर्वपक्षस्य 
युक्तिः। परन्तु तन्न सङ्गच्छते यतः प्रमेयसिद्भयर्थमेव प्रमाणमपेक्षितं प्रमेयार्थमपि 
प्रमाणं नापेक्षितम्‌ प्रमेयं प्रमाणाधीनं नास्ति, प्रमाणन्तु ज्ञापकमेव न तु 
कारकम्‌। अतः प्रमाणयोः स्वरूपेण मूषकमार्जालवद्ठिरो धाभावेन 
विरुद्धप्रमेयप्रमापकत्वेनेव प्रमाणयोर्विरोधो वक्तव्यः। तदर्थ प्रमेयस्वरूप- 
पर्यालोचनं प्रथमं कार्यम्‌। प्रकृते स्मृतेः प्रमेयं धर्मिभूतमाचमनम्‌। श्रुतेः 
प्रमेयस्तु धर्मभूतः क्रमः, धर्मभूतः पूर्वाह्दिकालश्च यद्यपि कालः धर्मिभूतो 
द्रव्यपदार्थस्तथापि अननुष्ठेयत्वादनुष्ठेयपदार्थावच्छेदकत्वेन विधेयत्वात्‌ पदार्थधर्म 
एव। धर्मस्य च धर्म्यधीनत्वाद्‌ धर्मधर्मिणोर्विरोधे “ धर्मधर्मिविरोधे च धर्मिणो 
बलवत्तरा” इति न्यायेन श्रुतिप्रमेयापेक्षया स्मृतिप्रमेयस्य धर्मिण आचनमस्येव 
प्राबल्यम्‌। एवञ्च प्रमेयस्वरूपपर्यालोचननश्रुतिप्रमेयस्य दुर्बलत्वम्‌, 
स्मृतिप्रमेयस्य प्राबल्यमिति निश्चिते तदनुरोधेन धर्मधर्मिरूपप्रमेय- 
बलाबलेनासञ्जातविरोधिना आचमनादिपदार्थस्येव बलीयस्त्वमिति श्रोतक्रमस्यैव 
बाधो युक्तः। न च श्रुतिप्रमेयस्य क्रमस्य स्मृतिप्रमेयेणाचमनेन बाधे 
शरुतेरत्यन्तबाधापत्तिरिति वाच्यम्‌, क्षुतेराचमनादिनिमित्तोपनिपाताभावे 
सावकाशत्वात्‌ नात्यन्तबाधः। एवञ्च “ प्रमाणबलाबलात्प्रमेयबलाबलं ज्याय" 
इति न्यायेन दुर्बलेनापि स्मृतिप्रमाणेन बलवत्‌ प्रमेयमाश्रित्य प्रबलस्यापि 
श्रुतिप्रमाणस्य दुर्बलप्रमेयस्य बाध इति भाष्यकारमतेन शिष्टाकोपधिकरणम्‌। 


वार्तिककारमतेन प्रथमं वर्णकमिदं निरूप्यते 


जैमिनीयन्यायमाला 
शाक्योक्ताहिंसनं धर्मो न वा धर्मः श्रुतत्वतः। 
न धर्मो न हि पूतं स्याद्‌ गोक्षीरं श्वदृतौ धृतम्‌॥12॥ 

प्रकाशिका 
शाक्योक्ताहिंसनं = “ अहिंसां परमो धर्मः” इति बोद्धेधर्मत्वेनोक्तं 
वेदाविरुद्धं धर्मः स्यान्नवेति सन्देहे धर्म एव वेदेऽपि श्रुतत्वतः = श्रुतत्वादिति 
पूर्वपक्षे प्राप्ते न धर्मः यथा गोक्षीरं श्वदृतौ धृतृं पूतं न भवति तथा बोद्धोक्तं 
अहिंसादिकमपि धर्मा नास्तीति सिद्धान्तः। 


अयमाशयः-वार्तिककाराः आचमनश्रोतक्रमयोर्विरोध एव नास्ति 
यतः आचमनं शुद्ध्यर्थं विहितम्‌, प्रत्यक्षश्रुतिः “शुचिना कर्म कर्तव्यम्‌" 
शुत्विलस्य सकलवेदिकपदार्थाङ्गत्वं नोधयति। अतः वेदकरणवेदिककरणयोर्मध्ये 
क्षुतादिनिमित्तेनाशुचित्वे प्राप्ते तन्निराकरणार्थमाचमनं कर्तव्यम्‌, अन्यथा 
वेदे: वेगुण्यापत्तेः क्षुतादिनेमित्तिकामाचमनं वेद्या अङ्गमेव, स्वाङ्गस्य च 
स्वव्यवधायकत्वाभावात्‌ स्मार्तमपि -शुचित्वसिद्धयर्थ विहितमाचमनं 
वेदवेदिकरणयोः क्रमस्य व्यवधायकमेव न भवतीति पूर्वपक्ष एव न युक्त 
इति प्रकारान्तरेणेदमधिकरणं वर्णयान्ति। 


तदनुसारेण पूर्वाधिकरणे वार्तिककारीयवर्णके शाक्यादिस्मृतीनां 
प्रत्यक्षश्रुतिविरुद्धविषये वेदमलतया प्रामाण्यं निराकृतम्‌, अत्र तु 
शाक्यादिनिबन्धेषु यदहिंसाबह्मचर्यास्तेयादिवचनं तत्‌ श्रुतिस्मृतिविहितमेवेति 
तद्विषये शाक्यस्मृतीनामपि प्रामाण्यं भवत्विति पूर्वपक्षे प्राप्ते 
सिद्धन्तोऽभिधीयते- , 


धर्मः “चोदनालक्षणोऽर्थो धर्मः “इत्यधिकरणे वेदादेव प्रमितः 
अलोकिकश्रेयः साधनताको यागादिरेवेति निर्णीतः। “स्वाध्यायोऽध्येतव्य ” 
इति नियमविधिना वेदादेव धर्मप्रमितिर्नियमिता न स्मृत्यादिभिरिति, 
वेदिकशिष्टप्रणीतैः स्म्रतिग्रन्थेश्च वैदिका एवार्थाः स्मृता इति तदर्थानां 
तन्मूलवेदादेव धर्मत्वं सिद्धयति। शाक्यादिप्रणीतनिबन्धानान्तु वेदमूलत्वाभावात्‌ 
तेभ्यो ज्ञातो धर्मः फलं न साधयति। यथात्यन्तं पवित्रमपि गोक्षीरं श्वदुतौ 
'स्थापितं पवित्रमिति कर्मानुष्ठाने नोपयुज्यते तथा वेदद्वेषिणां शाक्यादीनां 
मुखान्निस्सृतं पवित्रं वचनमपि कर्मानुष्ठाने नोपयुक्तम्‌। अतः अहिंसादीनां 
शाक्यादिप्रतिपाद्यत्वमुखेन धर्मत्वं नास्ति अपि तु वेदप्रतिपाह्यत्वेनेवेति 

निश्चीयते। न च प्रमाणयोर्विरोधः प्रमेयस्वरूपविरोधनिबन्धनः न तु स्वतः 
इति अहिंसा धर्म इति बौद्धोवतः वेदोक्तश्चेति प्रमेयस्वरूपे विरोधाभावात्‌ 
कथं बौद्धोक्तस्य धर्मत्वं नास्तीति वाच्यम्‌, बौद्धस्मृतीनां प्रमाणत्वस्येवाभावात्‌ 
प्रमाणयोर्विरोधोऽस्ति न वेति प्रश्‍न एव नोदेति। यत: प्रामाण्यञ्चानधिगताबाधित- 
विषयकत्तमेव। शाक्योकतानां ब्रह्मचर्याहिंसादिवरिषयाणां वेदोपदिष्टत्वं नाङ्गीक्रियते 
चेत्‌ पौरुषयत्वादभ्रान्त्यादिमूलकत्वा द्वधितत्वेन प्रामाण्यं न सिद्धयति। 
वेदोपदिष्टत्वमङ्गीक्रियते चेत्‌ वेदादेवाधिगतत्वादनधिगतत्वाभावादेवाप्रामाण्यं 
तद्रोधकशाक्यदिवाक्यानाम्‌। मन्वादिप्रणीतस्मृतीनान्तु वेदे विप्रकीर्णानां 
विषयाणामनधिगतवत्स्थितानां सङ्क्षेपेण बोधकत्वेन वेदमूलकतया- 
बाधितविषयकत्वेन च प्रामाण्यं सुस्थितमेवेति विशेषः। एवञ्च शाक्यादिस्मृतीना 
प्रामाण्याभावात्‌ शाक्यवाक्येः ज्ञातो धर्मः फलं न साधयतीति सिद्धम्‌| 
तदुक्तं भट्टपादैः- 


यथैवान्यायविज्ञाताद्वेदोल्लेख्यादिपूर्वकात्‌। 
भ्रमेणाधिगताद्वापि धर्मज्ञानं न सम्भवतम्‌॥ 


तथातिक्रान्तवेदोक्तमर्यादाव्यवहारिणाम्‌। 
संवादिष्वपि वाक्येषु नेष्यते धर्महेतुता॥ इति। 


अत एव धर्मप्रतिपादकशास्त्राणि धर्मस्थानानीति याज्ञवल्क्यादिभिः 
परिगणितानि- 


पुराणन्यायमीमांसाधर्मशास्त्राङ्ग मिश्चिताः। 
वेदाः स्थानानि विद्यानां धर्मस्य च चतुर्दश! इति 


एवं परिंगणितेष्वनन्तर्भूतानां वेदबाह्यानां शाक्यादीनां स्मृतीनां धर्म 
सर्वथाप्रामाण्यमिति वार्तिककाराणां प्रथमं वर्णकम्‌ “ शिष्टाकोपेऽविरुद्धमिति 
चेन्न शास्त्रपरिमाणत्वाद्‌” इति सूत्रस्य व्याख्यानमुखेन सिद्धम्‌। अयं विवेकः 
शाक्योक्तानां चैत्यवन्दनादीनां पौरुषेयतया भ्रान्यादिमूलतया धर्मे न प्रामाण्यम्‌, 
तटाकारामण्डपनिर्माणादीनां श्रुत्यापि अनुमोदितत्वात्‌ श्रुतितः तदनुसृत्य 
प्रवृत्तेभ्यः शास्त्रेभ्यः ज्ञात्वानुष्ठिते एव फलजनकत्वं शाक्यग्रन्थेभ्यः ज्ञात्वानुष्टिते 
फलजनकत्वं न सिद्धयति स्वाध्यायोऽध्येतव्य” इत्यत्र नियमविधेः स्वीकारादि- 


oo Sorat ला तोलामा माँ 

त्यस्मिन्‌ वर्णके वर्ण्यते। हिंसानिषेधरूपाहिंसायां तु वेदेनैव ज्ञाता हिंसानुष्ठिता 
प्रत्यवायजनिका भविष्यति वेदेनैव ज्ञातं तद्वर्जनं वा प्रत्यवायपरिहाराय 
भविष्यतीति नियमस्तु न युक्तः यतः विधिषु श्राद्धः अधिकारी निषेधेषु 
श्रद्धावान्‌ अश्रद्दावान्‌ वा यः कोऽपि निषिद्धकर्मकर्ता प्रत्यवायभागभवतीति 
स्वीकारात्‌। अत एव निषेधवाक्येष्वध्ययननियमस्य जपयज्ञादिष्वेबोपयोग 
इति स्वीक्रियते। अतः बौद्धोकतहिंसादिनिषेधरूपाणा अहिंसादीनामधर्मत्वमनेन 
न्यायेन न सिद्धयति किन्तु शाक्यदिनिबन्धे ष्वहिंसावचनं हिंसासामान्यनिषेधपरं 
न तु विहिताग्नीपोमीयदिपशुहिंसाव्यतिरिक्तविषयमिति प्रत्यक्षवेदविरोधात्पूर्वाधि- 
करणन्यायेनेवाधर्मत्वं सिद्भयति। 


“अपि वा कारणाग्रहणे प्रयुक्तानि प्रतीयेरन्नि” ति सूत्रस्य 
व्याख्य़ानमुखेन वार्तिककारा अत्र विचारान्तरमपि दर्शयन्नि तदत्र श्रीमाधवाचार्येः 
श्लोकरूपेण निरूप्यते 


जेमिनीयन्यांयमाला 
सदाचारोऽप्रमा मा वा निर्मूलत्वादमानता। 
अष्टकादिरिवैतस्य समूलत्वात्प्रमाणता॥13॥ 


प्रकाशिका 
सदाचार:-वसन्तोत्सवाद्याचारः प्रत्यक्षस्मृतिष्वप्यनिबद्धाः अप्रमा 
मा वा<प्रमाणमप्रमाणं वेति सन्देहे निर्मूलत्वाद्‌ श्रुतिमूलत्वाभावाद्‌ भ्रान्त्यादि- 
मूलत्वादप्रमाणमिति पूर्वपक्षे प्राप्ते अष्टकादिरिवेतस्य = अष्टका कर्तव्या 
इत्यादि स्मृतेरिवाचारस्य समूलत्वात्प्रमाणता= वेदादिमूलत्वात्‌ प्रामाण्यमिति 
सिद्धान्तः। 


अयमाशयः-स्मृत्यधिकरणे वैदिकमन्वादिपरिगृहीतत्वेन वेदमूलतया 
स्मृतीनां प्रामाण्यमुक्तम्‌, तेनेव हेतुना शिष्टाचाराणामपि प्रामाण्यं सिद्धमेव, 
तदेवात्र पुनः स्मृतिष्वनिबद्धानां कथं प्रामाण्यमित्याक्षिप्य समाधीयते। अथवा 
पूर्वस्मिन्‌ वर्णक शास्त्रपरिमाणत्वादिति सूत्रेण पुराणन्यायमीमांसेत्यादि- 
परिमितशास्त्रेभ्य एवावगतो धर्मः फलं निष्पादयति नान्यथेति बाह्यागमानां 
धर्मेऽप्रामाण्यमुक्तम्‌, तर्हि वसन्तोत्सवाद्याचाराणां स्पष्टं परिगणित- - 

शास्त्रेष्वनिबद्धत्वात्‌ कथं प्रामाण्यमिति निरूपणार्थ प्रवृत्तमिदमधिकरणम्‌। 
अत्र पूर्वपक्षः-यद्यप्यष्टकादिस्मृतिवदेव धर्मबुद्ध्या वैदिकपरिग्रहस्य 
लोभादिहेतुदर्शनाभावस्य श्रुतिस्मृतिविरोधाभावस्य चेति धर्मप्रामाण्यहेतोः 
वसन्तोत्सवाद्याचारेषु सत्वेऽपि स्मृतिवदनिबद्धत्वात्तेषां धर्मे प्रामाण्यं न 
युक्तम्‌। यदि सदाचारमूलभूताः श्रुतयः मन्वादिस्मृतिकाराणां प्रत्यक्षाः स्युः 
तदाष्टकादिवेदेव स्वग्रन्थे निबद्धाः स्युः। किन्तु तादुशाचाराणां स्मृतिषु 
प्रत्यक्षं क्कापि साक्षान्न प्रतीयते। यदपि च-श्रृतिः स्मृतिः सदाचारः स्वस्य 
च प्रियमात्मनः। एतच्चतुर्विधं प्राहुः साक्षाद्धर्मस्य लक्षणम्‌।। स्मृतिशीले च 
तद्विदाम्‌। आचारश्चेव साधूनाम्‌। यस्मिन्‌ देशे य आचारः स सदाचार 
उच्यते इति स्मृतिकारैर्मन्वादिभिः स्वग्रन्थे सामान्यतः सदाचारस्य प्रामाण्यं 
धर्मे स्वीकृतमिति प्रतिभाति तदपि तैः श्रुतिः सदाचारस्य मूलभूता न दुष्टेति 
श्रुतिमूलतया सदाचारस्य प्रामाण्यसाधने न प्रमाणम्‌। अतः अत्र सामान्यतो 
निबन्धनं श्रुतिसंवाद्याचाराणां प्रामाण्यप्रतिपादनपरमिति ज्ञायते। किञ्च स्मृतौ 
सदाचारस्य सामान्यतः धर्मे प्रामाण्यमुकतहेतुना यदि सदाचारस्य मूलभूता 
श्रुतिः कल्प्यते चेत्‌ कि सदाचाराणां मूलभूतमेकं श्रुतिवाक्यं कल्प्यते उत 
बहूनि श्रुतिवाक्यानि कल्प्यन्त इति विचारणीयम्‌। यदि सर्वेषामाचाराणां 
मूलमेकवाक्यं कल्प्यते चेत्तदनुपपन्नम्‌, यतः तत्तद्देशजातिकुलभेदेन भिन्नानां 
क्रचित्‌ क्वचित्‌ परस्परं विरुद्धानां बहूनामाचाराणां मूलमेकश्रुतिवाक्यमस्तीति 
कल्पनानुपपत्तेः। यदि तु सामान्यस्मृतिवदेव “सदाचारः प्रमाणम्‌ इत्येवं 
रूपं श्रुतिवाक्यं कल्प्यते तदा श्रुतेः मूलमाचरणमर्यादाचारमूलिका श्रुतिः 
धर्मे प्रमाणम्‌, न तु श्रुतिमूल आचार इति वैपरीत्यापत्तिः। “तस्मात्‌ शास्त्र 
प्रमाणन्ते कार्याकार्यव्यवस्थितौ' इति गीताचार्यवचनं विरुद्धयेत। अत एव 
क्रियारूपाणामाचाराणामशब्दात्मकत्वात्‌ पुरुषहितबोधकत्वानुपपत्तेः धर्मे 
प्रामाण्यानुपपत्तिः। किञ्च श्रुतिविरुद्धस्याप्यर्थस्य शिष्टैः पूर्वे 
रिदानीन्तनैश्चाचरणान्न तदाचाराणां प्रामाण्यं युक्तम्‌। तथा हि 
“प्रजापतिरुषसमभ्येत्‌ स्वां दुहितरम्‌” इति प्रजापतेः स्वदुहितृगमनम्‌ 
इन्द्रस्याहल्यायाः परभार्याया गमनम्‌ नहुषस्य शशीवाञ्छा, वसिष्ठस्य 
पुत्रशोकार्दितस्यात्महत्योपक्रमः,पुरूरवस उर्वशीवियोगादात्म हत्योपक्रमः 
विश्व्रामित्रस्य . चण्डालयाजनम्‌, भौष्मस्यानाश्रमिणोऽवस्थितिः, तस्य 

दाशरथेश्चापत्नीकस्य क्रतुहरणम्‌, धृतराष्ट्रस्यान्धस्य यागः, युधिषिरस्यार्जुन- 
भार्यापरिणयः, युधिष्ठिरस्याचार्यविप्रद्रोणवधर्थमनृतभाषणम्‌ अर्जुनस्य 
मातुलदुहितृसुभद्रापरिणयः, व्यासस्य गृहीतब्रह्मचर्यस्य भ्रातृ भार्ययोः 
अम्बिकाम्बालिकयोर्धतराष्ट्रपाण्डूत्पादनम्‌। तस्यैव दास्यां विदुरोत्पादनम्‌, 
इदानीन्तनानामपि आहिच्छत्रमथुरानिवासिब्राह्मणानां सुरापानम्‌, उदीच्यानां 
केसर्यश्वतरखरोष्टरोभयतोदत्क्रयविक्रयभार्यानुपनीतसहभोजनम्‌, दाक्षिणात्यानां 
मातुलदुहितृपरिंणयः इत्येवं श्रुतिविरुद्धाचाराणां बहूनां पुराणेतिहासाभ्यां 
साम्प्रतिकानान्तु प्रत्यक्षतः अवगमात्‌ कथमाचाराणां श्रुतिमूलतया प्रामाण्यं 
स्यात्‌। अतः श्रुतिसंवाद्याचाराणामेच धर्मे प्रामाण्यमिति स्मृतिकाराणां 
“ आचारश्चेन साधूनामिति वदतां तात्पर्यमिति ज्ञायते। अतः स्मृतिष्वनिबद्धानां 
वसन्तोत्सवादीनां धर्मे प्रामाण्यं नास्तीति पूर्वपक्षे प्राप्ते सिद्धान्तोऽभिधीयते 
धर्मबुद्ध्यानुष्ठितः सदाचारोऽपि धर्मे प्रमाणम्‌। स्मृत्यधिकरणे वेदिकमन्वादि- 
प्रणीतत्वेन शिष्टत्रैवर्णिकपरिंगृहीतत्वेन स्मृतीनां श्रुतिमूलतया प्रामाण्यमुप- 
पादितम्‌। समानन्यायेन शिष्टत्रैवर्णिक परिगृहीतत्वेन सदाचाराणां श्रुतिस्मृति- 
मूलतया प्रामाण्यं स्वीकार्यम्‌। तत्र आचाराच्च स्मृतिं ज्ञात्वा स्मृतेश्च 
श्रुतिकल्पनम्‌ इति सदाचारान्मूलभूता स्मृत्तिः कल्प्यते तन्मूलतयाऽऽचारः 
धर्मबुद्भ्यानुष्ठितः धर्मे प्रमाणमिति स्थितिः। रागादिहेत्वदर्शन श्रुतिविरोधादर्शन 
वेदिकशिष्टपरिगहरूपधर्मलिङ्गस्य स्मृतिरूपेण निबद्धेष्वनुष्ठानेषु धर्मबुद्ध्या 
वेदिकानामाचरणेषु ग्रन्थरूपेणानिबुद्धेषु च समत्वाद्यथा स्मृतिः प्रमाणन्तथा 
शिष्टाचरणमपि, निबन्धत्वानिबन्धत्वयोरप्रामाण्यग्राहाकत्वाभावात्‌ किञ्च 
स्मृतिकारैः तत्तददेशजातिकुल भेदभिन्नानामनेकाकाराणां पृथक्‌ पृथक्‌ स्वरूपेण 
निबन्धने ग्रन्थगौरवभिया लाघवेन सामान्यात्मना शिष्टाचार: प्रमाणमिति 
निबद्धमेव। यदुक्तं मन्वादिभिः सामान्यात्मना सदाचारः प्रमाणमिति निबद्धम्‌, 
तनेव ज्ञायते तैः सदाचारमूलभूता श्रुतिर्न दृष्टा, अतः श्रूतिमूलत्वाभावा- 
त्सदाचाराणां प्रामाण्यं न सिद्ध्यतीति तन्न, ग्रन्थगोरवभियेव तत्तदेशजातिकुल- 
भेदभिन्नानां बहूनामाचाराणां स्वरूपेणोल्लेखो न कृत इति सामान्यात्मना 
सदाचारस्य प्रामाण्यप्रतिपादनादेव बहुभेदभिन्नानां समेषामाचाराणां मूलभूतानि 
श्रुतिवाक्यानि तेर्दृष्टान्येव स्युरित्यनुमानसम्भवात्‌। अन्यथा स्मृतिप्रतिपादितस्य 
कस्यापि प्रत्यक्षश्रुतिसंवादरहितस्य प्रामाण्यं न सिद्धयेत्‌। 

यच्चोवतं स्मृतिकारे: सदाचारस्य प्रामाण्यं सामान्यात्मना प्रतिपादितम्‌ 
तेन किं सामान्यत एका श्रुतिः कल्प्यते अनेका वेति तत्रोच्यते उभयथापि 
युज्यत इति। प्रथमपक्षे सदाचाराणां मूलभूता श्रुतिरेकैव सदाचारः प्रमाणम्‌” 
इति। न च श्रुतिः सदाचारः प्रमाणमिति श्रावयतीति सदाचारमूलतया श्रुतिः 
प्रमाणं न तु श्रुतिमूलतया सदाचारः प्रमाणमिति वेपरीत्यापत्तिरित्युक्तमिति 
वाच्यम्‌। श्रुतेः सदाचारस्य चानादित्वेन न दोषः, यथा व्रीहिभिर्यजेत इति 
श्रुतिः अनादिलोकव्यवहारसिद्धत्रीह्युपजीव्यैव प्रवृत्तापि न तस्य आदिमत्ता, 
तथानादिवुद्धव्यवहारसिद्धाचारस्वरूपमुपजीव्येव सदा चारप्रामाण्यनोधकशास्त्रस्य 
प्रवृत्तावपि न तस्यादिमन्त्तेति युज्यते। न चैवं शिष्टव्यवहारादेवाचारस्वरूपावगतो 
तदुत्पत्तिविधेर्वैय्यर्थ्यमिति वाच्यम्‌। आचारस्वरूपस्य प्रमाणान्तरेणावगतावपि 
शिष्टानामेवाचारः कर्तव्यः नान्येषामित्येवं नियमपरत्वेनाप्युपपत्तेः। एवञ्च 
तत्तद्देशजातिक्‌लभे देनभिन्नानां बहूनामाचाराणामे कश्रुतिमूलकत्वेन 
प्रामाण्यमुपपद्यते। आचारभेदेन तत्तदायारम्‌ लभूतानामनेकवाक्यानां कल्पनेऽपि 
न दोष इति द्वितीयविध्ापि युज्यते। न चानन्तश्रुतिकल्पने तावतां 
पाठासम्भवादपठितानां मूलत्वस्य स्मृत्यधिकरणे निरासादिति वाच्यम्‌; 
अनेकेषामपि वाक्यानां प्रपाठकमात्रेणोपसंहारोपपत्तेर्न दोषः। “तस्मात्‌ शास्त्र 
प्रमाणन्ते” वाक्यञ्च न विरुद्धम्‌, सदाचारस्य शास्त्रमूलतयेव प्रामाण्याङ्गीकाराद्‌ 
अतं एव क्रियारूपत्वेनाशब्दात्मकत्वादाचाराणामशास्त्रत्वात्कथं प्रामाण्यमिति 
शङ्कापि परास्ता, सदाचाराणां स्वतः प्रामाण्यस्यानुक्तत्वात्‌ श्रुतिमूलतयेव 
प्रामाण्यस्यो पपादितत्वात्‌। यच्चोक्तं श्रृतिस्मृतिविरुद्धस्याप्यर्थस्य 
पूवैरिदानीन्तनेश्चाचरणान्न तदाचाराणां प्रामाण्यमिति तदङ्गीक्रियत एव। 
श्रुतिविरुद्धानामाचरणानां विरोधाधिकरणनयेनाप्रामाण्यमेव, स्मृतिविरुद्धानाञ्चा- 
चाराणामप्रामाण्यमग्रे प्रतिपादयिष्यते, न चैतावता श्रुतिस्मृत्यविरुद्धानां 
शिष्टत्रेवर्णिकपरिगृहीतानामाचाराणां वैदिकमन्वादिप्रणीतस्मृतिवदेवाप्रामाणण्यं 
न सिद्धयति। वेदेऽपि महाव्रते “ प्रेङखम्‌” इत्यस्यार्थवादे यदा वै प्रजा मह 
आविशन्ति “ प्रेङ्खम्‌” इत्यत्र महशब्दवाच्योत्सवाचारप्रसिद्धिरनूद्यमाना 
आचारप्रामाण्यं गमयति। यदेव किञ्चनानूचानोऽभ्यूहत्यार्षं तद्भवति” इति 
च श्रुत्येव शिष्टाचारस्य शिष्टात्मतुष्टेश्च प्रामाण्यमभ्यनुज्ञातमिति सदाचारोऽपि 
धर्मे प्रमाणमिति चतुरस्रम्‌। 


तृतीय: पाद: 69 
पञ्चमाधिकरणं निरूप्यते- 


जेमिनीयन्यायमाला 
यवादिशब्दाः किँ द्वयर्था नो वार्यम्लेच्छसाम्यतः। 
दीर्घशुकप्रियङग्वाद्या द्वयेञ्प्यर्था विकल्पिताः॥14॥ 


यत्रान्या इति शास्त्रस्थप्रसिद्द्रिस्तु नलीयसी। 
शास्त्रीयधर्मे तेनात्र प्रियङरवादिर्न गृह्यते॥15॥ 


प्रकाशिका 

यवादिशब्दाः “यवमयश्चरुर्भवति” “वाराही उपानहावुपमुञ्चते 
इत्येवं श्रुतो यववराहशब्दाः किं क्र्यर्थाः अर्थद्वययुक्ताः नो वेति सन्देहे 
आर्यम्लेच्छसाम्यत्तः = आर्याणां म्लेच्छानाञ्च व्यवहारस्य शक्तिग्रहकारणस्य 
समानत्वात्‌ दीर्घशूकप्रियङ्गवाद्या=आर्यव्यवहाराद्‌ दीर्घशूक इति यवशन्दस्यार्थः 
म्लेच्छव्यवहारात्‌ प्रियङ्गु धान्ये यवशब्दस्य शक्तिरिति द्वयेऽप्यर्था विकल्पिताः= 
अर्थद्वयस्यापि सम्भवात्‌ विकल्पेन यवशनब्दस्योक्तार्थद्वयमध्ये यः कोऽप्यर्थः 
गृहीतुं शक्यते इति पूर्वपक्षे प्राप्ते समाधिरभिधीयते “यत्रान्या” इति 
शास्त्रस्थप्रसिद्धिस्तु यत्रान्या ओषधयो म्लायन्ते अथेते मोदमाना इवोत्तिष्टन्ति” 
इति वाक्यशेषे श्रवणात्‌ शास्त्रस्थप्रसिद्धिः नलीयसी शास्त्रीयधर्मे-शास्त्रैक गम्ये 
धर्मे तेनात्र प्रियङ्ग्वाद्या न गृह्यते अपितु दीर्घशूकादिरेव गृह्यते इति। 


अयमाशयः-पूर्वस्मिन्नधिकरणे भाष्यकारमतेन श्रोतक्रमस्मार्त- 
पदार्थयोर्विरोधे स्मार्तपदार्थस्येब बलवत्त्वं प्रतिपादितम्‌। वार्तिककारमते तु 
स्मृतिष्वनिबद्धानां वैदिकपरिगृहीतानां शिष्टाचाराणां धर्मे प्रामाण्यं प्रतिपादितम्‌। 
अत्र च शब्दार्थप्रयोगस्याचाराणां विप्रतिपत्तौ बलबलचिन्तनं प्रस्तूयत इति 
प्रसङ्गसङ्गत्या प्रवृत्तमिदमधिकरणम्‌। ननु शब्दार्थप्रयोगस्य धर्मबुद्धयानुष्टीय- 
त्वाभावाद््यवहारार्थमेव क्रियमाणत्वात्‌ पूर्वाधिकरणे वार्तिककारमते धर्मबुद्ध्या 
अनुष्ठीयमानानामेवाचाराणां धर्मे प्रामाण्यस्योपपादितत्वाद्रिषयभेदात्‌ कथं 
प्रसङ्गसङ्गतिरिति चेदुच्यते साधूनेव प्रयुञ्जीत नासाधून्‌ इति स्मृतेः 
व्याकरणाधिकरणे वेदमूलत्वस्य प्रतिपादयिष्यमाणत्वात्‌ तदनुसारेण 
साधुशब्दोच्चारणस्यापि धर्मबुद्धयैव क्रियमाणत्वात्‌-धर्मबुद्भ्यानुष्ठीयमानत्वस्य 

वसन्तोत्सवाद्याचारे शब्दार्थप्रयोगरूपाचारे च समत्वात्‌ शिष्टाचाराणां धर्मे 
प्रामाण्ये प्रतिपादिते तद्विशेषस्य शब्दार्थप्रयोगरूपाचारस्य विप्रतिपत्ती कथं 
प्रामाण्यनिर्णय इति प्रसङ्गादेवोपस्थितमिति न दोषः। 


“ मवमयश्चरुर्भवति” “वाराही उपानहावुपमुञ्चत” इति श्रूयते। 
अत्र यवशब्दस्य वराहशब्दस्य चार्थविषये विप्रतिपत्ति:। यतः यवशन्दमार्या 
दीर्घशुकषु प्रयुञ्जते, वराहशब्दञ्च सूकरे। म्लेच्छास्तु यवशब्द प्रियङ्ग धान्ये 
वराहशब्दञ्च कृष्णशकुनौ प्रयुञ्जते, अतः यवशब्दस्य वराहशब्दस्य चार्थविषये 
विप्रतिपत्तिः। कि यववराहशब्दा द्व्यर्थको उत यवशब्दस्य वराहशब्दस्य च 
आर्याणां प्रयोगानुसारेण दीर्घशूक धान्ये सूकरे च यथाक्रमं शवितिरिति सन्देहः। 
न च पूर्वस्मिन्नधिकरणे त्रैवर्णिकपरिगृहीतस्येव वसन्तोत्सवाद्याचारस्यैव . 
प्रामाण्यमुपपादितम्‌। अतः म्लेच्छानां व्यवहारस्य त्रैवणिकापरिगृही- 
त्वादेवाप्रामाण्यमिति पूर्वाधिकरणेनेव गतमिति वाच्यम्‌। शन्दप्रयोगात्मकाचारस्य 
उत्सवानुष्ठानात्मकाचारस्य च किञ्चिद्रेलक्षण्यात्‌ उत्सवाद्याचारस्य विषये 
शिष्टानामार्याणामेवाचारस्य प्रामाण्यं पूर्वमृपपादितम्‌, शब्दप्रयोगात्मकाचारस्य 
च विषये त्वार्यम्लेच्छयोर्विशेषा भावान्म्लेच्छप्रयोगानुसारेणाप्यर्थनिर्णयो युवत 
इति विशेषशङ्काया निराकरणार्थं मिदमधिकरणम्‌। 


अत्रायं पूर्वपक्षः-अस्य पदस्यायमर्थ इति निश्चयः प्रथमं व्यवहारादेव - 
भवति, तत्र व्यवहारः आर्याणामेव म्लेच्छानामेवेति नियमे प्रमाणाभावात्‌ 
आर्यव्यनहारादपि म्लेच्छव्यवहारादपि शक्तिग्रहो भवतीति स्वीकार्यम्‌। 
आर्यव्यबहाराद्‌ यदि यवशब्दस्यार्थः दीर्घशूक धान्यमिति म्लेच्छव्यवहाराच्च 
प्रियङ्गु धान्यमिति ज्ञायते तदा यवशब्दो दीर्घशूकप्रियङ्ग धान्ययोर्वाचक 
सेन्धवादिशब्दवदित्येव स्वीकार्यम्‌। अनुष्ठानविषयेऽगत्या स्वेच्छया विकल्प 
आश्रयणीयः, यवधान्येन प्रियङ्गृधान्येन वानुष्ठानं कार्यम्‌। एवं पूर्वपक्षे 
प्राप्ते सिद्धान्तोऽभिधीयते” यवमयश्चरुः” इत्यत्र यवशब्दो दीर्घशूक धान्य- 
वाचकः, वराहशब्दश्च सूकरवाचकः “वाराही उपानहावुपमुञ्चत इत्यत्रेति 
स्वीकार्यमिति। वैदिकशब्दार्थनिश्चये वैदिकानामेव व्यवहारस्यादरणीयत्वात्‌। 
वेदिकव्यवहारस्य चाविच्छिन्नपारम्पर्यागतत्वात्‌, म्लेच्छानां व्यवहारस्या- 
विच्छिन्नपारम्पयगितत्वं वक्तुं न शक्यते। यतः वैदिका धर्माधर्मयोः 

शब्दैकगम्यत्वमित्ति तयोरविप्लुतिलिप्सया शब्दार्थत्वं विविच्य पालयन्ती 
निश्चीयते। म्लेच्छास्तु दृष्टार्थव्यवहारस्य यथाकथञ्चित्‌ सिद्धेः गावीगोपीत्यादिना 
विकृतशब्दप्रयोगेणापि गोव्यक्तेर्बोधसम्भवात्‌ शब्दार्थे व्यवहारस्याविप्लुतिसिद्धो 
न यतन्ते। वैदिकास्तु शक्तिभ्रमादवाचकशब्दप्रयोगे गावीगोणीशब्दप्रयोग 
इलापशन्दप्रयोगनिमित्तप्रायश्चित्तमीत्या शब्दार्थतत्त्व॑ विविच्य परम्परां 
परिपालयन्ति। आर्यम्लेच्छयोर्मध्ये केषां व्यवहारस्य शास्त्रीयशब्दस्यार्थ- 
निर्णये प्रामाण्यं कषां नेत्यत्र विनिगमने अविप्लुतसम्प्रदायसिद्धत्वासिद्धत्वरूप- 
प्रमाणस्य सत्वात्‌ सत्यां गती एकस्य शब्दस्यानेकार्थत्वस्वीकारस्यान्याय्यत्वात्‌ 
प्रकृते यवादिशब्दानां दीर्घशूकादिरेवार्थ इति युक्तम्‌। किञ्च यवशब्दस्य 
दीर्घशूक प्रियङ्गुधान्ययो: वाचकत्वे एककालेऽर्थद्रय ग्रहणासम्भवात्‌ 
विकल्पेनानुष्ठानापत्तिः, विकल्पे चाष्टदोषदुष्टता। तथाहि यवशन्दप्रयोगे 
सति यदा दीर्घशृकक्षान्यं गृह्यते तदा प्रियङ्ग धान्यार्थत्वग्राहकप्रमाणे 
प्राप्तप्रामाण्यपरित्यागः (1) अप्राप्तप्रामाण्यस्वीकारश्चेति (2) दोषद्वयम्‌, 
पुनः यवशन्दप्रयोगे यदा प्रियङ्गुधान्यं गृह्यते तदा प्रियङगुधान्यार्थत्वग्राहकप्रामाणे 
परित्यक्तप्रामाण्यस्वीकारः (3) स्वीकृताप्रामाण्यपरित्यागः (4) इति दोषद्वयम्‌ 
दीर्घशूक धान्यार्थग्राहकप्रमाणे च प्राप्तप्रामाण्यपरित्यागः (5) अप्राप्ताप्रामाण्य- 
स्वीकारश्चेति (6) दोषद्वयम्‌, पुनः तृतीयवारं यवशब्दप्रयोगे यदा दीर्घशुकधान्यं 
` गृह्यते तदा दीर्घशुकधान्यार्थत्वग्राहकप्रमाणे स्वीकृताप्रामाण्यपरित्यागः (7) 
' परित्यक्तप्रामाण्यस्वीकारश्चेति (7) दोषद्वयम्‌, एवं पर्यायत्रयेण अष्टदोषदुष्टता 
विकल्पाश्रयणे पसज्यते। “ व्रीहिभिर्वा यवेर्वा ” इत्यत्र तु श्रुत्येव यागसाधनत्वेन 
द्रव्यद्वयस्य विधानादगत्या विकल्पः स्वीक्रियते। प्रकृते च आर्यव्यवहार- 
सिद्ध एवार्थः वेदिकप्रयोगे यवादीनां स्वीक्रियते इति युक्तम्‌। किञ्च 
यवशब्दस्य दीर्घशूकार्थवाचकत्वे वाक्यशेषोऽपि प्रमाणम्‌ तथा हि “यत्रान्या 
ओषधयो म्लायन्ते अथैते मोदमाना इवोत्तिष्ठन्ति इति वाक्यशेषे 
इतरोषधिविनाशकाले वसन्तकाले यवधान्यस्य मोदमानत्वं श्रूयते, तत्तु 
दीर्घशृकधान्येष्वेव सङ्गच्छते। शरत्कालिकानां प्रियङ्कगणां वसन्ते 
स्वरूपगन्धस्याप्यभावाद्‌ वाक्यशेषादपि यवशब्दो दीर्घशूकपर इति निश्चीयते। 
अत्र यवशब्दस्य दीर्घशूकवाचकत्वं वैदिकानां शिष्टानां प्रयोगादेव स्वीक्रियते, 
वाक्यशेषस्तु शक्तिनिश्चायकोऽभ्युच्चयहेतुः। अत एव “यत्रान्या ओषधयो 

म्लायन्ते अथैते मोदमाना एवोत्तिष्ठन्ति” इति वाक्यशेषस्य अन्यौषधीनां 
म्लानकाले फाल्गुनादौ मोदमानत्वस्य गोधूमादौ विद्यमानत्वेऽपि तेषां 
यवशब्दवाच्यत्वं नास्ति तेषु वैदिकानां यवशब्दप्रयोगाभावात्‌। अत एव 
चास्य विचारस्य वाक्यशेषाधिकरणन्यायेन गतार्थता नास्ति, तत्र हि 
वाक्यशेषाधिकरणे “अक्ता: शर्करा उपदधाति” इत्यत्र विध्युद्देशस्य 
तेलादिद्रवद्रंव्यमात्रसाधारण्यात्‌ प्राग्वाक्यशेषात्‌ सन्देहः अञ्जनसाधनीभूतं 
द्रव्यं तेलं वा घृतं वान्यद्वेति, तन्निर्णयश्च “तेजो वै घृतम्‌” इति 
घृतस्तुतिरूपवाक्यशेषात्‌ प्रकृते अञ्जनसाधनीभूतं द्रवद्रव्यं घृतमेवेति निणीतम्‌। 
यववराहाधिकरणेऽत्र तु वाक्यशेषात्‌ प्रागर्थान्तरमेव गृहीतमर्थात्‌ यवशब्दः 
उभयार्थक इति विपरीतनिर्णय एवास्ति न सन्देहः। स च विपरीतनिर्णयः ` 
वाक्यशेषेण बाध्यत इति वाक्यशेषश्चाभ्युच्चयत्वेनोक्त इत्यस्ति विशेषः। 
एवमेव वराहशब्दस्यापि वैदिकानां प्रयोगात्सूकरवाचकत्वे निश्चिते वराहं 
गावोऽनुधावन्ति” इति वाक्यशेषोऽपि वराहशब्दस्य सूकरवाचकत्वे प्रमाणम्‌। 
यतः सूकरं हि गावोऽनुधावन्ति न तु खेचरं वायसं वा। अतः वाक्यशेषादपि 
वराहः सूकर एवेति निश्चीयते। एतावतात्र भाष्यकाराणां मतस्य 
न्यायमालाग्रन्थदिशा वर्णनं कृतम्‌। वस्तुतस्तु भाष्यकारैः ` यवमयश्चरुर्भवति” 
“वाराही उपानहावुपमुञ्चते” “ वेतसे कटे प्राजापत्यान्‌ सञ्चिनोति” इत्युदाहृत्य 
आर्यम्लेच्छविशेषमनुपन्यस्येव केचिद्‌ यववराहवैतसशब्दान्‌ प्रियङ्गुवाय- 
सजम्बुवृक्षेषु प्रयुञ्जते अन्ये दीर्घशूकसूकरवञ्जुलेषु प्रयुञ्जते इति 
प्रयोगद्वयस्यापि तुल्यबलत्वात्‌ प्रियङ्ग्वादीनां दीर्घशूकादीनाञ्च यवादिशन्दार्थ- 
त्वाध्यवसानाद्‌ विकल्पेन ग्रहणमिति पूर्वपक्षयित्वा यत्रान्या ओषधयो म्लायन्ते” 
इति वाक्यशेषाद्‌ यवा दीर्घशूका एव, “वराहं गावोऽनुधावन्ति” इति 
वराहः सूकर एव, “ अप्सुजो वेतस” इति वाक्यशेषाच्च वेतसशब्दस्य च 
वञ्जुलवाचकत्वमेवेति निर्णीतम्‌। आचार्येस्तु यथाश्रुतं भाष्यमत्र 
वाक्यशेषाधिकरणेन गतार्थ भवति, यतः यथाश्रुतभाष्ये आर्यम्लेच्छविशेषो- 
पादानाभावात्‌ तुल्यबलत्वात्‌ प्रयोगस्य वाक्यशेषात्‌ प्राकसन्देह एव न 
'व्रिपरीतनिर्णय इति वाक्यशेषाधिकरणेन साम्यमिति मत्वा भाष्यमार्यम्लेच्छ- 
विगानाभिप्रायमिति व्याख्यातम्‌। शास्त्रदीपिकापि इममप्यर्थं समर्थयति 
भाष्यमप्यार्यम्लेच्छविगानाभिप्रायं व्याख्येयम्‌, वाक्यशेषश्चाभ्युच्चयत्वेनोक्तः 
न मूलहेतुतयेति। भाष्येऽपि “कः पुनरत्र निर्णयः? यः ` शास्त्रस्थानां स 

शब्दार्थः के शास्त्रस्था: शिष्टा” इत्यादिना शिष्टप्रसिद्धिबलवत्त्वेन 
सिद्धान्तकथनादेवं वक्तुं शक्यते भाष्यमार्यम्लेच्छव्यनहारविमतिपरम्‌, भाष्ये 
वाक्यशेषश्चाभ्युच्चयत्वेनोक्त इति। 


वार्तिककारैरिदमधिकरणं त्रिभिर्वर्णकेर्योजितम्‌। प्रथमवर्णक 
भाष्योदाहतानि यववराहादीन्यनुदाहरणान्येव प्रियङ्गवायसादिषु यववराहादीनां 
म्लेच्छव्यबहारे आर्यव्यवहारे वा सर्वत्राप्रासिद्धेः दीर्घशूकसूकरादिष्वेव प्रसिद्धेश्च 
क्लेशेन भाष्यस्य आर्यम्लेच्छविगानपरतया वाक्यशेषादिति हेतोश्चाभ्युच्च- 
यपरतया व्याख्यानस्यानौचित्यात्‌ वाक्यशेषं विनैव यत्रार्यम्लेच्छयोरभिधान- 
विप्रतिपत्तिः यथा गौतमस्मृतो” पेलवोदुम्बरी दण्डौ वेश्यस्य” इति विहिते 
पेलवशब्दे पेलवशब्देन क्रि ग्राह्ममिति तदेवोदाहरणं युक्तमिति स्वीकृतम्‌। 
पैलवशब्दश्च पीलुशब्दान्निष्पन्नः पीलुशब्दश्च हस्तिवाचक इति 
म्लेच्छव्यवहाराज्‌ ज्ञायते, वृक्षविशेषवाचक इति वैदिकानां व्यवहारादवगम्यते। 
अतः अत्र पैलवशब्देन हस्तिभवो दण्डोऽभिप्रेतः उत वृक्षभवो दण्ड इति 
सन्देहे उभयोस्तुल्यबलत्वाद्विकल्प इति पूर्वपक्षे प्राप्ते शास्त्रस्थशन्दार्थनिर्णये 
वैदिकानां प्रयोगस्यैव बलवत्त्वमिति वैदिकप्रयोगानुसारेण पीलुः अत्र वृक्षविशेष 
इति वृक्षविशेषस्यैव दण्डोऽभिप्रेत इति सिद्धान्तः। अत्र पूर्वपक्षे हस्तिभवो 
दण्डः हस्तिभवास्थिदण्ड इति श्रीभवदेवाः, गजदन्तामय इति श्रीवासुदेव- 
' दीक्षिताः। अतः अत्र पूर्वपक्षानुसारेण वैश्यस्य विहितो दण्डः गजदन्तमयो 
वृक्षविशेषेमयो वेति विकल्पः, सिद्धान्ते तु स दण्डः वृक्षविशेषनिर्मित 
एवेति प्रयोजनभेदः स्पष्टमेव ज्ञायते। शास्त्रदीपिकायां सामान्यतः पीलुशब्दार्थ- 
विषये आर्यम्लेच्छयोः विप्रतिपत्तौ उभयोः तुल्यबलत्वात्‌ पीलुशन्दस्यो- 
भयवाचकत्वमिति पूर्वपक्षे शिष्टव्यवहारस्य धर्ममूलतया बलवत्वात्‌ पीलुशन्दः 
वृक्षविशेषवाचक इति शिष्टव्यवहारादेव निश्चीयते इति सिद्धान्त उक्तः। 
तदनुसृत्य शास्त्रदीपिकाटीका मयूखमालिका पूर्वपक्षे हस्तिनोऽपि पीलुशन्दार्थ- 
त्वाद्धस्तिवाचकत्वाभिप्रायेण पीलुशन्दप्रयोगस्य अपशब्दप्रयोगत्वाभावादा- 
हिताग्नेरपशब्दप्रयोगनिमित्तं प्रायश्चित्तं न भवति सिद्धान्ते तु भवतीति 
पूर्वपक्षसिद्धान्तयोः प्रयोजनभेदं प्रतिपादयति। 


अस्मिन्नधिकरणे वार्तिकारे: इतोऽप्यपरं यद्‌ वर्णकद्वयं वर्णितम्‌, 

तदग्रे निरूपयिष्यते। तत्पूर्वमस्मिन्नधिकरणे गुरुमतं निरूप्यते- 


जेमिनीयन्यायमाला 
यवाद्यर्थानिर्णयेन तद्वाक्यं न प्रमेति चेत्‌। 
न शास्त्रस्य बलित्वेन तत्प्रसिद्धार्थनिर्णयात्‌॥16॥ 


प्रकाशिका 
यवाद्यर्थानिर्णयेन = यवशब्दस्य कोऽर्थः? वराहशब्दस्य कोऽथः? 
इति विषये आर्यम्लेच्छयोः व्यवहारे विप्रतिपत्तेर्दर्शनात्‌ यवादिशन्दानामर्थस्य 
निर्णयस्याशक्यत्तात्‌ तद्वाक्यं = यवादिशब्दघाटितं वाक्यं “यवमयश्चरूर्भवति” 
“इत्यादिवाक्यं न प्रमेति चेदिति पूर्वपक्षे प्राप्ते, न = तन्न युक्तम्‌ शास्त्रस्य 
बलित्वेन = वाक्यशेषात्मकशास्त्रस्य बलवत्त्वात्‌ तत्प्रसिद्धथा =तदनुगुणार्य- 
व्यवहाराद्यवादिशब्दानामर्थनिर्णयात्‌ तद्घटितं वाक्यं प्रमाणमेवेति सिद्धान्तः। 


अयमाशयः-प्रमाणलक्षणेऽत्र चोदनानां प्रामाण्यं विचार्यते, तृतीये 
पादेऽत्र स्मृतीनां प्रामाण्याप्रामाण्यंचिन्ता न प्रवर्तते, असङ्गतेः, अपि तु “यां 
जना: प्रतिनन्दन्ति” इत्यादिमन्त्राणां मन्वादिस्मृताष्टकाकार्येणानुमित- 
-चोदनाकार्यत्वं प्रतिपाद्यते इति प्रथमाधिकरणे उक्तम्‌। विरोधाधिकरणे च 
प्रत्यक्षाश्रुत्यनुमे यश्रुत्योर्विरोधे उभयोः अप्रामाण्यमुत नेति सन्देहे 
प्रत्यक्षश्रुतिविरोधेऽपि स्मृतेश्च कारणजिज्ञासानिवृत्तेः स्मृतेः श्रुत्यनुमानम्‌ 
यद्विधं हि विरुद्धद्वयं न दुष्टं यथा उष्णस्वभावं न शीतं न तत्रानुमितिः। 
्रुत्योस्त्त्वन्योन्यविरुद्धार्थत्वम्‌ ” उदिते जुहोति” “ अनुदिते जुहोति” इत्यादो 
दृष्टमिति प्रत्यक्षानुमिततश्रुत्योर्विकल्प इति पूर्वपक्षे प्राप्ते यथा प्रत्यक्षसिद्धेन 
वह्वावुष्णत्वेन शेत्यानुमानं बाधितं भवति तथा प्रत्यक्षश्रुतविषये 
स्वाध्यायात्स्वतः:सिद्धास्य ओदुम्बरीस्पर्शनविषयसंसर्गग्रहस्य तद्विरुद्धजघ- 
न्यान्यथासिद्धस्मृतेर्वेदानुमानबाधकत्वात्‌ प्रत्यक्षश्रुते स्मृतिविरोधे सत्यपि 
निर्विचिकित्सं प्रामाण्यं सिद्धमेवेति सिद्धान्तः। प्रत्यक्षश्रुत्योस्तु विरोधेऽगत्या 
विकल्पापास्यो विरोधः प्रत्यक्षश्रुत्यनुमितश्रुत्योः विषये तु क्रमोपस्थित- 
योरतुल्यत्वात्‌ जघन्यबाध एव युक्त इति वैषम्यम्‌। “ हेतुदर्शनादि” ति 
सूत्रस्य अधिकरणान्तरपक्षे तु हेतुदर्शनमात्रं न बाधहेतुः दृष्टत्वेऽपि 
लो भस्यालोकिकार्थस्मृत्यानुगुण्यं नास्तीति स्मृत्यनुगुणो वेद एव 

स्मृतिमूलतयाउपेय इति स्मृत्यधिकरणराद्धान्तादिशा पूर्वपक्षे प्राप्ते 
अध्वर्युसम्प्रदानकदानस्मृतेः तदरुत्तिलोभः स्वरूपतः क्लृप्तः, यतः, दृश्यन्ते 
हि ऋत्विजां स्वाभाविकलो भानुगुणा आचारास्तदनुगुणाश्चोपदेशा:. 
तेषामुपदेशेऽवेगुण्यमत्त्या स्मृतिकर्तृणामादरः, तदादराच्च स्मृतिप्रणयनमिति, 
वेदस्य मूलत्वन्तु कल्प्यम्‌। अतः क्लृप्तकल्प्ययोर्न तुल्यबुद्धिरिति कलृप्तस्य 
कल्प्यापेक्षया बलवत्वात्‌ वलूप्तहानभिया नादुष्टवेदकल्पनेति स्मृतिरप्रमाणमेव। 
न च ऋत्विग्वषया सर्वापि स्मृतिरप्रमाणं स्यात्‌ 


रागद्रेषमदोन्मादप्रमादालस्यलुब्धताः 
क्क वा नोत्प्रेक्षितुं शक्या स्मृत्यप्रामाण्यहेतवः॥ 


इत्युक्तरीत्या रागद्वेषादीनां सर्वत्र मूलत्वस्य क्लृप्तत्वात्‌ 
अष्टकादीनामपि प्रस्मृत्युपदेशानामप्रामाण्यापतिरिति वाच्यम्‌। अष्टकाद्युपदेशेषु 
ऋत्विकूसम्प्रदान- कत्वाभावात्‌। न हि तादृशी उपदेशेषु ऋत्विजां कोऽपि 
विशेषलाभः, येन लोभादिमूलतया स्मृतेः" अप्रामाण्यं स्यात्‌, अतः स्मृत्यनुगुणो 
वेद एव मूलत्वेन कल्प्य इति तेषां प्रामाण्यं सङ्गच्छते। यत्तु अध्वर्य्वादीनां 
दक्षिणादानादिकं स्मृतिषूपलभ्यते तदपि लोभमूलं स्यादिति शङ्कितम्‌ तत्रोच्यते 
यागे दक्षिणादानमदुष्टार्थ नास्ति अपितु दृष्टार्थमेवार्थाद्‌ ऋत्विगानत्यर्थमिति 
अग्रे निरूपयिष्यते। अतः ऋत्विजां दक्षिणादानं क्रतुविधिनेवाक्षिप्तम्‌ केवलं 
तत्राध्वर्य्यादिवर्गप्राप्तदक्षिणाया अर्धतदर्धतत्पादतृतीयांशादिनियममात्रे 
तत्तत्कर्मानुरूपे स्मृतिवचनव्यापारः। अतः पुरुषानुपयुवते नियमांशे लोभमूलतायाः 
सम्भवो नास्तीतिवेदमूलतया सा स्मृतिः प्रमाणमेव। एवञ्च द्वितीयाधिकरणे 
प्रत्यक्षश्रुतिविरोधेऽविरोधेऽपि हेतुदर्शने स्मृतिगतमप्रामाण्यं प्रतिपादितम्‌। तृतीये 
च शिष्टाकोपाधिकरणे “ आचान्तेन कर्तव्यम्‌” “दक्षिणाचारेण कर्तव्यम्‌” 
“ यज्ञोपवीतिना कर्तव्यम्‌” इत्यादिस्मृतीनां प्रत्यक्षश्रुतिविरोधोऽस्ति न वेति 
चिन्तामुखेन विरोधाभावादहानं स्मृतेरिति स्मृत्यधिकरणस्येव विषयव्याप्तिः 
प्रदर्श्यते। एवञ्च एतावता प्रत्यक्षश्रुतिविरोधाभावे हेतुदर्शनाभावे च स्मृतिमुखानां 
नित्यानुमेयश्रुतीनां प्रामाण्यमुपपन्नम्‌। सम्प्रति यववराहाधिकरणे प्रसङ्गात्‌ 
यत्र तु विषये न स्मृतिः श्रुतिविरुद्धा नापि श्रुतिः स्मृतिविरुद्धेति यत्र 
अन्योन्यविरुद्धे श्रुतिस्मृती न स्तः किन्तु व्यवहारे द्व्यर्थविरोधात्‌ पदार्थानध्यवसानं 

तत्र वेदस्याप्रामाण्यं स्यादिति पूर्वपक्षे तादृशं पदार्थानध्यवसानस्थलविशेषं 
पुरस्कृत्य पदार्थाध्यवसानप्रतिपादनमुखेन वेदस्य प्रामाण्यं स्थिरीक्रियते। 
तथाहि“ यवमयश्चरुर्भवति” “वाराही उपानहावुपमुञ्चते” “ वेतसे करे 
प्राजापत्यान्‌ सञ्चिनोति इत्येवं यवादिपद्वतीषु चोदनासु चिन्ता प्रवर्तते। 
ताः किमप्रमाणं प्रमाणं वेति। तदर्थञ्च यववराहादिशब्दा : किं म्लेच्छप्रयोगात्‌ 
. प्रियङ्ग्वायसाद्यर्था वैदिकानां प्रयोगाद्‌ दीर्घशूकसूकराद्यर्था इति एकतरनिर्णये 
हेत्वभावात्‌ तदृघटितचोदनावाक्यानि प्रमाणपदवीं नारोहन्ति उत यववराहादि- 
शब्दाः दीर्घशूकसूकराद्यर्था एवेति निर्णयसम्भवात्‌ तदूघटितचोदनावाक्यानि 
प्रमाणपदवीमारोहन्येवेति विचारः प्रवर्तते। अत्र पूर्वपक्षस्तावदेवं निरूप्यते- 
शक्तिग्रहः प्रथमं व्यवहारादेव भवति, व्यवहारस्य चानादित्वात्‌ शब्दार्थयोः 
सम्बन्धस्यापि नित्यत्वं मीमांसकानामभिमतमिति आद्यपाद एव निणीतम्‌। 
स च व्यवहारः म्लेच्छानां वैदिकानामित्यत्र विनिगमने प्रमाणाभावाद्‌ 
व्यवहारसामान्यं म्लेच्छवेदिकसाधारणं शक्तिग्रहस्यावश्यकमिति स्वीकार्यम्‌। 
यववराहादिशब्दानां विषये आर्यम्लेच्छयोः व्यवहारयोः परस्परं विरोधात्‌ 
अनेकार्थस्वीकारस्यान्याय्यत्वादर्थनिश्चयो न भवतीत्येव वक्तव्यम्‌। अतः 
सन्दिग्धयववराहादिशन्दघटितं वेदवाक्यं न प्रमाणमिति पूर्वपक्षे प्राप्ते 
समाधानमुच्यते। 


“न शास्त्रस्य बलित्वेन तत्प्रसिद्भयार्थनिर्णयाद्‌” इति। यववराहादि- 
शब्दर्घटतं वेदवाक्यं प्रमाणमेव; वाक्यशेषात्मकवेदोपबृंहितादार्यव्यवहाराद्‌ 
यवशब्देन दीर्घशूक धान्यम्‌, वराहशन्देन च सूकरः बोध्यते इति 
यववराहादिशब्दानामर्थनिश्चयसम्भवादिति। यद्यपि शब्दार्थयोः सम्बन्धस्य 
नित्यत्वात्‌ तद्ग्रहे निमित्तभूतो व्यवहार आर्याणां म्लेच्छानां वेति विनिगमने 
प्रमाणाभावादन्यतरस्यैव व्यवहारस्य शक्तिग्रहनियामकत्वं वक्तुं न शक्यते 
उत्तरत्र म्लेच्छव्यवहारादपि शक्तिग्रहस्य वक्ष्यमाणत्वात्‌ तथापि वाक्यशेषात्म- 
कवेदोपबृंहितत्वं प्रकृते यवादिविषये आर्यव्यवहारगम्यार्थे स्पष्टं ज्ञायत इति 
आर्यव्यवहारादेव यावादिशन्दानां शक्तिनिश्ययो युक्तः। अतः यवादिशब्द- 
घटितवेदवाक्यं प्रमाणमेवेति प्राभाकराणां राद्धान्तः। 


अस्मिन्नेवाधिकरणे वार्तिककाराणां वर्णकान्तरं प्रदर्श्यते- 

यो मातुलक्रिवाहादौ शिष्टाचारः स मा न वा। 
इतराचौरवन्मात्वममात्वं स्मार्तबाधनात्‌॥17॥ 
स्मृतिमूलो हि सर्वत्र शिष्टाचारस्ततोऽत्र सा। 
अनुमेया स्मृतिः स्मृत्या बाध्या प्रत्यक्षया तु सा॥18॥ 


प्रकाशिका 

मातुलविवाहादो= मातुलकन्यापरिणयादिरूपः यः शिष्टाचारः स 
प्रमाणं न वेति विशये इतराचारवन्मात्वम्‌ = होलकाद्याचारवत्प्रमाणमेवेति 
पूर्वपक्ष स्मार्तनाधनादमात्वम्‌ मातुलकन्यानिषेधपरस्मृत्या बाधितत्वादेतादृशाचारः 
अप्रमाणमेव। यतः, सर्वत्र स्मृतिमूलः शिष्टाचारः ततः शिष्टाचारस्य 
स्मृतिमूलतया स्मृत्यनुमानद्वारा प्रामाण्यस्य पूर्वत्रोपपादितत्वात्‌, अत्र अनुमेया 
स्मृतिः शिष्टाचारहेतुना भवति, तत्पूर्वमेव प्रत्यक्षया तु सा स्मृतिः बाध्येति 
शिष्टाचारस्य मूलभूतायाः स्मृतेरनुमानासम्भवात्‌ प्रमाणान्तरमूलमेवेति 
शिष्टाचरणमेतादुशं न प्रमाणं धर्मे। 


अयमाशयः- पूर्वत्र शिष्टाचाराणां प्रामाण्यमुक्तम्‌। तत्र धर्मबुद्ध्या 
शिष्टैः परिगृहीतत्वं हेतुत्वेनोपन्यस्तम्‌। स्मृतीनामपि प्रामाण्यं तेनेव हेतुना 
स्मृत्यधिकरणे साधितम्‌। अतः उभयत्र हेतोः साम्यात्‌ स्मृत्याचारयोः प्रामाण्ये 
तुल्यतैव। मातुलकन्याविवाहः दाक्षिणात्येषु शिष्टाचारत्वेन प्रसिद्धः। स्मृतौ 
पुनः “मातुलस्य सुतामूढ्वा मातृगोत्रां तथेव च। समानप्रवराञ्चेव कृत्वा 
चान्द्रायणं चरेत्‌।। इति मातुलकन्याविवाहस्य प्रायश्चित्तविधानादनर्थता 
निश्चीयते। अनर्थताबोधनेन स्मृतिः मातुलकन्याविवाहस्याधर्मत्वं बोधयति। 
अत: स्मृतिशिष्टाचारयोर्विरोधे कस्य दौर्बल्यं कस्य प्राबल्यमिति संशये 
पूर्वपक्ष एवमुपस्थितो भवति। पूर्वत्रोक्तदिशा शिष्टपरिगृहीतत्वहेतुना 
स्मृतिशिष्टाचारयोः प्रामाण्यमभिमतमिति कस्य प्राबल्यं कस्य दौर्बल्यमिति 
प्रश्‍न एव नास्ति उभयोः समानयोगक्षेमत्वात्‌। न ह्याचारात्‌ स्मृतिवाक्यमनुमाय 
तेन श्रुतिरनुमीयत इति आचाराणां द्व्यन्तरितप्रामाण्यकतया साक्षाच्छु- 
त्यनुमापकस्मृतिवाक्यापेक्षया दोर्बल्यं वक्तुं शक्यते श्रुतिकल्पकताबीजस्य 
धर्मबुद्धया शिष्टपरिग्रहस्याचारेष्वपि दर्शनात्‌ स्मृतिकल्पनाया अनपेक्षितत्वात्‌। 

एवञ्च धर्मे प्रामाण्यस्य स्मृतिशिष्टाचारयोरविशेषादगत्या परस्परविरोधस्थले 
“ अतिरात्रे षोडशिनं गृह्णाति” “ नातिरात्रे षोडशिनं गृह्णाती” ति वत्‌ विकल्पः 
आश्रयणीयः। अतः मातुलकन्याविवाहादीनां धर्मत्वमेवेति पूर्वपक्षे प्राप्त 
समाधिरेवमभिधीयते-त्रैवर्णिकशिष्टप्रणीतानां स्मृतीनामस्ति श्रुतिविरोधेऽसति 
च 'लोभादिहेत्वन्तरदर्शने श्रुतिमूलकतया प्रामाण्यं स्मृत्यधिकरणविरोधाधि- 
करणाभ्यां निर्णीतम्‌। तत्र अष्टकाः कर्तव्याः” इति स्मृतिवावयात्‌ “ अष्टकाः 
कर्तव्या" इति अष्टकाविधायकं श्रुतिवाक्यमनुमीयते। आचारेभ्यः कथं 
कीदृशं श्रुतिवाक्यं मूलभूतमनुमीयत इति विचारणीयम्‌। न तावन्नित्यानुमे- 
यश्रुतिकल्पका आचारा इति वक्तुं शक्यते; तथा सत्यन्धपरम्पराप्रसङ्गः। न 
चचेदानीन्तनानामाचरितृणां स्वाचाराणां मूलभूतं श्रुतिवाक्यं प्रत्यक्षमिति वक्तु 
शक्यते, तथा सति साक्षात्त्रुत्येव तदनुष्टानं विहितमिति बहूनां तद्वाक्यस्य 
प्रत्यक्षतापत्तिः तेन आचारस्य प्रामाण्यं न सिद्धयेत्‌। अतः अर्वाचीनेरे 
तादुशाचारानुष्ठातृभिः स्वाचाराणां प्रमाणभूता श्रुतिवाक्यं साक्षाद्‌ दृष्टमिति 
वक्तुं न शक्यते। एवञ्चेतादृशाचारांणां प्रामाण्यायैवं वक्तव्यं भवति, 
स्मृतिकारेर्महर्षिभिरेतादुशाचाराणां मूलभूतानि श्रुतिवाक्यान्युपलभ्य स्मृत्वा 
शिष्याणामुपदिष्टम्‌। तेरन्येषामाचाराः प्रवर्तिताः, एवं परम्परया अद्य यावतते 
आचाराः प्रवर्तन्ते इत्याचाराणां शिष्टपरम्परासम्प्राप्तत्वेन प्रामाण्यमास्थेयम्‌। 
तेनाचाराणां स्मृतिकल्पनामुखेनेव श्रुतिकल्पकत्वेन प्रामाण्यमिति द्व्यन्तरित- 
प्रामाण्यकत्वं सिद्धयति। एवञ्च श्रुतेः एकस्याः मूलतया स्मृतेः प्रामाण्यम्‌ 
आचाराणाञ्च स्मृतेः श्रुतेश्च मूलतया प्रामाण्यमिति शीघ्रमन्थरगामित्वात्‌ 
श्रुतिलिङ्गयोरिव बलाबलनिश्चयस्य वक्तव्यत्वात्‌ स्मृत्याचारयोविरोध स्मृतेः 
प्राबल्यं युक्तम्‌। किञ्च स्मृतेरिंदं वैशिष्ट्यं यत्‌ “ ओदुम्बरी सर्वा वेष्टयितव्या” 
अष्टका कर्तव्या इति अनुष्ठेयतया कर्मणां विधानं स्मृतो स्मर्यते। आचारात्तु 
कर्मस्वरूपमात्रमवगम्यते मन्त्रार्थवादवाक्येभ्यो यथा, अतः आचारात्तु 
कर्मस्वरूपमवगम्य विमर्शपूर्वकं लोभादिकारणान्तरसम्भावनाया विरहात्‌ 
शिष्टपरिगृहीततया धर्मत्वेन तन्निश्चित्य कर्तव्यता कल्पयित्व्या। 
पश्चान्मूलकल्पनम्‌। एवञ्च स्मृतितः झटिति विहितकर्मणां कर्तव्यतायां 
प्रामाण्यबुद्धिः आचारात्तु अवगतकर्मणां कर्तव्यतायां प्रामाण्यबुद्धिर्विलम्बेनेति 
मातुलकन्याविवाहादीना स्मृत्याऽधर्मत्वे निश्चिते तादृशाचारात्‌ 

स्मृतिकल्पनमसम्भवमिति तादुशाचाराणां लोभादिमूलतया धर्मेऽप्रामाण्यमेवेति 
निश्चीयते। एवञ्चेतद्ठर्णकेन स्मृत्याचारयोर्विरोधे स्मृतेरेव प्राबल्यमिति 
यावदाचारस्य मूलभूता श्रुति: स्मृतिर्वा नोपलभ्यते तावत्तस्याचारस्याननुष्ठानमेव 
श्रेयः इति भट्टाचार्याणामाशयो ज्ञायते। तदुक्तं वारत्तिक'- 


शूद्रा्नभोजनेनापि तुष्टन्त्यन्ये द्विजातयः। 
स्वमातुलसुतां प्राप्य दाक्षिणात्यस्तु तुष्यत्ि॥ 
अन्ये तु स्वव्यलीकेन मनसा तन्न कुर्वते। इति। 


इदमत्र विचारणीयम्‌ अद्यत्वेऽपि दाक्षिणात्यैः मातुलकन्याविवाहः 
शिष्टाचारत्वेन स्वीकृतो दुश्यते, क्रचिद्‌ धर्मसूत्रकारेरपि प्रामाण्यमस्य 
व्यवस्थापितम्‌, यथा आपस्तम्बाचार्येरुक्तम्‌ एवंविधाचारानुपक्रम्य इतर 
इतरस्मिन्न दुष्यति देशप्रामाण्यात्‌ येषां परम्पराप्राप्ता: पूर्वजेरप्युनुष्ठिताः। त 
. एव तेर्न दुष्यन्ति आचारैर्नेतरे जना:।। अनेन ज्ञायते दाक्षिणात्यानां कृते 
मातुलकन्यापरिणयस्याभ्यनुञ्ञेति। मनुवाक्यमपि सङ्गच्छतेऽ- 


येनास्य पितरो याता येन याताः पितामहाः। 
तेन यायात्‌ सतां मार्ग तेन गच्छन्न दुष्यति॥? इति। 


अतः अत्र मीमांसकानां सम्मतिरस्ति न वेति विचार: अवसरप्राप्तः। 
अत्र कंचन न्यायसुधाकृत्स्मृतिचन्द्रिकाकारप्रभृतयः मन्यन्ते य आचारः 
प्रत्यक्षश्रुतिलिङ्गमूलकस्तस्य शिष्टस्मृतिविरोधेऽपि नाप्रामाण्यम्‌। मातुलकन्या- 
परिणयविषये पेतृष्वसेयीपरिणयविषये च मन्त्रलिङ्गं स्पष्टमुपलभ्यते। तथाहि 
ऋकसंहितायां दशममण्डले वैवस्वतयोः यमयम्योः संवादे श्रूयते-“ गर्भे नु 
नो जनिता दंपती कर्देव स्त्वष्टा सविता विश्‍वरूप:। नकिरस्य प्रमिनन्ति 
व्रतानि वेद नावस्य पृथिवी उत द्यो:”। इति। अस्य व्याख्यानं मीमांसाकोस्तुभे 
कृतं दृश्यते-अत्र वेवस्वतयोः यमयम्योः संवादः। “ षष्ञ्ययुग्भिर्यमी मिथुनार्थ 
यमं प्रोवाच। स तां नवमीयुग्भिरनिच्छन्‌ प्रत्याचष्टे” इति शोनकस्मृतेः 
यम्याः स्वभ्रातरं यमं प्रत्युक्तिरिति गम्यते। “कः प्रजापतिः विश्वनिरूपको 


।. मनुस्मृतौ 4-178 
2. तन्त्रवार्तिक 1.3.5 

देवः त्वष्टा सवनशीलः नौ आवयोर्गभे उदरे दम्पती जायापतिरूपे अपत्ये 
जनिता जनयिष्यति। इति। अतः मम पुरुषान्तरात्‌ तव च स्त्र्यन्तरे 
जनयिष्यमाणयोस्तावत्‌ स्त्रीपुंसयोर्दम्पतीत्वमवश्यम्भावि, तद्वरमावयोरेव 
दम्पतीत्वमस्तु इति यम्या वाक्ये भ्रातृभगिनीपुत्रयोर्दाम्पन्यं शास्त्रसम्मतवत्त्रतिपाद्य 
साक्षाद्‌भ्रातृभगिन्योरपि विवाहोऽस्त्विति यम्या उक्तिः श्रूयते। तदनु द्वादशे 
मन्त्रे यमेनोक्तम्‌-“न वा उ ते तन्वा तन्वं सं पपृच्यां पापमाहुर्य स्वसारं 
निगच्छात्‌ इति। अतः यमवाक्येन स्पष्टं प्रतीयते भ्रातृभगिन्योर्विवाहः 
पापायार्थादधर्मयेति। अनेन यमयम्योः संवादे मन्त्रलिङ्गेनेदं सिद्धं भवति 
साक्षाद्‌ भ्रातृभगिन्योर्विवाहोऽधर्माय भ्रातृभगिन्यपत्ययोर्विवाहस्तु शास्त्रसम्मत 
एवेति। एवमेव ऋग्वेदे शाकलसंहितायां खिलमन्त्रेऽपि “ आयाहीन्द्र 
पथिभिरीडितेभिर्यज्ञमिमं नो भागधेयं जुषस्व। तृप्ता जहुर्मातुलस्यैव योषा 
भागस्ते पेतृष्वस्रेयी वपामिव।।” इति मातुलकन्याविवाहं सिद्धवन्निरूप्यते॥ 
एवञ्च मातुलकन्यापरिणयविषये प्रत्यक्षश्रुतिलिङ्गस्य सद्भावान्‌ मातुलकन्या- 
निषेधबोधकस्मृतिवाक्यस्य तद्विरोधेन श्रुतिकल्पकत्वाभावात्‌ स्मृतेरेव दोर्बल्यमिति 
मातुलकन्याविवाहस्याधर्मत्वं न सिद्ध्यति। अत्र च भट्टाचार्य अपि प्रमाणम्‌। 
तन्त्रवार्तिके भट्टाचार्येः श्रुतिस्मृत्योर्बलाबलाधिकरणे प्रत्यक्षश्रुतिविरोधेऽपि 
स्मृतेः प्रत्यक्षश्रोतलिङ्गसद्भावे उभयोरपि प्रामाण्यं व्यवस्थापितम्‌। तन्न्यायेनात्रापि 
स्मृत्याचारयोर्विरोधे आचारविषयकश्रोतलिङ्गसद्भावे उभयोः प्रामाण्यमेवेति 
मातुलकन्याविवाहस्याधर्मत्वं भट्टाचार्याणामपि न सम्मतमिति ज्ञायते। 
तथाहि-' स्मृतीनां श्रुतिमूलत्वे दुटे पूर्व निरूपिते। विरोधे सत्यपि ज्ञातु 
शक्यं मूलान्तरं कथम्‌।।'' यच्चैतत्‌ सर्ववेष्टनस्मरणं स्पर्शनश्रुतिविरुद्धत्वेनोदा- 
हियते, एतज्जैमिनिनेव छान्दोग्यानुपादे शाटययनिब्राह्मणगतश्रुतिमूलत्वेन 
ओदुम्बरीप्रकरणे च शाट्यायनिनां तामूर्ध्व देशेनोभयत्र वाससी दर्शयतीति 
“वेष्टुतं वे वासः श्रीर्वै वासः श्रीः सामे” इति दर्शिते तत्प्रसङ्गेनोदुम्बरीवेष्टन- 
वाससोऽपि प्रकाशश्रुतिमूलत्वमेवान्वाख्यातम्‌। ततश्च श्रुतिमूलत्वाद्‌ 
बाध्योदाहरणं न तत्‌। विकल्प एव हि न्याय्यस्तुल्यकक्षप्रमाणतः।।” इति 
वार्तिके प्रत्यक्षश्रुतिविरुद्धस्यापि स्मृतिवाक्यस्य श्रोतलिङ्गसद्भावे उभयोः 
समत्वात्‌ नेकस्याप्यप्रामाण्यमपि तु कथञ्चिद्वाक्यार्थयोर्विकल्पेनानुष्ठानमिति। 

मातुलकन्यापरिणयविषये स्मृत्या निषेध्यत्वेनाप्रामाण्यं श्रौतलिङ्गसहकृत- 
शिष्टाचारेण प्रामाण्यं बोध्यत इति विरोधाद्विकल्पो यद्यपि न सम्भवति, 
क्रत्वर्थेषु स्पर्शनसर्ववेष्टनादिषु श्रुतिस्मृतिविरुद्धेष्वपि “यदि ठित्राङ्खल मध्ये 
विमुच्योत्तरभागतः। वेष्ट्येतौदुम्बरी तत्र किं नाम न कृतं भवेत्‌ “इति 
वार्तिकोक्तदिशा श्रृत्यर्थाविरोधेन स्मृत्यर्थानुष्ठानसम्भवः, किन्तु प्रकृते न 
तथेति यद्यपि वैषम्यम्‌ तथापि अगत्या “येषां परम्मराप्राप्तः पूर्वजैरप्यनुष्ठिताः 
त एव तेर्न दुष्यन्ति” इति नियममाश्रित्य मातुलकन्यापरिंणयस्य धर्मत्वं 
श्रीतलिङ्गबलाद्वक्तुं युक्तम्‌। अथवा स्मृतिविरुद्धाचाराप्रामाण्योदाहरणं 
मातुलकन्यापरिणयमिति बहुषु स्थलेषु यद्‌ दृश्यते तत्तद्धर्मत्वबोधक श्रुति- 
लिङ्गाभावं कृत्वाऽऽशङ्कयैव न तु वस्तुगत्येति मातुलकन्यापरिणयनिषेध- 
बोधकत्वेन प्रतीयमानानां स्मृतिवाम्क्यानां प्रकारान्तरेण व्याख्या कार्या। 
तच्च कोस्तुभे एवं प्रदर्शितम्‌। अतश्चानन्यगतिकानेकलिङ्गबलेन स्मृतिरेव 
पुत्रिकाकरणे आसुरादिविवाहेषु च दुहितुर्जामात्रे दानाभावेन स्वत्त्वनिवृत्त्यभावात्‌ 
सापिण्डानिवृत्तेः” असपिण्डा यवीयसीम्‌ इति सपिण्डोद्वाहनिषेधाप्रसक्तेस्त- 
द्विषयत्वेन व्याख्येया। अत एव “पेतृष्वसेयीं भगिनीं स्वस्त्रीयां मातुरेव च। 
मातुश्च भ्रातुराप्तस्य गत्वा चान्द्रायणं चरेद्‌।। इति गमने प्रायश्चित्तमुक्तम्‌। 
“ एतास्तिस्रस्तु भार्यार्थे नोपयच्छेत्तु बुद्धिमान्‌! ज्ञातित्वेनानुपेयास्ताः पतितो 
ह्युपयन्नरः।। इति पेतृष्वस्तरेय्यादिपरिणयनिषेधे ज्ञातित्वमेव सापिड्याख्यं 
हेतुत्वेनोक्तम्‌। 

किञ्च भगिनीत्वस्य पेतृष्वस्रेयीविशेषणत्वाभावे चतुद्वापत्तेस्तिस्र 
इत्यस्यानुपपत्तिप्रसङ्गात्‌। पितृष्वसुः पुत्रिकारणे पुत्रः पुत्रिकेवेति” स्मृत्याः 
पुत्रिकाया: पुत्रत्वश्रणात्‌ पुत्रिकाभ्रातुः पुत्रिकापुत्रं प्रति पितृव्यत्वापातात्‌ 
पितृव्यदुहितुश्च भगिनीत्वप्रसिद्ध: भगिनीत्वविशेषणेन पुत्रिकाया: पितृष्वसुयां 
दुहिता सा पेतृष्वस्रेयीति प्रतीयते। मातृभ्रातुश्च आप्तत्वविशेषणेन पुत्रिकाया 
मातुर्यो भ्राता सपिण्डत्वेन आप्तः तस्य दुहितरं गत्वा इत्यर्थावगमेन मनारपि 
पेतृष्वस्त्रयीमातुलदुहितृपरिणयनिषेधः पुत्रिकाकरणविषय एवामिप्रेतो लक्ष्यते। 
एवञ्च बोधायनस्येतत्परिणये अनाचारत्वस्मृतिः “पितृसन्तति सप्तमान्‌ 
मातृसन्ताने च पञ्चमादर्वाक्‌ पुत्रिकाकरणाभावमनिश्चित्य परिणयविषयेति 

सेयम्‌तिन त्राह्मादिविवाहत्रये दुहितुर्दानविधानेन स्वत्वगोत्रयोरिव सापिण्ड्यस्यापि 
निवृत्तेस्तत्परिणयेऽपि न किञ्चिद्‌ बाधकम्‌। न चैवं सति तादृशी मातृष्व- 
सृदुहितापि परिणेया स्यादिति वाच्यम्‌, तस्य लोकविद्विष्टत्वेनाप्रसक्तेः। 
अत एव “ पञ्चमात्सप्तमादूर्ध्व मातृ्तः पितृतस्तथा।।” इति याज्ञवल्कीयमपि 
पुत्रिकाकरणादिविषय एवं व्याख्येयः। अथवा एतस्य सर्वविषयत्वेऽपि 
मातुलकन्यादीनां सत्यपि सापिण्ड्ये विशिष्य श्रुत्याभ्यनुञ्ञाना्तदतिरिक्तव्रिष- 
योऽयं ' असपिण्डां यवीयसीम्‌” इति निषेधः। अत एव तदूर्ध्वं चतुर्थपञ्च- 
मादिषु पुरुषान्तरेषु भ्रातृभगिन्योरिव मातृष्वसुदुहित्रादीनां चाविवाह्यतोपपत्तिः। 
एतावता कोस्तुभग्रन्थसन्दर्भण मातुलकन्यापरिणयस्य धर्मत्वं युक्तमिति 
गम्यते। कोस्तुभकारैः मातुलकन्याविवहस्याधर्मत्वमित्येव सिद्धान्तः स्वीकृतः। 
तेषामयमाशयः मातुलकन्यापरिण्यविषये योऽयं श्रोतलिङ्गनुमितो विधिः 
कोदुश:? अर्थात्‌ नियमविधिरुताभ्यनुज्ञाविधिरिति विचारणीयम्‌। नाद्यः 
नियमविधित्वेऽकरणे प्रत्यवायश्रबणं स्यान्नियामकम्‌, यथा" ऋतौ 
भार्यामुपेयाद्‌” इति विधेः “ऋतुस्नातान्तु यो भार्यां सन्निधौ नोपगच्छति। 
घोरायां भ्रूणहत्यायां पात्यते नात्र संशयः।। इति विधेयस्याकरणे प्रत्यवायः 
श्रूयते। प्रकृते तु मातुलकन्यापरिणयस्याकरणे निन्दायाः क्कचिदपि अश्रवणात्‌। 
न द्वितीयः, अभ्यनुज्ञाविधिपक्षे तस्य दोषाभावामात्रपरत्वेन रागप्राप्त्युपजीवित्वात्‌ 
रागेण च सर्वदा सर्वस्य परिणयप्राप्त्यभावात्‌ पाक्षिकानुवाद एव स्यात्‌। 
अन्यथा प्रजापतिरुषसमभ्येत्‌ स्वां दुहितरम्‌” इत्यादावपि अभ्यनुज्ञाविधिकल्पनं 
स्यात्‌। किञ्च “गर्भे नु नो जनिता दम्पती कः” इति श्रोतलिङ्गेन 
यमयमीसन्तानविषय एव विधिः कल्प्येत न तु मातुलकन्याविवाहादिविषये 
“मातुलस्य सुतामूढ्वा” इति निषेधस्य जागरूकत्वात्‌। एवञ्च मातुल- 
कन्याविवाहविषये श्रोतलिङ्गाद्विधिकल्पनानुपपत्तेः निषिद्धत्वादेव तद्विषयक- 
शिष्टाचाराणां धर्मे प्रामाण्यं नास्तीति मातुलकन्याया विवाहः पेतृस्वस्रेयी- 
विवाहश्चाधर्मायेवेति सिद्धयतीति। एवञ्च स्मृतिविरुद्धशिष्टाचाराणामप्रामाण्यम्‌ 
एतद्विषये मातुलकन्यापरिणयस्यापि उदाहरणत्वं सङ्गच्छात एवेति आचार्याणां 
बहूनां मीमांसकानाञ्च मतम्‌। वार्तिककारेरिदमधिकरणं प्रकारान्तेरणापि 
व्याख्यातम्‌। तदत्राचार्येः प्रदर्श्यते- 

लौकिको वाक्यगो वार्थस्त्रिवृदादेः समत्वतः। 
उभौ विध्यर्थवादैकवाक्यत्वादस्त्विहान्तिमः॥19॥ 


प्रकाशिका 
“ त्रिवृदूबहिष्पवमानम्‌ “ आदित्यः प्रायणीयः पयसि चरुः'' 
इत्यादिवाक्येषु त्रिवृदादे: = त्रिवृत्‌ चरु: इत्यादिशब्दानामर्थः लौकिकः 
“लोक व्यवहारे प्रसिद्धः, वाक्यगः = वाक्यसन्दरभेः ज्ञातः, उभौ समत्वतः 
= उभयोः समत्वात्‌ अर्थद्वयमपि ग्राह्यम्‌ इति पूर्वपक्षे प्राप्ते विध्यर्थवादैक- 
वाक्यत्वात्‌ अन्तिमः इहास्तु=विध्यर्थवादयोरेकवाक्यतया वाक्यगः एवार्थः 
ग्राह्य न तु लौकिक इति सिद्धान्तः। 


अयमाशय:--“ त्रिवृद्‌ बहिष्पवमानम्‌ इत्यत्र त्रिवृत्त शब्दः श्रुतः 
तस्य लोकिकं: त्रिगुणत्ववाचकत्वं स्वीक्रियते यथा त्रिवृद्रज्जुरित्यत्र 
त्रिगुणितरज्जुबोधो भवति, बैदिकेस्तु” उपास्मै गायता नरः” इत्यादीनां 
बहिष्पवमानात्मकस्तोत्रनिष्पादनक्षमाणाम्‌ ऋकत्रयात्मकेषु त्रिषु सूक्तेष्वव- 
स्थितानामृचां नवकं त्रिवदूबहिष्पवमानमित्यत्र त्रिवृत्‌शब्देन बोध्यत इति 
वाक्यशेषान्निर्णीयते। अत्र त्रिवृद्बहिष्पवमानमित्युक्ता “उपा स्मे गायता 
नरः इत्यादीनां स्तोत्रसाधनीभूतानामृचां श्रवणात्‌ “नवभिः स्तुवन्ती” इति 
शाखान्तरे प्रत्यक्षं श्रूयते इति हेतोः त्रिवृच्छब्द: ऋचां नवकं बोधयतीति 
ज्ञायते। एवं लोके चरुशब्दः स्थालीवाचकः प्रसिद्धः, यथा चरुमग्नावधिश्रित्य 
तण्डुलानवपति” “चरुर्भिन्न” इति प्रयुज्यते। वेदे तु “ आदित्यः पयसि 
चरुः प्रायणीयः” इति विधाय “ आज्यस्येनं चरुमभिरापूर्यं चतुर आज्यभागान्य- 
जति। पथ्यां स्वस्तिं पुरस्तादग्निं दक्षिणतः सोमं पश्चात्सवितारमुत्तरतो 
मध्येऽदितिमोदनेन ' इति वाक्यशेषे अदितिदेवताकमोदनमिति श्रवणात्‌ उपक्रमे 
विधावपि चरुशन्द ओदनपर इति निर्णीयते। 
` एवमाश्ववालशब्दः लोकेऽश्वस्य बाल इति व्युत्पत्त्याश्वपुच्छकेश- 
सङघाते प्रयुज्यते। वेदे तु “ आश्ववालः प्रस्तरः” इति श्रावयित्वा “ यज्ञो 
वै देवेभ्योऽश्वोभूत्वापाक्रामत्‌। सोऽपः प्राविशत्‌, स वालधौ गृहीतः। स 

वालान्मुक्त्वा विवेश।ते वाला: काशा अभवन्‌” इति श्रूयते। अतः 
विध्यर्थचादयोरेकवाक्यतया काशवाचकत्वमश्ववालस्य ज्ञायते। एवम्‌ ऐक्षवी 
विधृती” इत्यत्र पेक्षवी शब्द इक्षुसम्बन्धादिक्ष्ववयवपत्रादिवाचकः 
शाब्दिकव्युत्पत्त्या ज्ञायते वाक्यशेषात्तु काशपर इति वासिक समुदाहृतम्‌ 
एवमेव “ब्रह्मणस्तोमः” इत्यत्र स्तोमशब्दः समूहार्थको लोके प्रसिद्ध, वेदे 
तु “पञ्चदशः स्तोमो भवति” इति वाक्यशेषात्‌ स्तोत्रीयसङख्यापरत्वं 
निश्चीयते। अत्र सर्वत्र लोकवेदयोः शब्दार्थयोः विप्रतिपत्तेः समेषां विप्रतिपन्नानां 
शब्दानामुभयार्थत्वं स्वीकृत्योवतस्थलेषु विकल्प एवाश्रयणीय उत वाक्यशोषा- 
न्निर्णतिनेवार्थेन 'लोकप्रसिद्धार्थस्य बाध इति सन्देहः। पूर्वत्र बाधानाधविचारस्य 
बलाबलविचारस्य च प्रवृत्तत्वादत्रापि तद्विशेषः विचार्यत इति सङ्गतिः। एवं 
सन्देहे पूर्वपक्षः वेदैकगम्ये धर्माधर्मबिचारे वेदो यद्वदति तदेवं प्रमाणम्‌, 
शब्दार्थविचारस्तु लोकवेदसाधारण इति तद्विषये न वेदो लोकादतिरिच्यते। 
यतः “अर्थे श्रृत्यैकगम्ये हि श्रुतिमेवाद्रियामहे। मानान्तरावगम्ये तु 
तद्वशात्तक््यवस्थितिः।।' इति स्थितिः। शब्दानामर्थनिश्चयेऽर्थात्‌ शविततग्रहे 
व्याकरणदीनां प्रामाण्यं सर्वे: स्वीक्रियत एव, तन्मध्ये वाक्यशेषोऽपि प्रमाणम्‌ 
व्यवहारोऽपि प्रमाणम्‌, व्याकरणमपि प्रमाणमिति सम्मतमेव। उक्तञ्चा- 
भियुक्ते:-“ शक्तिग्रहं व्याकरणोपमानकोशाप्तवाक्याद्‌ व्यवहारतश्च। वाक्यस्य 
शेषाद्रिवृतेर्वदन्ति सान्निध्यतः सिद्धपदस्य वृद्धाः।” इति व्यवहारपदेनात्र 
'लोकवेदसाधारणो व्यवहारो गह्यते। अतः शब्दार्थनिर्णये लोकवेदयोर्विशेषाभावात्‌ 
तुल्यबलयोर्विरोधे विकल्प इति न्यायेन त्रिवृदादिशब्दानामगत्योभयार्थत्वमिति 
पूर्वपक्षः। न चानेकत्रैकस्य शक्तिकल्पनागौरवात्‌ एकत्रैव शक्तिः, 
अर्थान्तरबोधस्तु लक्षणयेति स्वीकार्यमिति वाच्यम्‌, विनिगमनायां प्रमाणाभावात्‌ 
वेदप्रसिद्धिरिव बलीयसी लोकप्रसिद्धिरेव बलीयसीति वा निश्चये 
विशेषाभावस्योक्तत्वात्‌। किञ्च यत्रार्थयोः सादुश्यं तत्र एकत्रैव शब्दस्य 
शवितिरन्य तु सादृश्येन प्रयोग इति वक्तुं शक्यते, अत्र त्वर्थद्ठयस्याप्यत्यन्त- 
वैलक्षण्येन सादुश्याभावात्तथा नोपपद्यते। अत: अनन्यथसिद्भप्रमाणद्ठयबलेनो- 
भयोरपि वाच्यत्वावगमात्‌ तुल्यबलत्वेन विकल्प एव युक्तः। एवञ्च 
त्रिवृदूबहिष्पवमानम्‌” इत्यत्रेका ऋक त्रिगुणितेत्येकः तृचः कर्तव्यो 
लोकप्रसिद्धिग्रहणे स्तोत्रगतमृङ्नवक' ग्राह्यं वेदप्रसिद्धिग्रहणे इति यथेष्टं 

विकल्पः, एवं चर्वादिशब्देष्वपीति युक्तमिति पूर्वपक्षे प्राप्ते सिद्धान्तः 
प्रतिपाद्यते “त्रिवृद्‌ ्रहिष्पवमानम्‌” “ आदित्यः प्रायणीयः पयसि चरु 

इत्यादिवैदिकप्रयोगेषु त्रिवृदादिशन्दानां वेदप्रसिद्भ्यैवार्थः निर्णयः, न तु 
लोकप्रसिद्धया अन्यथा वाक्यशेषस्य वैय्यर्थ्यापत्तिः। वेदे “ त्रिवृदूबहिष्पवमानम्‌ 
इत्युक्त्वा “उपास्मे गायता नर:” इति नवर्चानुक्रमणं प्रत्यक्षम्‌। यद्यत्र 
त्रिवृत्‌ शब्दस्य लोकिकोऽर्थ आश्रीयेत तर्हि विधिस्तुत्योर्भिन्नविषयत्वेन 
विध्यविषये स्तुत्यानर्थक्यं प्रसज्येत। अतः अत्र स्तुत्यानर्थक्यपरिहाराय 
वेदिक एवार्थः स्वीकार्यः यद्यप्यत्र साक्षात्स्तुतिर्नास्ति अपि तु ` उपास्म 
गायता नर: “इति नवर्चानुक्रमणमेव दृश्यते तथापि नवर्चानुक्रमणस्य 
“नवभिः स्तुवन्ति” इत्यस्य च तद्विधिमात्रार्थत्वे विध्युद्देशे त्रिवृच्छन्दोऽनुपपन्नः 
स्यादिति तदानुगुण्येनेच त्रिवृच्छन्दार्थो वर्णनीयः,अन्यथा त्रिवृच्छन्दस्य 
लोकप्रसिद्धर्थग्रहणे त्रिवृच्छन्देन ऋकत्रय्रिधिः वाक्यशेषे तु नवर्चानुक्रमणम्‌, 
नवर्चविधिर्वा शाखान्तरे “नवभिः स्तुवन्ती ति वाक्येन बोध्यते इति परस्परं 
विरोध: स्यात्‌। अतः त्रिवृच्छब्दस्यार्थः वाक्यशेषानुरोधेन स्तोत्रीयमृङ्नवकमेव 
युक्तम्‌। न च प्रमाणाध्यायेऽत्र चतुर्थपादेऽन्तिमेऽधिकरणे “सन्दिग्धे तु 
वाक्यशेषात्‌ “इति वाक्यशेषस्य प्रामाण्यं प्रतिपादयिष्यते एवेति तेनेव 
गतार्थमिदमधिकरणमिति वाच्यम्‌ वाक्यशेषाधिकरणे हि “ अक्ताः शकरा 
उपदधाती” त्यत्र विध्युद्देशस्य द्रव्यद्रवमात्रसाध्यत्वात्‌ “तेजो वै घृतम्‌” 
इति वाक्यशेषात्‌ पूर्वमेव सन्देहः, तन्निवारणार्थं वाक्यशेषस्य प्रामाण्यं 
प्रतिपाद्यते, पकृते तु लोके त्रिवृच्छन्दस्य त्रेगुण्यवाचकत्वं प्रसिद्धमिति 
प्रबलविपरीतनिश्चयनिवर्तकत्वं न सम्भवतीत्यभ्यधिकाशङ्कानिवारणार्थ 
प्रवृत्तमिदमधिकरणम्‌। एवञ्च वाक्यशेषाधिकरणे सन्दिग्धार्धस्य निर्णयो 
वाक्यशेषाद्भवतीति प्रतिपादितम्‌, अत्र तु वाक्यशेषात्प्रागर्थान्तरमेव गृहीतं 
वाक्यशेषेण बाध्यते न तु प्रथमं सन्दिग्धं तेन निर्णीयते इति अधिकरणयोभेदः 
स्फुटः। ननु दशमे षष्ठपादे सप्तमेऽधिकरणे “ त्रिवृदग्निष्टुदग्निष्टोमः” 
इत्यत्र त्रिवृच्छब्दः स्तोत्रीयनवकमेव बोधक इति वक्ष्यत एव, अत: 
तेनेवेदमधिकरणं गतार्थमिति वाच्यम्‌, उच्यते त्रिवृच्छन्दस्य वाक्यशेषबलात्‌ 
स्तोत्रीयनवके रूढाविह निश्‍चितायां त्रिवृदग्निष्टोम इत्यादावसत्यपि वाक्यशेषे 
रूढिवशात्स्तोत्रीयनवकमेव ग्राह्यमित्येतदधिकरणप्रयोजनं तत्र वक्ष्यत इति 

न पुनरुक्तिः। एवञ्चात्र न वाक्यशेषाधिकरणन्यायवद्‌ वाक्यशेषान्त 
विशेषतात्पर्यमात्र निश्चयः किन्तु त्रिवृच्छब्दस्य स्तोत्रीयनवकलक्षणेऽर्थे 
शक्तिरेव वाक्यशेषानुगुण्येन कल्प्यते। कल्पितायां च तस्यां वाक्यशेषाभाव- 
स्थलेऽपि तस्या अनपायात्‌ स्तोत्रीयनवके च शवतेरविशेषात्‌ त्रिवृदग्निष्टुदग्नि- 
ष्टोम इत्यत्र त्रिवृच्छब्द: स्तोत्रीयनवकपर एव इति निर्णयार्थ दाशमिकन्यायः 
प्रवृत्त इति न्यायत्रयमसङ्कीर्णम्‌। 


एवं चरुशब्दोऽपि “ आदित्यः पयसि चरु: प्रायणीयः” इति 
विधायः “ आदितिमोदनेने” ति पश्चादनुवाददर्शनाद्‌ वाक्यशेषनुगुण्येनोदनवाचक 


इति निश्चीयते। एवमनेकार्थत्वमन्याय्यमिति न्यायेन चरुशब्दस्य ओदन . 


एव शक्तिः स्वीक्रियते, अन्यत्र च चरुशब्दप्रयोगः उपचारादिति सिद्धयति। 
याज्ञिकाश्च “ अनवस्त्रावितान्तरुष्मपक्कोदने चरुशन्दमुपचरन्ति। अतः 
अस्मिन्नधिकरणे चरुशब्दस्य शक्तिरोदन एवेति निश्चिते दशमप्रथमे 
दशमेऽधिकरणे “ तथा च लिङ्गदर्शनम्‌” इत्यत्र “सौर्यं चरुं निर्वपेदि-“ति 
वाक्ये वाक्यशेषाभावात्‌ कथं चरुशब्दार्थनिर्णय इतिशङ्कासमाधानम्‌ 
अत्रत्यवाक्यशेषस्य लिङ्गत्वेनोदाहृत्य कृतम्‌। तथाहि आदित्यः पयसि 
प्रायणीयश्चरु:” इत्यत्रैकत्रानुवादबलाच्चरुशब्दस्योदनपरत्वे निश्चिते सति 
सर्वत्राप्योदनपरत्वस्येवाश्रयितुमुचितत्वात्‌ अन्यथानेकार्थत्वापत्तेः सौर्यञ्चरु- 
मित्यत्रापि चरुशब्दस्योदनपरत्वमेव युक्तम्‌। ननु “चरु भुङ्क्ते इत्यादो 
चरुशब्दं स्थालीपक्व एवोदने प्रयुञ्जते, न तु शरावकटाहादिपक्केऽपि, 
एवञ्चोदनस्य वाच्यत्वं वदद्भिरपि स्थाल्या विशेषणत्वमभ्युपेयम्‌ ततश्च 
नाग्रहीतविशेषणा बुद्धिः विशेष्य मुपसङक्रामति” इति न्यायेन स्थाल्येव 
चारुशब्दवाच्या, ओदने तु क्रचिल्लक्षणयेति युक्तमिति चेद्‌ उच्यते 
स्थालीपक्वेऽपि अनवस्रवितान्तरुष्मविशदपाकसिद्ध एवोदने चरुशब्दं प्रयुञ्जते, 
न त्वनेवंविधे, अतः स्थालीमन्तरेण च स पाको न निर्वर्तते इति कृत्वा 
स्थाल्यादरः। ततश्च कटाहादिपक्क ओदने चरु शब्दव्यवहाराभावस्य 
पाकविशेषाभावेनान्यथासिद्धत्वात्तदनुसारेण स्थाल्या विशेषणत्वम्‌। अतः 
“ नागृहीतविशेषणे- ” ति न्यायस्याप्रसक्तेः चरुशब्दः स्थालीवाचको नास्त्यपि 

तृतीय: पाद: 87 
` तु शुद्धस्योदनस्येव वाचकः इत्येव युक्तम्‌। एवमेवाश्ववालशब्दः काशवाचकः 
“यज्ञो वै देवेभ्योऽश्वो भूत्वापाक्रामत्सोऽपः प्रविशत्‌ स वालधौ गृहीतः, स 
वालान्मुक्त्वा विवेश ह। ते वाला: काशतां प्राप्ताः इति वाक्यशेषान्तिर्णीयते 
तेन च “ अश्ववालः प्रस्तर” इत्यत्र काशमयः प्रस्तरः कार्य इति निर्णीयते। 
एवं स्तोमशब्दस्यापि स्तोत्रीयासङ्ख्याकृतस्तुतिसङ्ख्यावाचित्चं “ त्रिवृदेव 
स्तोमः' “पञ्चदश स्तोमः” इति वैदिकसामानाधिकरण्यनिर्देशान्निश्चीयते। 
ब्राह्मणस्तोम वेश्यस्तोमः” इत्यादिलौकिकप्रयोगेषु समुदायबोधस्तु लक्षणयैवेति 
स्वीकारान्न दोषः। एवञ्च त्रिवृदादिशब्दानां लोके त्रिगुणितत्वाद्यर्थेषु रूढेः 
सत्वेऽपि तदर्थविषये सन्देहाभावेऽपि शास्त्रीयशब्दार्थनिर्णये वैदिकशन्दार्थनिर्णये 
वेदिकवाक्यशेषस्यैव प्राबल्यमिति वर्णकेऽत्र निर्णीयते इति युक्तम्‌। एवञ्च 
“ शास्त्रस्था वा तन्निमित्तत्वात्‌” इति सूत्रे शास्त्रशब्दस्यार्थभेदविवक्षया वर्णकत्रयं 
भट्टाचार्य: प्रदर्शितम्‌। तत्र प्रथमवर्णके शास्त्रशब्देन शास्त्रानुसारित्वादार्या 
विवक्षिता: मुक्तकानां नियमशून्यानां म्लेच्छानां व्यवहारापेक्षयाऽऽर्याणां 
शास्त्रानुवत्तिनां व्यवहारादेव शब्दानामर्थनिश्चयो युक्त इति निश्चीयते। 
द्वितीयवर्णके च शास्त्रशब्देन मन्वादिस्मृतय एव गृह्यन्तेऽनिबद्धाचारापेक्षया 
सुनिबद्धानां स्मृतिग्रन्थानामेव बलवत्त्वस्य युक्तत्वादिति निर्णीतम्‌। तृतीयवर्णके 
च शास्त्रशब्देन साक्षाद्वेद एव गृह्यते लोकिकव्यवहारापेक्षया वैदिकिवाक्यशेषस्यैव 
बलवत्त्वस्य युक्तत्वाल्लोकेऽन्यत्र शब्दानां शक्तिग्रहस्य सत्त्वेऽपि तद्वाधेन 
वेदे वाक्यशेषादेव शक्तिनिश्चयो युक्त इति निर्णीयते। एवञ्चात्र 
वर्णकान्तरानुधावने बीजमपि स्पष्टं भवति प्रथमवर्णके शास्त्रशन्दस्य गौणार्थत्वं 
स्वीकृतम्‌, मुख्ये सम्भवति गोणार्थग्रहो न युक्त इति न्यायेन द्वितीयवर्णके 
शास्त्रशन्दस्य गोणार्थं विहाय मुख्यार्थो गृह्यते, तत्रापि, स्मृतीनामपेक्षया 
शस्त्रशब्दस्य वेदवाचकत्वमेव युक्ततरमिति तृतीयवर्णके शास्त्रशब्देन वेद्‌ 
एव गृह्यते इति शास्त्रशब्दस्य वेदार्थत्वं स्वीकृत्यान्तिमं वर्णकं प्रवृत्तम्‌। 
तदुक्तं वार्तिक न चात्र ''सन्दिग्धेषु वाक्यशेषात्‌” इत्येतेन तुल्यार्थत्वम्‌ 
प्रतिपत्तिद्वयस्याप्यसन्दिग्धत्वात्‌। लौकिकी प्रतिपत्तिर्हि स्वार्थे निःसंशया 
स्थिता। वैदिक्यपि तथा स्वार्थे बाधतेऽतो विपर्ययात्‌। तस्मात्‌ शास्त्रस्थितैवैका 
प्रतिपत्तिर्बलीयसी। न समा मुक्तकाचारेर्विप्रकृष्टैः ससङ्करैः।। इति।। 

एवमाचार्ये: भाष्यकारीयमेक वर्णकम्‌, वार्सिककाराणां वर्णकत्रय- 
मित्याहत्य चतुर्भिर्वर्णकेरिदं यववराहाधिकरणं व्याख्यातम्‌ 


सम्प्रति पष्ठाधिकरणं निरूप्यते 


जेमिनीयन्यायमाला 
कल्प्यः पिकादिशब्दार्थो ग्राह्यो वा म्लेच्छरुढितः। 
कल्प्यः ह्यार्येष्वसिद्धत्वादनार्याणामनादरात्‌॥20॥ 


ग्राह्या म्लेच्छप्रसिद्धिस्तु विरोधादर्शने सति। 
पिकनेमादिशब्दानां कोकिलाद्यर्थता ततः:॥।21॥ 


प्रकाशिका 

पिकादिशब्दार्थः “पिकमालभते” “प्र नेमस्मिन्‌ ददृशे” “सते 
हिरण्यं निधाय इत्यादिश्रुतिवाक्येषु श्रुतानां पिकादिशन्दानामर्थः, कल्प्यः 
व्याकरणनियममाश्रित्य प्रकृतिप्रत्ययाभ्यां व्युत्पन्नः कश्चनार्थः कल्पितः 
स्वीकार्यः, म्लेच्छरूढितः =म्लेच्छानां व्यवहारे पिकशब्दार्थः कोकिले रूढः, 
नेमशब्दश्च अर्धवाचकत्वेन रूढः शतच्छिद्रदारुमये पात्रे रुढश्च सतशब्द:, 
ग्राह्यः = म्लेच्छव्यवहार उक्तशब्दानां यथार्थः स्वीक्रियते तथेवोकतवेदवाक्येष्वपि 
तेषामर्था: स्वीकार्या वेति संशये, ह्यार्येष्वसिद्धत्वाद्‌ = उक्तशन्दनामार्य- 
व्यवाहारेऽ श्रुतत्वाद्‌, अनार्याणामनादरात्‌= पूर्वस्मिन्नधिकरणे “ शास्त्रस्था वा 
तन्निमित्तत्वान्‌” इति वेदिकशब्दार्थनिर्णय वैदिकानामेव व्यवहारस्य 
बलवत्त्वप्रतिपादनेन म्लेच्छव्यवहारस्य दुर्बलत्वप्रतिपादनेनानाद्रस्य दर्शनात्‌ 
कल्प्यः धातुप्रत्ययादिकल्पनयार्थो निर्णेय इति पूर्वपक्षे प्राप्ते-विरोधादर्शने 
सति = म्लेच्छव्यवहारेषु उक्तशब्दानां येऽर्था प्रसिद्धास्तेषामार्यव्यवहारेषु 
विरोधाभावान्‌ म्लेच्छप्रसिद्धिस्तु ग्राह्या = यंथाम्लेच्छव्यवहारस्तथेव पूर्वोक्तश्रुति- 
वाक्येष्वप्युक्तशब्दानामर्थों निर्णयः, ततः पिकनेमादिशब्दानां कोकिलाद्यर्थता 
युक्तेति सिद्धान्तः। 


अय भावः-पूर्वाधिकरणे हि आर्यम्लेच्छप्रसिद्धयो विरोधे 
म्लेच्छप्रसिद्धेरप्रामाण्यमुक्तमिदानीमसति विरोधे म्लेच्छप्रसिद्धेः प्रामाण्यं 
सम्भवति न वेति विचार्यते। पूर्वत्र शिष्टाकोपाधिकरणे शिष्टाचाराणां 

प्रामाण्यमुक्तम्‌, तेनैवाशिष्टानामाचाराणामप्रामाण्यमुक्तप्रायम्‌ शब्दार्थव्यवहारे 
चार्यम्लेच्छयोर्विरोधे आर्याणामेव प्रामाण्यं यववराहाधिकरणे निर्णीतम्‌। अत्र 
पिकनेमसततामरसादिशब्दानामार्यव्यवहारे$ श्रुतानां वेदवाक्येषु स्थितानामर्थनिर्णय: 
कथं कार्यम्‌ इति जिज्ञासायां निगमनिरुक्तव्याकरणवशेन धातुतोऽर्थः 
कल्पयितव्यः उत तेषां यत्र पिककोकिलार्धपद्याद्यर्थेषु क्रमश उक्तशब्दान्‌ 
म्लेच्छा अशिष्टा: प्रयुञ्जते, त एव तेषामर्था इति वैदिककर्मसु ग्राह्या इति 
विशये प्राप्ते व्याकरणस्य प्रामाण्यस्यार्थवत्तायाश्चाग्रे प्रतिपादयिष्यमाण- 
त्वादत्रार्धजरतीयन्यायस्य कल्पनापेक्षया एकत्र शब्दार्थव्यवहारे म्लेच्छानां 
प्रामाण्ये निषिद्धे सर्वत्रापि आर्यव्यवहारविरोधाभावेऽपि अप्रामाण्यं युक्तम्‌, 
अतः निगमनिरुक्तिव्याकरणवशेनेच धातुतोऽर्थः कल्पनीय इति पूर्वपक्षः। 
सिद्धान्तस्तु शब्दार्थसम्बन्धस्य नित्यत्वस्योपत्तिकाधिकरणे साधितत्वात्‌, 
उक्ता: शब्दाः नित्यवेदे श्रुता इति तेषमर्थानामपि नित्यत्वात्‌ क्रचिदर्थेषु 
तेषां शक्ति: स्वीकार्या एव। न च निरुक्तनिगमव्याकरणादिवशेन 
प्रकृतिप्रत्ययादिकल्पनया धातुतोऽर्थकल्पनोचिता, प्रकृतिप्रत्ययादिकल्पनाया 
बहुप्रकारत्वसम्भवेन ततो नियतस्य कस्यचिदर्थ- स्यालाभात्‌।” सृण्येव 
जर्भरी” इत्यादी त्वगत्या व्याकरणादीनां शरणम्‌। पिकादिशब्दानां विषये तु 
म्लेच्छव्यवहारे उक्तशब्दानामर्थाः प्रसिद्धा इति निगमनिरुक्तव्याकरणादिभिर- 
- व्यवस्थितार्थकल्पना नोचिता। यत्र म्लेच्छव्यवहारादपि शब्दार्थो नावगतस्तत्र 
व्याकरणादीनामर्थवत्ता युक्तेव। शब्दान्तरेषु म्लेच्छव्यवहारस्य वाचकत्व- 
निर्णयेऽसमर्थस्यापि “पिकमालभेत” “सोमापोष्णं चरु। निर्वपेन्नेमपिष्ट 
पशुकाम'' इत्यादिवैदिकचोदनासु पिकादिशब्दानां प्रयुक्तत्वेनाविभक्तिक- 
प्रयोगादपि प्रातिपदिकमात्रस्याविप्लुतिनिश्चयान्तित्यवे प्रयुक्तत्वेन 
जात्यादिरूपनित्यार्थवाचकत्वकल्पनावश्यंभावे सति आर्यव्यवहारेषूक्तशन्दानाम- 
श्रुतत्वान्मुख्यार्थान्तराप्रसिद्धया तत्सदृशे कोकिलादौ गौणत्वायोगात्‌ 
स्वसमानार्थकको किलादिशन्दसादुश्याच्च गाव्यादिशब्दवत्तन्मूलकस्य 
शक्तिभ्रमस्याप्यसम्भवेनार्थस्याप्यविप्लुतिनिश्चद्‌ वाचाकत्वनिर्णये सामर्थ्य 
युक्तमेव। अतः म्लेच्छव्यवहारस्यापि आर्यव्यवहारविरोधाभावे प्रामाण्यं 
युक्तमेव। तथा च म्लेच्छव्यवहारादेवात्र सन्धिग्धशब्दानामर्थनिर्णयः कार्य 


“NR 

इति सिद्धान्तः। तदुक्तं भाष्ये-“ चोदितमशिष्टेरपि शिष्टानवगतं यत्‌ 
प्रमाणेनाविरुद्धम्‌ तदवगम्यमान न न्याय्यं वक्तुम्‌।” इति। एवञ्च यथा वेदे 
पश्ववयवाः लोमादयो विहिताः वैदिकेर्न ज्ञाताः, म्लेच्छाश्च नित्यं 
प्राणिवधादिकर्मस्वभियुक्ताः, तेभ्य एव ज्ञात्वा विनियुज्यते। निषादेष्ट्यामपि 
कूटं दक्षिणेति विहितम्‌, तत्र य एवैतेन व्यवहरन्ति तेभ्य एवार्थतत्त्वं ज्ञात्वा 
दक्षिणात्वेन द्र्व्यान्तरमिश्रितं हिरण्यं विनियुज्यते, तथा प्रकृते 
पिकनेमतामरसादिशब्दानामर्थनिश्चयो म्लेच्छव्यवहारादेव युक्‍त इति सिद्धान्तः। 
एवञ्च शिष्टाकोपाधिकरणे प्रमाणबलाबलात्‌ प्रमेयबलाबलं ज्याय इति 
न्यायेनाचमनस्मृत्या श्रोतस्यापि क्रमस्य बाधो युवत इति निर्णीतमिह तु 
आश्रयबलाबलात्स्वरूपबलाबलं ज्याय इति न्यायेनासति विरोधे 
म्लेच्छव्यबहारादपि शक्तिनिर्णयो युक्त इति निर्णीयते। काल्पनिक्याः प्रसिद्धेश्च 


या क्लृप्ता बलीयसी इति न्यायेन निगमनिरुक्तव्याकरणैरर्थकल्पनापेक्षया 


म्लेच्छव्यवहारादपि क्लुप्तार्थः स्वीकार्यः स्वरूपतः प्राबल्यादित्यपि न्यायोऽत्र 
सिद्भयति। एवञ्चाधिकरणाभ्यां ययोर्बाध्यबाधकभावो विचार्यते तत्स्वरूपगतं 
बलाबलं तत्सम्बन्ध्यन्यगतबलाबलापेक्षया ज्यायः, स्वरूपापेक्षयान्यस्य 
बहिरङ्गत्वादित्येव सिद्धं न्यायशरीरम्‌, तच्चान्यत्‌ क्कचित्‌ प्रमाणम्‌ 
शिष्टाकोपाधिकरणे विचारितम्‌ क्कचिदाश्रयोऽत्र विचार्य निर्णीयते इति 
अधिकरणयोभेंदोऽपि स्फुटो भाष्यकारमते। वार्ततिककारमते तु प्रमेयबलाबल- 
ज्यायस्त्वस्य पूर्वमनिरूपितत्वादत्रेव आश्रयगतबलाबलापेक्षया प्रमेयबलाबलस्य 
स्वरूपगतत्वेनान्तरङ्ग त्वाज्ज्यायस्त्वमुच्यते। 


गुरुमतेनेदमधिकरणं निरूप्यते- 


जैमिनीयन्यायमाला 
अर्थाबोधादप्रमाणं पिकालम्भनचोदना। 
मैवं म्लेच्छप्रसिद्धयापि तद्‌बोधादविरुन्द्या॥22॥ 


प्रकाशिका 
पिकालम्भनचोदना = “ पिकमालभेत ” इति विधिवाक्यमप्रमाणमर्था- 
बोधाद्‌ = आर्यव्यवहारेष्वप्रसिद्धतयार्थनिश्चयाभावादिति पूर्वपक्षे प्राप्ते मैवं 
एवं न युक्त्म्‌ इति सिद्धान्तः, अविरुद्धया म्लेच्छप्रसिद्धयापि तद्बोधाद्‌ = 

आर्यव्यवहारेण सह चिरोधेऽसति म्लेच्छव्यवहारे पिकादिशाब्दार्ी 
प्रसिद्धेस्सत्वात्तत एवार्थनिश्चयो युक्त इति हेतु: अयमाशयः- पूर्वाधिकरण 
यववराहादिशन्दानां चेदोपबृ हितादार्यव्यवहारादर्थावधारणं निर्णीतम्‌ 
तनानार्यव्यवहारो गौण: नार्थनिश्चायकः इति सिद्धम्‌, अतः यत्र पिकादिशब्दैषु 
आर्याणं प्रयोग एव नास्ति, म्लेच्छानामेब पिकादिशब्दानां कोकिलाद्यर्थेषु 
प्रयोगो दृश्यते, तत्पदवतीषु चोदनासु अबोधलक्षणमप्रामाण्यमिति पूर्वपक्षे 
प्राप्ते सिद्धन्तो निरूप्यते-यवादिशन्दानां म्लेच्छप्रयोगादर्थनिश्चये आर्यप्रयोगेण 
बाध इति वेदोपबृंहितादार्यव्यवहारादेवार्थनिश्चयः कार्य इति पूर्वत्र निर्णीतम्‌। 
अत्र तु पिकादिशब्दानामार्यव्यवहारेऽदर्शनात्‌ बाधाभावान्‌ म्लेच्छव्यवहारा- 
देवार्थाध्यवसायसम्भवादज्ञातार्थबोधकत्वेन पिकादिपदघटितचोदनानां प्रामाण्यं 
सङ्गच्छात एव। न च निगमादिवशेनेव पिकादिशब्दानामर्थाहनसम्भवात्‌ 
निगमादीनाञ्च वेदाङ्गत्वात्‌ पूर्वाधिकरणन्याय एवात्रादरणीय इति वाच्यम्‌, . 
निगमादिनानेकार्थोहनसम्भवात्‌ तात्पर्यानवधारणान्नार्थनिश्चयः सम्भवति, अथापि 
कथञ्चिद्रध्यवसायस्यसम्भवः तथापि तस्य मूलापेक्षत्वमावश्यकमिति तदपेक्षायां 
दृष्टस्यार्थाभिधानसमर्थस्य म्लेच्छप्रयोगस्यैवानुसरणमुचितम्‌ न पुनः तदतिक्रमेणा- 
दृष्ट प्रयोगान्तरं कल्पयितुं युक्तम्‌ तदनु तदुचितप्रकृतिप्रत्ययकल्पनोचिता। 
यत्र तु “सृण्येव जर्भरी तुर्फरीत, नैताशेव तुफरी पर्फरीका। उदन्यजेव 
जेमना मदेरू ता मे जराय्यजरं मरायु।।” इति संहितायां भूतांशकाश्यपदुष्टे 
ऋडङमन्त्रे जर्भरीतुर्फर्यादिशब्दाः न कुत्रापि लोकिकप्रयोगेऽ श्रुता:श्रूयन्ते तद्विषये 
निगमादिनेवार्थकल्पनेति युक्तमर्थवत्त्वं तेषाम्‌। एवञ्चानार्यव्यवहारादेव 
पिकाद्यर्थाध्यवसायात्पिकमालभेतेत्यादिचोदनानामज्ञातार्थबोधकत्वेन प्रामाण्यं 
सिद्धयति। | 


सप्तमाधिकरणं निरूप्यते- 

अपौरुषेयाः कल्पाद्या: कृत्रिमा वा न कृत्रिमाः। 
श्रुतिस्पृत्योर्धर्मबुद्धेः स्वतो मात्तं यत: समम्‌॥23॥ 


पुंनामोक्तेः पौरुषेयाः काठकाद्यसमत्वतः। 
तत्रोपलेभिरे केच्दापस्तम्बादिकर्त्तृताम्‌॥24॥ 

प्रकाशिका 

कल्पाद्या:- निगमनिरुक्तषङङ्गग्रन्था: मन्वादिस्मृतयश्च अपोरुषेयाः 
कृत्रिमा वेति सन्देहे न कृतिमा:-केनचित्कृता अर्थात्‌ पौरुषेया न सन्तीति 
पूर्वपक्षः। यतः धर्मबुद्धे: धर्मावबोधस्य कृते, श्रुतिस्मृत्योः = वेदस्य 
निगमादीनाञ्च समम्‌ = समानरूपेण मात्वं= प्रामाण्यं स्वत एव, इति 
पूर्वपक्षे प्राप्ते पोरुपेयाः पुंनामोक्ते: = तत्तत्पुरुषकृतत्वेन प्रसिद्धेः निगमादिग्रन्थाः 
पौरुषेया एवेतिसिद्धान्तः। काठकाद्यसमत्वतः= काठकशाखा, शाकलशाखा 
इत्येबमपौरुषेत्वेन निर्णीते वेदऽपि श्रूयते कल्पसूत्रेष्वपि श्रूयते, अतः 
उभयोः सममपोरुपेयत्वं युक्तमिति शङ्कायामुच्यते,वेदे तु प्रवचनं कठादिमहर्षीणां 
निमित्तीकृत्य तत्तच्छाखाभेदानां प्रवृत्तिर्युक्ता, कल्पसूत्रेषु तु तथा वक्तुं न 
शक्यते, यतस्तत्र केचिदापस्तम्बादिकर्त्ततामुपलेभिरे = केचन स्मृतिकारा 
“ एवापस्तम्बेनोक्तम्‌ , एवं बोधायनेनोक्तम्‌” इति तेषां कल्पसूत्राणा एते एते 
कर्तार इति स्मरन्ति, अतः कल्पादिग्रन्थानां पौरुषेयत्वमेव युक्तमिति 
सिद्धान्तः। 


| अयमाशयः-अत्र भाष्ये “इह कल्पसूत्राण्युदाहरणम्‌” इत्यारभ्य” 
तेन श्रुतिविरुद्धवचनान्न सत्यवाचः, तस्मादप्रमाणम्‌” इत्यन्तं वाक्यनिवहेः 
वेदविरुद्धकल्पसूत्रबचनानामप्रामाण्यं कण्ठतः प्रतिपादितमिति प्रतीयते, एतच्च 
स्मृत्यधिकरणविरोधाधिकरणाभ्यां गतार्थम्‌। अतः वार्तिककारेः कल्पादीनां 
स्वतः प्रामाण्यमुत वेदमूलतयेति विचारपरतयेदमधिकरणं व्याख्यातम्‌। अतः 
अत्र चतुर्धा विप्रतिपत्तयः-कल्पसूत्राणां स्वतः प्रामाण्यमस्ति न वा? 
मन्वादिवचनानां समेषां विद्यास्थानानामेव प्रामाण्यं स्वत उतापोरुषेय- 
वेदमूलतयेति। “ षडङ्गमेक ” इति वेदाङ्गानामपि वेदत्वस्मरणात्तेषामेव प्रामाण्यं 
स्वत उत वेदमूलतयेवेति। शाक्यादिग्रस्थानां श्रुमूलत्वाभावेऽपि वेदवत्स्वा- 
तन्त्र्येणेव प्रामाण्यमस्ति न वेति। पूर्वाधिकरणे पिकादिशब्दार्थनिर्णये 
म्लेच्छप्रसिद्धेः स्वातन्त्र्येण प्रामाण्यं साधितम्‌ अतः तन्न्यायेनामीषामपि 
स्वातन्त्र्येण प्रामाण्यमित्युत्थानात्सङ्गतिः। प्रथमं कल्पसूत्राणां स्वतः प्रामाण्यमस्ति 
न वेति विचार्यते। अत्र प्रयोगकल्पनात्कल्प इति व्युत्पत्त्या यागादीनां 
प्रयोगनिरूपणपरा बोधायनमशकादिप्रणीता ग्रन्थाः कल्पा इत्युच्यन्ते, 

प्रयोगसुचनात्‌ सूत्रमिति व्युत्पत्त्या संज्ञापरिभाषाभिः व्याख्यानापेक्षा 
आशवलायनकात्यायनादिभिः प्रणीता ग्रन्था उच्यन्ते। तदुक्तम्‌-“ 

यैः कर्मणामनुगम्यते। ते कल्पा लक्षणार्थनि सूत्राणीति प्रचक्षते। कल्पनाद्धि 
प्रयोगाणां कल्पोऽनुष्ठानसाधनम्‌॥। सूत्रन्तु सूचनात्तेषा स्वयं कल्प्यप्रयोजकम्‌। 
कल्पा: पठितसिद्धा हि प्रयोगाणां प्रतिक्रतु। बोधायनीयवाराहमाशकादिप्रबन्धवत्‌। 
स्वसज्ञापरिभाषाभिर्यदुत्सर्गापवादनम्‌।। हेतुदृष्टान्तवत्सूत्रं तल्लक्ष्यव्यापि लक्षणम्‌। 
आश्‍वलायनक' सूत्रं वेजवापिकृतन्तथा। द्राह्यायणीयलाटीयकात्यायनकृतानि 
च।। इति मन्वादिस्मृतिग्रन्थेभ्य एतेषां ग्रन्थानामयं विशेषः अत्र ग्रन्थेषु 
सकलजनप्रत्यक्षवेदवाक्यविषयभूता एवार्थाः प्रायेण दृश्यन्ते न तु 
स्मृतिग्रन्थेष्विवान्तर्हितविप्रकीर्णानुमेयप्रायश्रुतिमूला विषया दृश्यन्ते। तद्यथा | 
“प्राचीनवंशं करोति” इदं वाक्यमध्यापकपरम्परया वेदे प्रत्यक्षमेव 
कल्पसूत्रग्रन्थेषूपलभ्यते। अतः स्मृतिग्रन्थेभ्यः कल्पसूत्रग्रन्थानां वैशिष्ट्यं 
स्पष्टम्‌। पूर्वत्र स्मृत्यधिकरणे स्मृतीनां वेदिकमन्वादिप्रणीतत्त्वेन 
प्रामाण्यमुपपादितम्‌, तत्र स्मृतीनां प्रामाण्ये वेदमूलत्वं हेतुत्वेन स्वीकृतम्‌, 
वेदोक्तार्थस्येव स्मृतो प्रतिपादितत्वेनाज्ञातार्थबो धकत्वाभावात्‌ कथं 
प्रामाण्यमित्याशङ्कायां पुनः नानाशाखागतविप्रकीर्णार्थसङक्षेपेणानधिगतार्थबोधक- 
त्वमवेय्यर्थ्यञ्चोक्ते। कल्पसूत्रेष्वेवं स्थितिर्नास्ति, कल्पसूत्रेषु प्रायः 
प्रत्यक्षवदवाक्यान्येब दृश्यन्ते, अतः वेदमूलत्वेन स्मृत्यधिकरणन्यायेन 
प्रामाण्यमत्र साधयितुं न शक्यतेऽज्ञातार्थबोधकत्चाभावात्‌। प्रामाण्यञ्चेतेषां 
सर्वेरपि वैदिके: स्वीकृतमेव। अतः शाखान्तरवदपौरुषेयत्वेनैव प्रामाण्यं 
वक्तव्यम्‌। न च कल्पसूत्राणां प्रामाण्यमपोरुषेयत्वेन चेत्‌ “ बोधायनीयम्‌” 
'' आपस्तम्बीयम्‌” इत्यादि- समाख्याविरोध इति वाच्यम्‌; “ आख्या प्रवचनाद्‌" 
इति न्यायेन प्रबचनातिशयात्‌ " काठकम्‌” शाकलम्‌” “ बाष्कलम्‌” 
“तेत्तिरीयम्‌” इति यथा वेदेषु शाखाभेदः प्रसिद्धस्तथेव काल्पसूत्रेष्वपीति 
वक्तुं शक्यत्वात्‌। अत एव कल्पसूत्राणां “ अहरहः स्वाध्यायमधीयीत” 
इत्युक्त्वा “ यदुचोऽधीते, यत्सामानि, यद्व्राह्मणानीतिहासान्‌ पुराणानि कल्पान्‌ ” 
इति तैत्तिरीयारण्यके नित्यब्रह्मयज्ञविधिविषयत्वेन श्रवणमपि उपपद्यतंन च 
प्रचाहिनित्यत्वकल्पनया तदुपपत्तिः तत्कल्पनस्य गोरवग्रस्तत्वेनाप्रामाणिकत्वात्‌। 

एवञ्च पौरुषेयत्वे कल्पसूत्राणामनित्यतया नित्यविधिविषयत्वं न घटत 
इत्यन्यथानुपपत्त्यापरुषेयत्वेन नित्यतया स्वतः प्रामाण्यं युक्तमिति पूर्वपक्षः। 
द्रितीयपूर्वपक्षस्तु वेदाङ्गानां तु कल्पसूत्रेभ्योऽपि विशेषः स्मर्यते, 
“ मन्त्रन्राह्मणयोवेदनामधेयम्‌ षङङ्गमेके” इति गौतमस्मृतौ वेदाङ्गानामपि 
वेदत्वोवतेः अङ्गिवदङ्कगस्यापि नित्यत्वस्यार्थज्ञानार्थमध्ययनं कार्यमिति 
बोधकेनाध्ययनविधिनेव सिद्धेश्च तेषां स्वतः प्रामाण्यमेव युक्तमिति न 
केवलं कल्पसुत्राणां षडङ्गमध्ये पठितानां स्वतः प्रामाण्यमपितु सर्वेषां 
वेदाङ्गानां शिक्षादीनामपि नित्यापोरुषेयतया स्वतः प्रामाण्यमिति। 


तृतीयपूर्वपक्षस्तु कल्पसूत्राणां सर्वत्र प्रत्यक्षपठितवेदार्थोपनिबन्धनेन 
वेदमूलत्वासम्भवेन शाखाभेदवद्वेदत्वेनेव प्रामाण्योपपादानं सर्वत्र न सङ्गच्छते; 
“ अङ्ग वा समभिव्याहारादि ' त्यादिकल्पसूत्रेषु प्रत्यक्षवेदेष्वश्रुतस्यापि स्मरणात्‌ 
वेदमूलत्वेनेव प्रामाण्यसम्भवात्‌। अतः “ अङ्गानि वेदाश्चत्वारो मीमांसान्याय- 
विस्तरः। धर्मशास्त्रं पुराणं च विद्या ह्येताश्चतुर्दश।” इत्यादौ श्रुतं सकलं 
विद्यास्थानमेवात्रोदाहरणम्‌। वेदिकेस्त्रैवर्णिकेः शिष्टेः समेषां विद्यास्थानानां 
प्रामाण्यमभ्युपेतमिति प्रामाण्य अवश्यं वक्तव्ये वेदमूलत्वेनोपपादने एतेषां 
कर्ता पुरुषः तस्य मूलप्रमाणं वेदः तस्य च नित्यत्वमिति त्रितयं कल्प्यम्‌, 
तद्वरमपौरुषेयत्वमेव नित्यत्वेन प्रामाण्योपपादनं युक्तं लाघवात्‌। यदि पुनः 
“ अङ्गानि वेदाश्चत्वार इत्यत्र वेदेभ्यः पृथक्तया विद्यास्थानान्तराणां ग्रहणात्कथं 
सर्वेषां वेदत्वमित्याशङ्क्यते चेत्‌ सर्वेषां वेदत्वेन प्रामाण्यमिति न कथ्यत 
अपितु वेदतुल्यतया पोरुषेयत्वेन निरस्तसकलपुंदूषणतया नित्यत्वेनेव 
प्रामाण्यमिति सर्वथा समेषां विद्यास्थानानां स्वतः प्रामाण्यमिति। 


चतुर्थपूर्वपक्षस्तु एवं पूर्वोक्तप्रकारेण प्रामाण्यं प्रति वेदमूलत्व- 
स्यानपेक्षत्वात्‌ शाक्यागमानामपि प्रामाण्यमपौरुषेयतया भवत्विति। यद्यपि 
चोदनासूत्र एव बोद्धागमानां प्रामाण्यं धर्मे निरस्तम्‌, तथापि तत्र 
पुरुषकृतत्वमभ्युपेत्येव तत्साधितम्‌, इह तु “वेदस्याध्ययनं सर्व 
गुर्वध्ययनपूर्वकम्‌। वेदाध्ययनसामान्यादधुनाध्ययनं यथा” इतिवद्‌ बोद्धाद्यध्ययनं 
. सर्व गुर्वध्ययनपूर्वकम्‌। बोद्धाध्ययनसामान्यादधुनाध्ययनं यथा।। इति 
अनादित्वमभ्युपगमेन निरस्तपुंदूषणतया स्वतः प्रामाण्यं सङ्गच्छते इति च 


| ही फि आनिजल्जिजिजिलिज त त त जा 


RT TTT TS 


तृतीयः पाद: 95 


चोदनासूत्रेण न विरोध: एवं चतुर्धा पूर्वपक्षेषु प्रप्तेषु क्रमशः समाधिरभिधीयते। 


कल्पसूत्राणां पडङ्गानां सकलविद्याप्रस्थानानां बौद्धागमानानां वा वेदवत्स्वतः ` `` 


प्रमाण्यं कथमपि न सङ्गच्छते इति। बौद्धागमानान्तु प्रामाण्यमेव न सङ्गच्छते 
स्वतःप्रामाण्यन्तु दूरापास्तम्‌। अतः पुर्व बौद्धागमानां निरस्तप्रमाणभावानां 
सम्भाविताक्षेपनिरासपूर्वकं पुनः प्रामाण्यं निराक्रियते-तदित्थम्‌ कथं बौद्धैः 
स्वतः प्रामाण्यं तेषामागमानां वक्तु शक्यत इति विचारणीयम्‌। 
अपौरुपेयत्वमात्रेणेव स्वतः प्रामाण्यं वक्तुं न युक्तम्‌। अपौरुषेयस्यापि 
क्षणिकस्य क्षणिकत्वादेव प्रामाण्यप्रयोजकत्वानुपपत्तेः। अतः यथास्माभिरुच्यते 
नित्यतया निरस्तसमस्तपुंदूषणतया स्वतः प्रामाण्यं वक्तव्यम्‌ तथासति यदेव 
भवतां गोत्रं तदेवास्तु ममापि च इति न्यायावतारप्रसङ्ग :। यथैव 
जामातृश्वशुरयोरेकगोत्रत्वे विवाहानुपपत्तिस्तथैव नित्यमपौरुषेयं धर्माधर्मयोः 
प्रमाणभूतं किमपि स्वीक्रियते चेत्‌ सर्व क्षाणिकमिति स्वकपोलकल्पितमतस्य 
तिलाञ्जलिः स्यात्‌। किञ्च दुढकर्तृस्मृतेस्तेषामपोरुषेयत्वं वक्तुमपि न 
शक्यते। बोद्धाद्यध्ययनं सर्वमित्यनुमाने च बौद्धपदेनैव बौद्धं बुद्धकृतमिति 
व्युत्पत्त्या बुद्धकर्तृकत्वावगमात्‌ तेषामपोरुषेयत्वं न सिद्धयति। किञ्च न 
वयं व्यसनितया वेदस्यापौरुषेयत्वं ब्रूमः किन्तु वेदस्वरूपादेवापोरुषेयत्वं 
सिद्धयतीति वदामः। यतः आकुमारीतः आहिमाचलं यावत्‌ नियतस्वरानु- 
पूर्वीक्रमवन्तो वर्णा वेदपदवाच्या वैदिकरवश्यस्मर्तव्यकर्तृस्मरणमन्तरा 
नित्यमधीयमाना दृश्यन्ते, नेवं कस्याप्यागमस्याध्ययनं दुश्यते स्मर्यते वा 
अतः वेदानामपोरुषेयत्वम्‌ तद्भिन्नानामागमानां तत्ततृकर्तृकृतत्वमिति निश्चप्रचम्‌। 
तदुक्तं भट्टाचार्यै :- “प्रपाठकचतु:णष्ठिनियतस्वरके : पदे :। 
लोकेष्वप्यश्रुतप्रायेऋग्वेदं क: करिष्यति। अग्निमीळे पुरोहितं यज्ञस्य 
देवमृत्विजम्‌। होतारं रत्नधातममित्येतन्नृवचः कथम्‌।। किमालोच्य क्क वा 
दृष्टा वाक्प्रतिचच्छन्दमीदुशम्‌। रचयेत्‌ पुरुषो वाक्यं किञ्चोदिश्य प्रयोजनम्‌।। 
अग्नेः पुरोहितत्वं च क्क दुष्टं केन कोीर्त्यते। ईळे शब्दप्रयोगश्च क्क 
दृष्टस्स्तोत्रगोचरः। देवत्वं चास्य यज्ञस्य विहितं क्कोपलक्षितम्‌। विधिनेव हि 
देवत्वं प्रतिकर्मावधार्यते। न जात्या देवतात्वं हि क्वचिदस्ति व्यवस्थितम्‌। 
होतृत्वमिपि यत्तस्य देवताह्वानहेतुकम्‌। रत्नधायितमत्वं च तन्नरेरज्ञायते कथम्‌। 
अविज्ञातगुणानाञ्च कल्पते स्तवनं न तु। स्वतन्त्रो वेद एवैतत्‌ केवलो 

बवतुमर्हति। " इति। एवञ्च वेदाध्येतारो5 ध्यापयितारश्च वैदिकपदवाक्यतदर्थ- 
रूपाण्यालोचयन्त: स्वसंवेद्यमेवापोरुषेयत्वमध्यवस्यन्ति। बौद्धागमानां 
स्वरूपस्येवमभावादेव तेषां पौरुषेयत्वे निश्‍चिते बोद्धादयध्ययनं सर्वमित्यनुमानं 
नाटकाध्ययनं सर्वे गुर्वध्ययनपूर्वकम्‌। नाटकाध्ययनसामान्यादधुनाध्ययनं यथे” 
ति वदाभाससमानमेवेति युक्तम्‌। यच्च बौद्धागमानामपि अपौरुषेयत्वेन 
प्रामाण्ये लाघवं प्रमाणत्वेनोपन्यस्तम्‌, तत्रोच्यते-लाघवतर्क : प्रमाणानामनुग्राहकः 
न तु स्वतः प्रमाणभूतः, प्रमाणेन सिद्धेऽर्थे तदनुग्राहकत्वेन तर्क उपयुज्यते,यथा 
न्यायनये क्षित्यङ्करादिक कर्तृजन्यं कार्यत्वादित्यनुमानेन सिद्ध ईश्वरे लाघवतकण 
तस्यैकत्वं सिद्धयति। एवञ्च लाघवं प्रमाणोपष्टम्भक्रमेव, न तु प्रमाणान्त- 
रोपमर्दने स्वतः प्रमाणम्‌। स्मर्तव्यास्मरणमेव दुश्यादर्शनवत्‌ कर्तुरभावस्य 
साधकम्‌ बौद्धागमानान्तु कर्तृस्मरणमेवापोरुषेयत्वस्य बाधकम्‌। वेदे तु पुनः 
स्मर्तव्यकर्तुरस्मरणमेवापोरेषेयत्वस्य साधकम्‌। अतः बोद्धागमानामपोरुषे- 
यत्वासम्भवात्‌ वेदमुलत्वस्य तेरेवानङ्गीकृतत्वात्‌ चोदनाधिकरणन्यायेन 
धर्मेऽप्रामाण्यं सिद्धयति। एवमेव कल्पानां षडङङ्गानां वेदेतरसकलविद्यास्थानानां 
च दृढकर्तृस्मृतेः पोरुषेयत्वमेव न त्वपोरुषेयत्वम्‌, तथापि स्मृत्यधिकरण- 
न्यायेन वेदमूलतया धर्मे प्रामाण्यं युज्यते। यदुक्तं कल्पानां पौरुषेयत्वे 
नित्यब्रह्मयज्ञविधिविषयत्वानुपपत्तिरिति तत्रोच्यते दूढकर्तुः स्मरणेन कल्पानां 
पौरुषेयत्वे निश्चिते प्रवाहनित्यत्वकल्पनया तदुपपत्तेर्न दोषः। वेदानामङ्किनां 
नित्यत्वादेव तदर्थाध्यवसायाय प्रवृत्तानां तत्तन्महर्षिप्रणीतानां कल्पसूत्राणामङ्गा- 
न्तराणाञ्च प्रवाहनित्यत्वमिति नित्यब्रह्मयज्ञाङ्गत्वेन तेषां विधानमुपपद्यते। 
“मन्त्रत्राह्मणयोर्लेदनामधेयं षडङ्गमेके ” इति गोतमस्मृतिस्तु एकग्रहणात्पूर्व- 
पक्षरूपेण तन्मतमुपस्थापयति, सिद्धान्तरूपेण तु मन्त्रब्राह्मणयोरेव वेदत्वं 
बोधयतीत्यस्माक मतमेवोपोद्ठलयति इति न दोषः। यच्चोक्तं कल्यानां 
तदितरवेदाङ्कापेक्षया वैशिष्ट्यं प्रत्यक्षपठितवेदवाक्यघटितत्वेन शाखान्तर- 
वदेवापौरुषेयवेदत्वमिति तत्समाधीयते-क्कचित्कल्पेषु साक्षादेव वेदवाक्यानि 
प्रत्यक्षश्रुतानि दृश्यन्ते, क्रचिच्च प्रकारान्तरेणेति, न चैतावता क्कचिद्वेदमुद्रा- 
दर्शनमात्रेण वेदत्वं न युक्तम्‌, वेदत्वावेदत्वे अपौरुषेयवाक्यत्व- 
पौरुषेयवाक्यत्वप्रयुक्ते। ते च कर्तुरस्मरणस्मरणप्रयुक्ते इत्युक्तत्वात्‌ 
कल्पानामपि पोरुषेयत्वेन वेदमूलतया प्रामाण्यं युक्तम्‌। कल्पानां नाना- 

शाखागतविनियोजकत्राहाणवाक्यसङग्रहात्मकत्चात्‌ श्रुतिलिङग्रादिप्रमाणदुर्बोध- 
नानाशाखागतवाक्यानामल्पञ्ञैरुपसंहारस्याशक्यत्वात्‌ सार्थक्यमपि सम्यगुपपद्यते। 
किञ्च वेदेषु प्रायः सर्वाणि वाक्यान्यर्थवादबहुलान्येव दृश्यन्ते. कल्पसूत्रेषु 
तु प्रायेणार्थवादरहितान्येवेति वेदमुद्राराहित्यादपि कल्पानामवेदत्वमेव युक्तम्‌। 
तदेवं वेदमूलकतया कल्पानां प्रामण्ये स्मृत्यधिकरणन्यायेन सिद्धे यत्र 
विषये वेदकल्पयोर्विरोधस्तत्र विरोधाधिकरणनयेन वेदोक्तार्थस्यैव प्रामाण्यम्‌ 
यावत्कल्पोकतार्थवो धकप्रत्यक्षवेदवाक्यादर्शनं तावत्तस्यानुष्ठानलक्षणमप्रामाण्य 
वेति निश्चीयते। तद्यथा निदानसूत्रे “सर्वेऽपरपक्षः पूर्णमासस्य कालः सर्वः 
पूर्वपक्षो दर्शस्येति पूर्वपक्षापरपक्षयोः सर्वासु तिथिषु दर्शपूर्णमासयोरनुष्ठानं 
विहितम्‌। “ अमावास्यायाममावास्यया यजेत” “पौर्णमास्यां पोर्णमास्यया 
यजेत” इति प्रत्यक्षश्रुतो दर्शस्यामावास्यायां पूर्णमासस्य च पौर्णमास्यामनुष्ठानं 
विहितम्‌। अतः प्रत्ययक्षश्रुतिकल्पयोर्विरोधे प्रत्यक्षश्रुतेरेव प्राबाल्यमिति 
निश्चीयते। अत्र” सर्वत्र च प्रयुक्तत्वात्‌ सन्निधानशास्त्राच्चे” ति जेमिनीयं 
सूत्रम्‌। इदमुदाहरणं भाष्यकारेर्दितम्‌-“ आचार्यवचनं हि भवति “ पूर्वपक्षे 
सर्वासु तिथिष्त्रमावास्या” इति, सन्निहितं च शास्त्रं पौर्णमास्यां पौर्णमास्या 
यजेत, अमावास्यायाममावास्यया यजेत" इति। तेन श्रुतिविरुद्धवचनान्त 
सत्यवाचः। तस्मदप्रमाणम्‌” इति च भाष्यम्‌। श्रीमा धवाचार्येरपि 
गुरुमतवरिवेचनावसरेऽत्राधिकरण इदमेवोदाहरणरूपेण स्वीकृतमिति अनुपदमेव 
प्रदर्शयिष्यते। वार्तिककारास्तु इदमुदाहरणमध्यारोपितमत अन्यदुदाहरणम- 
पेक्षितमिति मन्यन्ते। तेषामयं भावः एतस्य सर्वतिथिषु दर्शपूर्णमासयोरनुष्ठानस्य 
बोधकस्य वाक्यस्य गृहयकारवचनत्वेन तदधिकृतपार्वणस्थालीपाकविषयत्वान्न 
तदनधिकृतदर्शपूर्णमासविषयत्वम्‌ यथा “ आसायमाहुतेः प्रातराहुतिः नात्येति, 
आप्रातराहुतेः सायमाहुतिः” इति गोतमगृह्मसूत्रस्य स्मार्तहोमविषयत्वं न तु 
श्रौताग्निहोत्रविषयत्वमिति स्वीक्रियते तथा “ आपोर्णमास्यमावास्या नात्येति” 
इत्यस्यापि श्रोतदर्शपूर्णमासविषयत्वाभावात्‌ प्रत्यक्षश्रुतिविरोधोदाहरणत्वं न 
घटत इति। अत्र अग्नित्रयसाध्यं कर्म श्रोतकर्म, एकाग्निसाध्यं कर्म स्मार्तमिति 
श्रौतस्मार्तयोर्विवेक :। ओपोर्णमास्या अमावास्या नात्येति, आमावास्यायाः 
पौर्णमासीति गोतमगृह्यकारोदितवाक्यस्योदाहरणविषये एवमनुदाहरणत्वकथनमिदं 
सङ्गच्छते। निदानसूत्रे “सर्वोऽपरपक्षः पूर्णमासस्य कालः” सर्वः पूर्वपक्षो 

दर्शस्य” इति वाक्यस्य विषये श्रोतदर्शपूर्णमाससम्बन्धस्य स्मष्टं प्रतीतेः 
एवं कतुं न शक्यते, परन्तु “स्वकालादुत्तरः कालो गौणः पूर्वस्य कर्मण 
इति न्यायेन पोर्णमास्यां पौर्णमास्या यजेत' इति वचनानुरो धादुक्त- 
निदानसूत्रवाक्यस्य गोणकालविधायकत्वावगतेर्न मुख्यकालविधायक्षश्रुत्िविरोध 
इति वक्तुं शक्यत्वात्‌ प्रत्यक्षश्रुतिकल्पसूत्रयोर्विरोध इदमनुदाहार्यमिति वक्तव्यं 
भवति। उदाहरणान्तरञ्त्र आपस्तम्बचचनं “सर्वाणि हर्वीषिं पर्यग्नि करोति 
इति पठते, शतपथन्राह्मणे तु “पुरोडाशं पर्यग्नि करोति' इति श्रूयते। अतः 
श्रुति: प्रत्यक्षपठिता पुरोडाशस्येव पर्यग्निकरणं बोधयति, कल्पसूत्रन्तु सर्वशब्देन 
प्रकृतयागीयहविर्मात्रस्य पर्यग्किरण बोधयतीति प्रत्यक्षश्रृति- 
कल्पसूत्रयोर्विरोधाद्विरोधाधिकरणनयेन कल्पसूत्रस्येवात्र विषयेऽप्रामाण्यम्‌, 
यावत्कल्पसूत्रस्य मूलभूता श्रुतिर्न दृश्यते तावत्‌ कल्पसूत्रोकतस्याननुष्ठान- 
लक्षणमप्रामाण्यमवसीयते इति। इत्थं भाट्टमतेन कल्पसूत्राधिकरणं निरूपितम्‌। 


सम्प्रति गुरुमतेनेदमधिकरणं निरूप्यते- 


जैमिनीयन्यायमाला 
कल्पे सर्वतिथौ दर्शकार्यतोक्तेः श्रुतिर्न मा। 
न कल्पे साध्यवेदत्वप्रहाणाददुर्बलत्वतः॥25॥ 


प्रकाशिका 
सर्वतिथो दर्शकार्यता = अमावास्यायागस्यकर्तव्यतायाः उवतेः श्रुतिः 
अमावास्यायाममावास्यया यजेत” इति श्रुतिः न मा = न प्रमाणम्‌ इति 
पूर्वपक्षे प्राप्ते न =“ अमावास्यायाममावास्यया यजेत” इति प्रत्यक्षश्रुतिः 
प्रमाणमेव, कल्पे साध्यवेदत्वप्रहाणाद्‌ कल्पे वेदत्वमद्यावधि न सिद्धम्‌ 
किन्तु साध्यम्‌ तच्च दुर्बलत्वतः प्रत्यक्षश्रुतिविरोधेन बाधितं भवतीति 
प्रत्यक्षश्रुतः श्रुत्यन्तरविरोधाभावत्‌ श्रुतिः प्रमाणमेवेति निश्चितमिति सिद्धान्तः। 


अयमाशयः-अस्मिन्‌ तृतीयपादे आदौ स्मृत्यधिकरणं तदनु 
अपवादसङ्गत्या विरोधाधिकरणम्‌, तदनु क्रमशः अधिकरणयोः 
विषयव्याप्तिरुच्यते, पूर्वभावित्वादादो स्मृत्यधिकरणस्य विषयव्याप्तिरूपेण 
विरो धनयापवादरूपेण च शिष्टाकोपाधिकरणं प्रवृत्तम्‌, तदनन्तरं 

विरोधप्रकारविशेषनिरूपणार्थ यववराहाधिकरणपिकाधिकरणयोर्निरूपणं 
कृतमिति पिकाधिकरणं यावद्विरोधाधिकरणस्थितिः तदनु तद्विषयव्याप्तिः 
कल्पसूत्राधिकरणे प्रदर्श्यत इति कल्पसूत्राधिकरणसङ्गतिः। कल्पसूत्रकारेः 
वेदवाक्यान्येव नानाशाखाप्रकरणानि अनारभ्यवादविप्रकीर्णानि अनुक्रमेण 
संहत्य पठितानि, वेदत्वादेव तेषामनपेक्षितत्वम्‌ पुरुषाधीनरचनतया पोरुषेयत्वञ्च। 
अत एव कल्पसूत्राणां स्मृत्यादिविद्यास्थानेभ्यो वैशिष्ट्यम्‌। शाखान्तरपाठे 
शाखान्तरीयाणां वर्णादिविकारेऽपि यथा स एवायं वेद इति प्रत्यभिज्ञा यथा 
वा महावाक्यस्येकदेशमात्रस्येवोपन्यस्तेऽपि वेदः प्रमाणत्वेनोपन्यस्त इति 
यथा वा “नमो देवेभ्य” इत्यस्य स्थाने नमो गुरुभ्य इति पदान्तरोहे सत्यपि 
स एवायं मन्त्र इति प्रत्यभिज्ञा तथेव स्वरहीनेऽर्थवादहीनेऽपि कल्पसूत्रपठिते 
वाक्ये वेदवाक्यमेवेति प्रत्यभिज्ञोति कल्पसूत्राणां वेदत्वमेव। एवं कल्पसूत्राणां 
प्रत्यभिज्ञया वेदत्वं साध्यमिति साध्यवेदत्वम्‌, कल्पसूत्रे च “सर्वासु 
तिथिष्वमावास्या कार्ये” ति तिथ्यनियमो दर्शयागस्य दुश्यते। “ अमावास्याम- 
मावास्यया यजेत” इति च सिद्धवेदे प्रत्यक्षपठिते दर्शयागस्यामावास्या- 
तिथिनियमो दृश्यते, अतः सिद्धसाध्यवेदोक्तयोः तिथिनियमानियमयोरतुल्य- 
प्राप्तयोरुभयोरपि अन्योन्यव्याघात एव परस्पर व्याघाताच्चाप्रामाण्यं चोदनाया 
इति पूर्वपक्षः। 


सिद्धान्तस्तु कल्पसूत्राणां वेदत्वं न युक्तम्‌, यद्यपि वेदेकदेशप्रत्यभिज्ञा 
तथापि पुरुषेर्वेदादवगतोऽर्थः स्ववचनेनोक्तः। तत्तत्कल्पसूत्रकारैः मेधाभ्या- 
सशालिभिः नानाशाखानानाप्रकरणानारम्भाधीतात्‌ सार्थवादकाद्वेदवाक्यार्थ ज्ञात्वा 
अनधिगतन्यायतत्त्वानां स्वत एव यथाविहितानुष्ठेयज्ञानाशक्तानामनुष्ठातृणां 
सोलभ्याय निरन्तरं शीघ्रञ्चानुष्ठेयस्मृतिकरणानि प्रयोगकथनमात्रपराणि स्वेच्छया 
स्वेप्सितक्रमेण स्वेप्सितपदप्रयोगेः कल्पसूत्राणि प्रणीतानि। अतः प्रमितिपरेभ्यो 
वेदवाक्येभ्योऽन्यानि पुंवाक्यतया मूलप्रमाणापेक्षाणीति प्रयोगसोकर्यमात्रप्रयोजनानि 
स्मर्तृभिः कृतानीति स्मृतित्वमेव कल्पसूत्राणां न वेदत्वम्‌। लाघवार्थं 
स्ववचनेष्वादरार्थं वेदवर्तिपदैरेव तेषां वाक्यविन्यासः। “सेऽयं दीपज्चाला 
इति वत्‌ तत्र प्रत्यभिज्ञाप्यत एव बाधिता। वेदैकदेशपाठे तु अभ्यासार्थ 
वेदस्येवापेक्षितोभागः उच्चार्यते इति पुरुषेच्छाधीनप्रयोगाभावात्‌ तद्रवेदैक देशस्य 

प्रत्यभिज्ञया वेदत्वं युक्तम्‌। आर्षपदबाधात्‌ पदान्तरोहे च पदान्तरसमभिव्याहारात्स 
एवायं मन्त्र इति प्रत्यभिज्ञा न पुरुषेच्छाधीनो वेदस्यान्यथाप्रयोग इति न 
तत्कृतिरिति युज्यते। “ आचार्यवचः प्रमाणम्‌ इति वेदोऽपि कल्पसूत्राणां 
वेदत्वे न प्रमाणत्वेन कल्पते; वेदस्य निखिलस्यापि कार्ये प्रामाण्यस्य 
चोदनासूत्र उक्तत्वात्‌ सिद्धरूपवेदत्वाभिधानेऽयोग्यत्वात्‌। तद्वाक्यञ्चाग्ने- 
यस्तुतिपरत्वान्‌ यथा कार्यानगुणं भवति तथा व्याख्येयम्‌-“ आचिनोत्यस्य 
बुद्धिमिति व्युत्पत्या आचार्यपदेन वेद एवोच्यते वेदवचः प्रमाणमिति 
सिद्धार्थवाद:। कल्पना हि रचना ज्ञात्वा हि क्लृपि: रचनेति कल्पसमाख्ययापि 
कल्पसूत्राणामवेदत्वं निश्चीयते। अनेनेदमपास्तम्‌ संहिताभागस्यैव वेदत्वं 
ब्राह्मणभागस्य तद्व्याख्यापरत्वमवेदत्वमिति मतम्‌ “संहितेति” समाख्ययैव 
वेदेकदेशत्वे संहिताभागे ज्ञाते ब्राह्मणभागानामपि आरण्यकादीनामपि तथेव 
वेदैकदेशत्वमिति 'मन्त्रब्राह्मणयोर्वेदनामधेयमि-” ति सूत्रप्रामाण्यादपि 
निश्चीयते, अन्यथा कल्पसूत्राणां यथावेदत्वमत्र भाष्ये सूत्रे च साध्यते तथा 
ब्राह्मणादिभागानामप्यवेदत्वं साधितं भवेत्‌। सूत्रकारैः प्रायः सर्वत्र 
ब्राह्मवाक्यानामेव उदाहरणं प्रदर्शितमिति भाष्यमुखेन स्पष्टं विज्ञायते इत्यपि 
हेतुना ब्राह्मणादिभागस्यापि वेदत्वमेव युक्तमिति पूर्वोत्तरमीमांसयोविवेचने 
साक्षाद्‌ भवतीति अन्यत्र विवेचयिष्यते। एवं च प्रकृते कल्पसूत्राणामवेदत्वेन 
निश्चिते वेदमिश्रिततया सनियमाध्ययनं तेषामिति तेन वेदत्वं साधयितुं न 
शक्यत इति स्मृतिसमानयोगक्षेमत्वे निश्चिते “सर्वासु तिथिषु अमावास्या 
कर्तव्येत्यादिविषये वेदविरोधे कल्पसूत्राणां बाध्यत्वाद्‌ व्याघाताभावान्निष्परत्यूहं 
चोदनानां प्रामाण्यं पूर्वपादे साधितम्‌। एवं कल्पसूत्राधिकरणं 
भाट्टप्राभाकरप्रस्थानयोर्निरूपितम्‌। इदमत्रावश्यं वक्तव्यंम्‌ यद्यपि कल्पसूत्राणां 
स्मृतिसमानयोगक्षेमत्वमेव तथापि पृथगस्याधिकरणस्यारम्भसामर्थ्यादेव 
कल्पसूत्राणां वेशिष्ट्यं सिद्धं भवति। कल्पेषु प्रत्यक्षपठितवेदवाक्यानि 
बहुषु स्थलेषु तथेव पठितानि क्कचिच्च न्यायोपन्यासपूर्वक वेदवाक्यसदृशानि 
वाक्यानि पठितानि। अतः प्रत्यक्षपठितश्रुतिविरोधेऽपि किमिदं कल्पवाक्यं 
शाखान्तरीयमुत कल्पकारैरेव प्रणीतमिति सन्देहः स्वभावत उपजायते, 
तत्र कथं व्यवस्थेति विचारे शास्त्रदीपिका प्रत्यक्षश्रुतिविरोधे मीमांसान्याविरोधे 
च न्यायोपन्यासरहितं न्यायोपन्याससहितञ्चद्वयमपि सर्वथाप्रामाण्ययुक्तमेवेति 

प्रतिपादयति, उदाहरणरूपेण “जाघनीभिः पत्नी संयाजयन्ति वाक्यमिह 
कल्पोक्तमुपन्यस्यति। भाट्टदीपिका च न्यायोपन्यासरहितं मीमांसान्यायविरुद्धञ्च 
कल्पसूत्रवाक्यं प्रत्यक्षश्रुतिविरोधेऽपि शाखान्तरमूलसम्भवेन वचनविरोधे 
न्यायस्यैवाभासत्वात्‌ मीमांसान्यायविरोधस्याकिञ्चित्करत्वात्‌ कल्पोक्तं वाक्यं 
युक्तमेविति प्रतिपादयति, अत्र वैदिकैराश्वलायनकात्यायनसूत्रादीनि तानि 
तत्तच्चरणैरेव पठनीयानीत्येवं परिग्रहव्यवस्था स्वीकृता, तद्दुष्ट्या विचारे 
भाट्टदीपिका मतमेव युक्‍्तमित्यस्माभिर्वक्तुं शक्यते। अत एव नवमे 
अग्निष्टुति सुब्रह्मण्यानिगदगतानां हरिवदादिशब्दनामपि उहोऽपेक्षित उत न 
कर्तव्य इति विशये “ असंयोगात्तदर्थेषु तद्विशिष्टं प्रतीयेत” देवतानां 
विग्रहादिपञ्चकाभावेन हरिवत्वादिगुणारोपेण केवलमिन्द्रस्तुतिमात्रार्थतया 
हरिवदादिशब्दानां स्वार्थे तात्पर्याभावाद्विकृतावनूहः इति साधिते छान्दोगसूत्रे 
“ ऊहितपाठदर्शनात्‌ तथेव मूलभूतश्रुतिपाठस्याप्यनुमानान्न्यायस्यैव 
मीमांसान्यायस्येवाभासत्वं तदेतन्न रोचयन्तो याज्ञिका इत्यादिभाष्यवार्तिकयो: 
स्पष्टीकृतम्‌, यद्यप्यत्र मीमांसान्यायविरोधेऽपि कल्पसूत्रपठितवेदस्य 
प्रामाण्यमिति स्पष्टं भवति न तु प्रत्यक्षश्रुतिविरोधेऽपीति तथापि मीमांसाधिकरणे 
उक्ते प्रत्यक्षश्रुतेरेव एवमर्थस्य निर्णीतत्वात्‌ प्रत्यक्षश्रुतिविरोधेऽपि 
न्यायोपन्यासरहितकल्पसूत्रपाठस्य वेदमूलत्चेन प्रामाण्यमप्यनेनोक्तमर्थाज्ज्ञायते। 
अत एव “ओडुम्बरी सर्वा वेष्टयितव्या “इत्यस्य यावत्प्रत्यक्षश्रुति- 
दर्शनाभावस्तावदननुष्ठानलक्षणमप्रामाण्यमिति न युक्तमित्यस्मद्गुरुचरणा 
इत्यस्मद्गुरुचरणाः। एवं सप्रयोजनं कल्पसूत्राणां प्रामाण्यप्रकारविवेचन- 
परमधिकरणं निरूपितम्‌। 


सम्प्रति अष्टमाधिकरणं होलाकाधिकरणं निरूप्यते 


जैमिनीयन्यायमाला 
होलाकादेर्व्यवस्था स्यात्‌ सांधारण्यमुताग्रिमः। 
देशभेदेन दृष्टत्वात्‌ साम्यं मूलसमत्वतः॥26॥ 


प्रकाशिका 
होलाकादे:-वसन्तोत्सवादिशिष्टाचाराणां व्यवस्था = देशादिभेदेन 

प्रामाण्य न तु सर्वेषाम्रिति स्वीकार्यमुत साधारण्यम्‌ =सर्वेषामेव 
धर्मत्वेनानुष्ठेयत्वमिति सन्देहे5ग्रिमः = प्रथमपक्षः समीचीनः देशभेदेन दृष्टत्वात्‌- 
तत्तद्देशीयेरेवानुष्ठीयते इति प्रत्यक्षात्‌ इति पूर्वपक्षे प्राप्ते साम्यम्‌ = सर्वेषामेव 
तेषां धर्मत्वेनानुष्ठेय त्वं युक्तम्‌, मूलसमत्वतः= आचारानुमितश्रुतेरेकरूपत्वादिति 
सिद्धान्तः। 


अयमाशयः-पूर्वाधिकरणे स्मृतिपादे यद्वेदेतरवैदिकविद्यास्थानानां 
प्रामाण्यं साधितन्तद्रेदमूलतयेति न स्वतन्त्रतयेति स्वतन्त्रतया प्रमाणीबुबूषतां 
बौद्धादीनाञ्च मतानां निरासपूर्वक स्मारितम्‌। इदानीमवसरप्राप्तत्वात्‌ 
केषुचित्स्मृत्याचारेषु मूलभूतवेदगतो विशेषो विचार्यते। अतः प्रमाणगतविशेष- 
विचारपरत्वात्प्रमाणाध्यायेन सङ्गतम्‌। फलतश्च तत्तत्स्मृत्यध्येत्राचरित्रधि- 
'कारानधिकारविचारः पर्यवस्यति। अन्यथा होलाकाद्यनुष्ठाने प्राच्या एवाधिकारिण 
उत सर्वेऽपि इति विचारेऽधिकाराध्यायेन सङ्गतं भवेत्‌। 


अत्रैवं पूर्वपक्षः-होलाकाचारः वसन्तोत्सवः प्राच्येरेवानुष्ठीयते, 
अर्कवृक्षादिरूपकुलक्रमागतस्थावरदेवताभ्यर्चनात्मका आहिनेनुकादयो 
दाक्षिणात्यैरे वानुष्ठीयन्ते , मातृगणपूजालक्षणयागादयः, प्रतीच्यैरेव 
ज्येष्ठपौर्णमास्यामर्चनापूर्वक क्रियमाणवृषभधावनरूपा वृषभयज्ञादयश्चो- 
दीत्यैरेवानुष्ठीयन्ते। गोमयमयीं देवतां दूर्वादिभिरभ्यर्च्यज्ञातित्वकल्प- 
नामाह्वीनेबुकमित्येके , मङ्गलवारे दधिमन्थनमित्यन्ये, प्रतिदिनं तण्डुलमुष्टि 
मासमेकं भाण्डे निक्षिप्य घृतेन तेनापूपक देवतापूजनामित्यपर इति 
तात्पर्यपरिंशुद्धो श्रीमन्त उदयनाचार्याः। एवं देशभेदेनानुष्ठीयमानानामाचाराणां 
प्रामाण्यं श्रुतिस्मृति मूलतया सिद्धयतीति पूर्वमेवोपपादितम्‌। तत्राचारान्मूलभूता 
स्मृतिः स्मृतेश्च मूलभूताश्रुतिरनुमीयते। अनुमानञ्च पर्वते धूमदर्शनात्पर्वते 
वह्विरनुमीयते इति दर्शनाद्‌ यत्र लिङ्गन्दृश्यते तत्रैव पक्षे लिङ्गयनुमीयते 
यथा तथा यत्र प्राच्यादिदेशविशेषे धर्मत्वेनानुष्ठीयमानाचारदर्शनात्रैव अर्थात्‌ 
तेषामेव तदाचारंस्य धर्मत्वमिति आचाराणां मूलभूतं श्रुतिवाक्यं 
तथाभूतमेवानुमीयते। तदुक्तम्‌ लिङ्गव्यवस्थाया लिङ्गी व्यवस्थां प्रतिपद्यते। 
धूमो हि यत्र तत्रैव वहिर्नान्यत्र मीयते।। इति। अतः होलाकाद्याचाराणां 
देशभेदेनेव धर्मत्वव्यवस्था युज्यते। एवं पुराणमानवेतिहासव्यतिरिक्त- 

गौतमवसिष्ठशङ्‌्खलिखितहारीतापस्तम्बबौ धायनादिप्रणीतधर्मशास्त्राणाम्‌, 
गृह्यग्रन्थानाञ्च प्रातिशाख्यलक्षणवत्प्रतिचरणं पाठव्यवस्थोपलभ्यते। तद्यथा 
वासिष्ठं बहवृचेरेव शङ्खलिखितस्मृतिश्च वाजसनेयिभिः शुक्लयजुर्वेदिभिः, 
आपस्तम्बीयबोधायनीये च तैत्तिरीयैरेव कृष्णयजुर्वेदिभिः, गौतमीयगोभलीये 
च छान्दोगैरेव सामवेदिभिरेवेति धर्मे प्रमाणत्वेन परिग्रहस्य व्यवस्था दृश्यते। 
एवं वैदिकानां प्रसिद्धिश्च वयमाश्वलायनीयाः वयं बौधायनीया इति, 
गोत्रचरणेः सहाश्वलायशाखाध्यायी बौधायनशाखाध्यायी इति प्रयोगोऽपि 
दृश्यते। अत: तत्रापि व्यवस्थाभेदमभ्युपगम्य किं तत्तद्गृह्यसूत्रं 
तथाभूतवेदमूलकतया तेषामेव प्रमाणानि समानन्यायात्‌ स्वीकार्यमिति पूर्वपक्षः। 


सिद्धान्तस्तु-हालाकाद्याचाराः धर्मत्वेन सर्वेरङ्गीकार्याः शिष्टाचारत्वान्‌ 
न तु तत्तद्देशीयानामेव धर्मत्वमिति व्यवस्था युक्तमिनेति। प्रथमं सर्वत्र 
विधिवाक्येषु कर्तृविशेषज्ञानं कथं भवतीति विवेचनीयम्‌। स्वर्गकामो यजेत 
इद प्रसिद्ध यागतिधायक वाक्यम्‌ अनेन सर्वेषां कृते यागेन स्वर्ग भावयेदिति 
प्रतिपाद्यते। तथाहि यजेत इत्यत्र लिङप्रत्ययस्य प्रवर्तना वाच्या, 
तदेकरसत्वाद्विधेः। सा च प्रवृत्यनुकूलव्यापारात्मिका प्रवर्तयितृनिष्ठव्यापारविशेषो 
विधिः। प्रवृत्तिस्त्वर्थभावना। सा च भाव्यादिभिस्त्रिभिरंशेरविनाभूता सती 
प्रथमं समानप्रत्ययोपात्तव्रिधावन्वेति, न तु समानपदोपात्ते धात्वर्थे; 
एकपदश्रुत्यपेक्षया एकपदश्रुतेरन्तरङ्गत्वेन बलवत्वात्‌। सा च पुरुषप्रवृत्ति- 
रूपार्थभावना पुरुषाभिलषितमेव भाव्यं सामान्यतो लब्ध्वा प्रथमं विधावन्वेति, 
अपुरुषार्थे पुरुषं प्रवर्तयितुमशक्यत्वात्‌। ततश्च विधिबलात्‌ सामान्यतो 
लब्धफला भावना किं तत्पुरुषाभिलषितमिति तद्विशेषमपेक्षमाणा एकपदोपात्तमपि 
धात्वर्थमपुरुषार्थत्वादुल्लङ्‌घ्य कामपदोपात्तेन स्वर्गेणान्वेति स्वर्ग पुरुषाभिलषितं 
भावयेदिति। अतः भाव्यांशस्य स्वर्गकामपदेन लाभात्‌ यजेत इत्यत्र धात्वर्थस्य 
यागस्य साधनत्वेन विधानं भवति इति षष्ठप्रथमे प्रत्यर्थञ्चाभिसंयोगात्‌ 
कर्मतो ह्यभिसम्बन्धस्तस्मात्‌ कर्मोपदेशः स्याद्‌ इत्यत्रोक्तम्‌। तथा च अत्र 
स्वर्गकामो यजेत इत्यत्र काम्यते इति कामः फलम्‌, स्वर्गश्चासौ कामश्चेति 
स्वर्गकामः स्वर्गफलमित्यर्थः तच्च. यागेन भावयेदिति उपदिश्यते, 
अधिकारिविशेषस्तु न प्रतिपाद्यते। एवञ्च स्वर्गकामो यजेत इत्यत्राविशेषाद्यागस्य 


104 जैमिनीयन्यायमालाप्रकाशिका 


सर्वधर्मत्वेन विहितत्वेऽपि अग्निविद्यादिराहित्येनासमर्थस्य शुद्वादे 

कर्तृत्वासम्भवात्‌ समर्थःसामर्थ्यात्‌ कर्ता इति निश्चीयते। एवं पतितषण्डादीनां 
निषधवशात्ताद्धिन्नानामेव कर्तृत्वं निश्चीयते इति षष्ठे अर्थी समर्थो विद्वान्‌ 
शास्त्रेणापर्युदस्तः इति अधिकारिलक्षणमुखेन निर्णीतम्‌। एवं क्कचित्‌ ब्राह्मणो 
बृहस्पतिसवेन यजेत राजा राजसूयेन यजेत इत्यादौ ब्राह्मणाद्युपपदैः कर्तृविशेपज्ञानं 
भवति। तदेवं सर्वत्र विधिवाक्येषु कर्तृविशेषलाभः सामर्थ्यान्निषेधवशादुपपदाद्वा 
भवति अर्थित्वञ्च सर्वसाधारणमिति सिद्ध्यति। प्रकृते च होलाकाद्याचाराणां 
शिष्टैरनुष्ठीयमानत्वात्‌ श्रुतिस्मृतिमूलकतया प्रामाण्यमिति पूर्वमेव निर्णीतम्‌, 
तत्र तेषा प्राच्यानामेव धर्मत्वं न तु .दाक्षिणात्यादीनामिति 
दाक्षिणात्यादिव्यावृत्तकर्तृविशेषलाभः सामर्थ्यान्निषेधानुरोधेन वा भवति तयोः 
अशक्तपतितादिव्यावर्तकत्वेऽपि तददभिन्नदाक्षिणात्यादिव्यावर्तकत्वासम्भवात्‌। 
अतः उपपदवशेनार्थात्‌ दाक्षिणात्येहोलाकादि न कर्तव्यमित्येव 
विधनिषेधकल्पनया प्राच्यानामेवेति कर्तृविशेषो वक्तव्यः। तच्चोपपदार्थस्य 
निर्वक्तुमशक्यत्वादेव न युक्तम्‌। तथाहि न तावत्प्राच्यत्वादिकं जातिः, 
प्राच्यादिशब्दानां व्याकरणे माथुरादिशब्दवदेव तत्र भवः, तत्र जातः, सोऽस्य 
जातः, तत्र गतः, तत्र प्रस्थित इत्यादिष्वर्थेष्वनुशासनात्पाचकादिशब्दवदेव 
योगिकत्वावगतेः कलृप्तावयवार्थपरित्यागेन रूढिकल्पने जात्यन्तराङ्गीकारे 
च प्रमाणाभावात्‌। नापि प्राच्यत्वादिकं व्यवितविशेषबोधकम्‌ व्यक्तीनामानन्त्यात्‌ 
न ह्यनन्तानां व्यक्तीनामेक किञ्च्दिभिधानोपलक्षणं विना उपपदमेक सम्भवति 

यदि च किञ्चिज्जातिगुणाद्यत्मकमुपलक्षणं कल्प्यते चेत्‌ सर्व॑स्य 
व्याभचारित्वेनाननुगतत्वात्तन्न युक्तम्‌। स्मृतिमृलश्रुतिषु तु यद्यपि 
चरणविशेषवाच्याश्वलायनाद्युपपदं भवति इति वक्तुं शक्यते तथापि तत्र 
प्रमाणं किमिति विचारे श्रुतिकल्पकं स्मृतिवाक्यमिति वक्तुं न शक्यते 
स्मृतिवाक्ये आश्वलायनादीनामयं धर्म इत्येवमाद्युपपदस्याश्रवणात्‌। यस्तु 
पाठ आशश्‍वलायनादिव्यवस्थितो दुश्यते इति लिङ्गविधया सामर्थ्यात्‌ श्रुतिकल्पनं 
सम्भवतीति तेन्न पाठव्यवस्थाया अन्यथाप्युपपत्तेः तादुशोपपदघटितश्रुतिकल्पने 
सामर्थ्याभावात्‌। कर्ता ह्याचार्याश्वलायनः स्वशिष्यान्‌ स्वग्रन्थमध्यापयामास 
 तेऽप्यन्यानित्येवं पाठस्तन्मात्रे व्यवस्थित इति आचार्याश्वलायनादिसूत्रपठितानां 
सर्वविषयकत्वेऽपि व्यवस्थाया .उपपत्तेः। यथा एते पोराणिका एते वैदिका 

एते दार्शनिका इत्येवं व्यवस्थावत्प्रसिद्धि भेदे सत्यपि पुराणप्रतिपन्ताना 
वेदादिप्रतिपन्नानां सिद्धान्तानां सर्वक्रिषयकत्वमेव सर्वे: स्वीक्रियते। एवञ्च 
होलाकाद्याचाराणां स्मार्तधर्माणामाश्वलायनादिमहर्षिप्रणीतानां सर्वधर्मत्वमेव 
युक्तमिति सङ्गच्छते। यत्र च ब्राह्मणो यजेत” राजन्यवासिष्ठानां नाराशंसो 
द्वितीयः प्रयाज इति श्रुतावे्रोपपद दृश्यते तत्र च श्रुत्यैव प्रति- 
पादितत्वाङ्ष्यवस्थानिवार्या। यत्रापि शिखाकल्पे स्मृत्या श्रुत्यनुमानं तत्रापि 
मुण्डा भृगवः” इति स्मृतौ स्पष्टं गोत्रोपपदश्रवणात्तद्वलेन तथा 
भूतश्रुतिकल्पनासम्भवाद्‌ गोत्रभेदेन व्यवस्था युक्ता। एवं ये च कुलाचारा 
अष्टमौतुर्दश्यो रिष्टदेवतारार्तिकाद्याचाराः तेऽपि मूलभूतश्रुतिकल्पने 
कुलरूपोपपदसम्भवाद्व्यवस्थिताः कुल भेदेनेति युक्तम्‌, यद्यपि तत्तत्कुलधर्मत्वेन 
स्थितानामाचाराणां प्रत्येकं श्रुतिकल्पने तत्तकुलविशेषवाच्युपपदासम्भावस्तुल्य 
एव तथापि कुलधर्म: कार्यः इति आचार्यवचः प्रमाणम्‌, शिष्टाचारः 
प्रमाणम्‌ इति वत्‌ सामान्यतः सर्वकुलधर्ममूलभूतत्वेन कल्पितस्यैव विधेः 
कुलशब्दस्य ससम्बन्धिकत्वाद्यस्य यत्‌ कुलं तेन स कुलधर्म: कर्तव्य 
इत्यर्थपर्यवसानात्‌ वरिधिवरिषयविशेषणभूतकुलपदोपादानमहिम्नैवार्थात्‌ 
कर्तृविशेषावधारणसिद्धे: कुलभेदेन व्यवस्था युक्ता। “येनास्य पितरो याता: 
येन याता: पितामहाः। इति स्मृत्यापि तत्तत्‌ कुलाचाराणां तत्तत्‌ कुलभेदेन 
व्यवस्था सिद्धयति। न चेवं होलाकाद्याचारकल्प्यश्रुतेरपि सर्वसाधारण्येनेकस्या 
एव कल्पनायां कुलशब्दोपेताया एव कल्पनीयत्वोपपत्तो होलाकाद्याचारितृकुल- 
मात्रविषयत्वोपततेर्व्यवस्था युज्यत इति वाच्यम्‌ तथासति कुलधर्मः कर्तव्य 
इत्येवंविधश्रुतिमूलकत्वेनेव तेषामपि कुलधर्मत्वेन प्रामाण्यं स्यात्‌ तच्चायुक्तम्‌ 
तेषां कुलधर्मत्वाभावात्‌। कुलधर्मत्वं मास्तु देशधर्मत्वेन व्यवस्था भवत्विति 
चेत्तदपि न युज्यते। यतः प्राग्देशसम्बन्धनिमित्तोऽयं प्राच्यशब्द इति योगेन 
निर्वचनमत्र न सङ्गच्छते; प्राग्देशाददक्षिणदेशे समागतानां पुत्रादिसन्त तावपि 
प्राच्यपदप्रयोगात्‌ दक्षिणदेशात्‌ प्राग्देशे समागतेष्वप्यप्रयोगाच्च, सर्वस्यापि 
किञ्चिदपेक्षया प्राग्देशत्वात्‌ सर्वेषां प्राच्यत्वापत्तिश्च। प्राच्यशन्दस्य 
जात्यादिनिमितत्त्वस्य पूर्वमेव निराकृतत्वात्‌ अवश्यं देशसम्बन्धनिमित्तत्वस्यैव 
स्वीकर्तव्यत्वात्‌ होलाकाद्याचरितृमात्रानुवृत्तोपपदत्वं न सम्भवति। तदेवं 

होलाकाद्याचारानुमितमूलभूते श्रुतिवाक्ये सामर्थ्यान्निषेधवशादुपपदवंशाद्वा 


कर्तृविशेषज्ञानस्य प्राच्यभिन्नोदीच्यादिव्यावृत्तस्यासम्भवात्‌ सर्वधर्मत्वमेव 
होलाकाद्याचाराणां युक्तमिति सिद्धयति। | 


प्राभाकरमतेनेदमधिकरणं निरूप्यते 


जैमिनीयन्यायमाला 
प्राच्यादिपदयुक्तायाः  श्रुतेरनुमितौ पदे। 
अर्थाबोधादमात्वं चेन्न सामान्यानुमानतः॥27॥ 


प्रकाशिका 
शिष्टाचारैरनुमितायाः प्राच्यादिपदयुक्तायाः श्रुतेः होलाकाचाराः प्राच्येः 
कार्याः इत्येतं रूपायाः श्रुतेः अनुमितौ - पदे अनुमितश्रुतौ प्राच्यपदस्य 
अर्थाबोधाद्‌ = निश्चितार्थज्ञानासम्भवांद्‌ अमात्वं =अप्रमाणत्वं चेदिति पूर्वपक्षे 
न = अप्रमाणत्वम्‌ सामान्यानुमानतः= प्राच्यादिपदरहितायाः होलाकाः कार्या 
इत्येवंरूपाया एव श्रुतेरनुमानसम्भवात्‌ तस्याः श्रुतेश्चार्थनिश्चयसम्भवादिति। 


अयमाशयः-पूर्वाधिकरणे कल्पसूत्राणामपि स्मृतितुल्यता- 
स्थापनानन्तरमेतत्सर्वगतचिन्तेयं प्रवर्तत इहेत्यधिकरणसङ्गतिः। होलाकाद्याचाराः 
केचन अभिमानमात्रात्‌ केषाञ्चिदित्येव क॑चिदनुष्ठीयते, ते किं तेषामेव 
कर्तव्या उतान्येषामपीति विषयशुद्धयर्थ चिन्त्यते फलतः होलाकादि- 
मूलवेदत्वेनानुमिता चोदना किमप्रमाणमुत प्रमाणमितिचिन्ता सिद्धयति, अतः, 
प्रमाणाध्यायेन सङ्गतं भवति। अत्रायं पूर्वपक्षः-स्मृत्यधिकरणनयादेव 
शिष्टाचाराणां महाजनादृतत्वात्‌ नित्यानुमेयवेदमूलतया प्रामाण्यम्‌ प्रतिपादितं 
भवति। यथाकार्यं हि कारणमनुमेयम्‌, कार्यञ्चात्र शिष्टाचारः प्राच्याद्यालिङ्गित 
एव, अतः प्राच्याद्यालिङ्ितमेव मूलवेदवाक्यमनुमीयते, तेन यत््राच्यैः 
क्रियते तत्तेषामेव नान्येषामिति निश्चीयते। राद्धान्तस्तु यद्ये: क्रियते तत्तेषामेवेति 
कर्तृनियमः श्रुतिगम्यो न भवति प्राच्यादिपदवद्वेदानुमानस्यासम्भवात्‌, यतः 
प्राचीदेशे भवः, प्राग्देशोऽस्य निवास प्राचीदेशादागतो वेतत्त्रयान्यतमे हि 
प्राच्याख्या भवति, तथाविधवेदवाक्यानुमानेन प्राच्यादीनामेव तेषामाचाराणां 
धर्मत्वे निश्चीयते चेत्‌ प्राच्यसुतः य: स्वयं तत्र न जातः न वा तत्र वसति 

न वा तद्देशादागत: सोऽपि तदाचारमनुवर्तत इति यत्प्रत्यक्षं तद्विरुद्धं स्यात्‌ 
अतो न देशनिबन्धनाख्यानुवर्त्यनुष्ठानम्‌। अत एव न लोहिताक्षत्वादिपुं- 
सस्थानादिनाप्याचारनियमः प्राच्यपदवत्त्या श्रुत्वा बोधयितुं शक्यते। एवञ्च 
सर्वानुष्ठात्रनुगताननुष्ठातृव्यावृत्ततिशेषरूपासिद्धेः न कर्तृनियममूलश्रुत्यनुमेति 
सर्वेरेव होलाकाद्यनुष्ठानं कार्यमिति युक्तम्‌। इयं च विषयशुद्धिचिन्ता 
माट्टैर्यथा प्रतिपादिता तथैव गुरुमतेऽपि स्वीक्रियते। मूलचिन्ता तु 
आचारानुमितिहोलाकादिचोदना अप्रमाणं प्रमाणं वेति विशये पूर्वपक्षः प्राच्योऽहं 
तस्मान्ममेदं कर्तव्यमित्येवमाभिमानिकप्राच्याद्यालिङ्गितोऽयमाचारः तथा च 
तन्मूलतया वेदानुमानं वक्तव्यम्‌ तच्च पूर्वोक्तरीत्या सर्वानुष्ठातृमात्रानुगत- 
विशेषरूपस्य प्राच्यादिपदेन बोधन न सम्भवतीत्यशक्यम्‌। अतः 
अवधृत'्रममूलप्राच्यत्वांशे वेदमूलकल्पनानुपपत्तेः होलाकादिमात्रे च मूलतया 
कल्प्यमानस्यायथार्थत्वम्‌। यथाकार्यं हि वैदिक मानं कारणतया कल्प्यम्‌, 
प्रकृते च भ्रममूलप्राच्यत्वांशवतः कार्यस्य कल्पितप्राच्यत्वांशे न मानम्‌। 
एवञ्च यद्रूपकार्यपरं मानमुपस्थितं तद्रूपे न मानमार्हतीति अप्रमाणमनुमितचोदना, 
एतस्य च चोदनावाक्यस्याप्रामाण्ये तत्तुल्यतया सर्वेषामप्रामाण्यं प्राप्तमिति। 
सिद्धास्तु होलाकाद्याचारानुमितवेदस्य प्राच्यत्वादिपदरहितस्य प्रामाण्यमेव 
होलाकाद्याचारेभ्यः प्राच्यादिपदरहितान्येव होलाकाचारः कार्य इत्येवमादीन्येव 
वाक्यान्यनुमीयन्ते। यद्यपि प्राच्याद्यभिमानालिङ्गिताचाररूपं लिङ्गम्‌ विशिष्टमेक 
कार्य तथापि तत्सांशमिति यावत्यंशे वेदस्य कारणत्वयोग्यता तत्परतयैव 
वेदिकस्य मानस्य कल्पनम्‌ यथा गुर्वनुगमनादौ दृष्टार्थे नियमांशमात्रे वेदमूलत्वं 
कल्प्यते। तच्चानुमीयमानं वेदवाक्यात्मकं मानं होलाकादिमात्रपरमेव तत्रेव 
मूलमानस्य जिज्ञासितत्वान्नाशान्तरे प्राच्यत्वादावपि भ्रमदिदृष्टहेतो: 
क्लृप्तत्वेनादृष्टकारणान्तरजिज्ञासाभावात्‌। अतः यदि विशिष्टकार्यपरतया 
प्रच्यादिपदवद्वेदानुमानं स्यात्तदायथार्थत्वं स्यादिह तु होलाकादिमात्रपरतयेव 
वेदानुमानमिति अनुमेयो वेदो यत्परस्तत्र नायथार्थः। अतः होलाकाद्यनुमित- 
चोदना प्रमाणमेवेति कस्यापि चोदना वाक्यस्याप्रामाण्याभावात्‌ विधिपादे 
साधितं चोदनानाः प्रामाण्यं सुस्थितमेवेति। एवञ्च भाट्टमते गुरुमते च 
होलाकाद्याचाराणां सर्वेषां कृते धर्मत्वमस्मिन्नधिकरणे प्रतिपादितम्‌। . 

सम्प्रति नवमाधिकरणं निरूप्यते-- 


जेमिनीयन्यायमाला 
गोगाव्यादिषु साधुत्वे प्रयोगे वा न कश्चन। 
नियमोऽत्रास्ति वा नास्ति व्याकृतेर्मूलवर्जनात्‌॥28॥ 


साधूनेव प्रयुञ्जीत गवाद्या एव साधवः। 
इत्यस्ति नियम: पूर्वपूर्वव्याकृतिमूलतः॥29॥ 


प्रकाशिका 

गोगाव्यादिषु गौ गावी गोता इत्यादिशब्देषु साधुत्वे = गोरिति 
शब्द एव साधुः न तु गावीति शब्दः साधु इति निश्चिते, प्रयोगे = 
साधुत्वाद्‌गोशब्द एव प्रयोक्तव्यो न तु गावीतिशब्द इति प्रयोगनियमे च 
कश्चन नियमोऽत्रास्ति न वेति सन्देहे, नास्ति = नियमद्वयमपि नास्ति; 
व्याकृतेः = व्याकरणस्य मूलवर्जनात्‌ व्याकरणस्यात्र नियामकत्वेन स्वीकारो 
न सम्भवति यतः व्याकरणस्य किं मूलमिति विचारे प्रामाणिकमूलस्यादर्शनात्‌ 
पूर्वोक्तनियमद्वयं न सम्भवतीति पूर्वपक्षे प्राप्ते साधूनेव प्रयुञ्जीत = 
साधुशन्दा एव प्रयोक्तव्याः, गवाद्या एव साधवः= गोशब्द एव साधुः न तु 
गावीशब्द इति नियमोऽस्ति; पूर्वपूर्वव्याकृतिमूलतः = अत उक्तनियमे 
व्याकरणं नियामकम्‌, व्याकरणस्य च पूर्वपूर्वव्याकरणमूलत्वेन प्रामाण्यं 
युज्यते इति सिद्धान्तः। 


अयमाशयः-पूर्वाधिकरणे होलाकाद्याचाराणां प्रामाण्यं स्मृतिन्यायेन 
सिद्धं कि देशभेदेन व्यवस्थितमुत सर्वेषामेवेति अर्थात्‌ प्रामाण्यस्यालोकवत्सर्व- 
पुरुषसाधारण्येऽपि होलाकाद्याचाराणां प्राच्येरे- वानुष्ठीयमानानां श्रुत्यनुमानमुखेनेव 
प्रामाण्यस्य स्मृतिनये साधितत्वादनुमापकस्य नियतविषयत्वादत्रानुमेयश्रुतिरपि 
नियताधिकारिकेवेति प्राच्येरेव तदनुष्ठेयमुत सर्वैरेवेति विश्ये सामर्थ्यान्निषेधव- 
शादुपपदाद्वा प्राच्यभिन्नोदीच्यादिव्यावृत्तकर्तृविशेषज्ञानासम्भवात्सर्वैरेवानुष्ठेयत्वं 
निर्णीतम्‌, अत्रापि प्रसङ्गाद््याकरणस्यापि स्मृतिनयेनेव प्रामाण्ये सिद्धेऽपि न 
व्याकरणस्य मूलभूता श्रुतिः सम्भवति न वेति गोगावीगोव्यादिशब्दा एकस्मिन्नर्थे 
प्रयुज्यमानाः कि सर्वे प्रयोक्तव्या उत व्याकरणानुगता एव प्रयोक्तव्या 

इत्यधिकशङ्कानिवारणार्थमिदमधिकरणं प्रवृत्तम्‌। अत्रायं पूर्वपक्षः-यथा गोशब्दाद्‌ 
गोपदार्थबोधो भवति तथैव गाव्यादिपदेभ्योऽपि गोपदार्थबोधो भवतौति 
लोकव्यवहारादेव ज्ञायते। शक्तिग्रहश्च प्रथमं व्यवहाराद्भवतीति च सर्वः 
स्वीक्रियत एव। अत: “साधूनेव प्रयुञ्जीत नासाधून्‌” इति प्रयोगनियमो 
गवादय एव साधवो न गाव्यादय इति साधुत्वस्वरूपनियमो वा न सम्भवति। 
न च व्रीहीनवहनिन' इत्यवघातानियमस्यावघाते तत्कार्ये वा वितुषीभावे 
उपयोगासम्भवेऽपि तज्जन्ये यागापूर्वे उपयोगसम्भवस्तथात्रापि नियमः 
सम्भवतीतिवाच्यम्‌ ब्रीहीनवहन्नीति विहितस्यावघातस्य नियमे दर्शापूर्वस्य 
नियमकत्ववत्‌ प्रकृते नियामकस्याभावात्‌ अविहितत्वेनादुष्टार्थत्वस्याप्य- 
सम्भवात्‌। न च पराङ्मुखे भुञ्जीत” इत्यत्र यथा रागप्राप्तत्वाद्धोजनस्य 
भोजनांशे न विधिरपि तु प्राङ्मुखत्वांशे विधिर्धर्माय भवतीति स्वीक्रियते 
तथेवात्राप्यर्थप्राप्तप्रयोगाश्रितः साधुनियमो धर्माय भवतीति स्वीक्रियते, तदुक्तं 
वार्तिककारैः कात्यायने:-“ सिद्धे शन्दार्थसम्बन्धे लोकतोऽर्थप्रयुक्ते शब्दप्रयोगे 
शास्त्रेण धर्मनियमो यथा लौकिवैदिकेष्विति। अस्यायमर्थः शब्दश्चार्थश्च 
तयो सम्बन्धश्च तेष्वर्थात्‌ शब्देऽर्थे तयोः सम्बन्धे च लोक एव प्रमाणमिति 
लोकत एवास्मिन्नर्थेऽयं शब्दः अनेन शब्देन चायमर्थो बोद्धव्य इति नियमे 
सिद्धे शास्त्रेणायमेव शब्दोऽस्मिन्नर्थे साधुः, इममेव शब्दं प्रयुञ्जीत इति 
नियमस्तु धर्माय भवतीति अत्र वार्तिककारैः धर्मनियम इति पदं प्रयुक्तम्‌, 
अस्यार्थः धर्माय नियम इति विग्रहेण वक्तुं न शक्यते” चतुर्थी 
तदर्थार्थबलिहितसुखरक्षितेः” इति विहितस्य चतुर्थीतत्पुरुषसमासस्य “ तदर्थेन '' 
प्रकृतिविकृतिभाव एवेति नियमेन अत्र प्रकृतिविकृतिभावाभावेन चतुर्थीसमा- 
सस्यासम्भवात्‌ षष्ठीसमासमाश्रित्य धर्मस्य नियम इत्येवार्थों वक्तव्यः| 
सम्बन्धवाचकत्वात्‌ षष्ठ्याः समबन्धसमान्यस्य विशेषापेक्षायां योग्यत्वात्‌ 
तादर्थ्यलाभो भवतीति धर्माय शास्त्रेण व्याकरणेन साधुशब्दप्रयोगो नियम्यते। 
अतः धर्माय साधुशब्दनियम इति वाच्यम्‌, व्याकरणस्य प्रामाण्ये सिद्धे 
व्याकरणेन प्रतिपादितोऽयं नियमो धर्मायेति वक्तुं शक्यते तदेवाद्यापि न 
सिद्धम्‌। किञ्च धर्माय साधुशन्दप्रयोगः कार्य इति वक्तव्यञ्चेत्‌ पाणिन्यादि- 
भिर्व्याकरणप्रणेतृभिः दुष्टार्थशन्दप्रयोगाश्रितसाधुनियमस्य धर्मार्थत्वं ज्ञात्वा 
प्रणीतमिति वक्तव्यम्‌। तच्च न सम्भवति, तेषां तज्ज्ञानस्य प्रमाणान्त 

रेणासम्भवात्‌। चोदनालक्षणो5र्थो धर्मः इत्यत्र धर्माधर्मयोः प्रमाणान्तरागम्यत्वस्य 
चोदनेकवेद्यत्वस्य निर्णीतत्वात्‌। तै: व्याकरणप्रणेतृभिः श्रुत्यैवायमर्थो ज्ञात 
इत्यपि वक्तुं न शक्यते, यतः तादृशश्रुतेरदर्शनात्‌। कल्प्यते चेत्‌ कि 
वेदवाक्यानि तथाविधानि गवाश्वादिषु भेदेन कल्प्यन्ते उत केनचित्साधारणधर्मेण 
सर्वान्धर्मान्‌ क्रोडीकृत्य गवाश्वादिशब्दविषयमेकमेव श्रुतिवाक्यं कल्प्यते? 
नाद्यः शब्दानामनन्तत्वेन गवाश्वादिषु भेदेन प्रतिपदपाठस्यासम्भवात्‌। 
महाभाष्यकारैरेव निराकृतत्वाच्च। तथाहि महाभाष्ये अनभ्युपायः शब्दनां 
प्रतिपत्तौ प्रतिपदपाठः। एवं हि श्रूयते “ बृहस्पतिरिन्द्राय दिव्यं वर्षसहस्रं 
प्रतिपदविहितानां शब्दानां पारायणं प्रोवाच, नान्तं जगाम' इति। बृहस्पतिश्च 
वक्ता इन्द्रश्चाध्येता, दिव्यं वर्षसहस्रमध्ययनकालः, न चान्तं जगाम, किं 
पुनरद्यत्वे गतायुषि प्रजायाम्‌” इत्यादि। “नाभ्युपेयः पदानां प्रतिपत्तौ प्रतिपदं 
पाठः इत्यतः निश्चीयते। न द्वितीयः केनचित्साधारणधर्मेण सर्वान्धर्मान्‌ 
क्रोडीकृत्य गवाश्वादिविषयमेक श्रुतिवाक्यं कल्प्यते चेत्‌ तद्वाक्यं साधूनेव 
प्रयुञ्जीत नासाधून्‌ इत्येवं साधुभिरभिदध्यान्नांसाधुभिरित्येवं वा स्यात्‌ तत्र 
च साधुत्वं जातिरुपाधिर्वेति वक्तव्यम्‌ .न तावज्जातिः साधुत्वम्‌ 
योग्यवृत्तिजातेर्योग्यत्वात्‌ प्रत्यक्षेण गृह्येत, यथा घटदर्शनकाले घरत्वजातिर्दृश्यते 
तथा साधुशब्दश्रवणकाले तन्निष्ठं साधुत्वमपि गृह्येत, तथासति महाशिवरात्रिः 
महाशिवरात्री इत्यादौ कः शब्दः साधु कश्च न साधुरिति साधुशन्दप्रयोगा 
धर्मायेति वदताम्‌ अनधीतव्याकरणानां सन्देहो न स्यात्‌। नापि साधुत्वमुपाधिः 
निर्वक्तुमशक्यत्वात्‌। साधुत्वं हि वाचकत्वम्‌ उतानादित्वमथवादुष्टसाधनत्वम्‌, 
इति त्रिष्वन्यतमं स्यात्‌, परन्तु एतत्त्रयमपि. न सङ्गच्छते। वाचकत्वं चेत्तस्य 
गाव्यादिष्वप्यत्रिशेषात्‌ साधुरयं नायमिति नियमो न-स्यात्‌। अत एवानादित्वमपि 
न युज्यते। अदुष्टसाधनत्वञ्चात्र धर्माय साधूनेव प्रयुञ्जीत इति नियमसिद्ध्यर्थ 
हीदं श्रुतिवाक्यं कल्प्यते, धर्मश्चादृष्टहेतुः, साधुशन्दस्याप्यदुष्टसाधनत्व- 
मित्यात्माश्रयापत्तिः। तदित्थम्‌ अदुष्टसाधनभूतान्‌ शब्दानदुष्टार्थ प्रयुञ्जीत 
इत्येवमुपलक्षणस्य प्रमेयस्य चेक्यादात्माश्रयः। अतः स्मृत्यधिकरणन्यायेन 
व्याकरणस्य मूलभूतश्रुतिकल्पनाया असम्भवात्‌ . प्रामाण्ये निरस्ते गाव्यादयो 
न साधवो गवादय एव साधव इति साधुत्वस्वरूपेऽपि नियमो न सम्भवतीति 
गोगावीगोण्यादिशब्दाः सर्वे एकस्मिन्‌ गवाद्यर्थे प्रामाणिकैः प्रयोक्तव्या इति 


| 
| 

पूर्वपक्ष:। अत्रेतावता. निर्मूलत्वाद्वयाकरणं न प्रमाणमिति सिद्धम्‌। किञ्च 
वैयाकरणेष्वपि परस्परं विरोधदर्शनाद्‌ ' विप्रतिषेधाच्चासमञ्जसम्‌ इति न्यायेनापि 
व्याकरणमप्रमाणमिति ज्ञायते, तद्यथा- दु 
वार्तिकभाष्यसन्दर्भो हि व्याकरणमिति प्रसिद्धम्‌। त्रिमुनिव्याकरणमिति 
अभियुक्तैः स्वीकृतत्वात्‌। अत्र क्कचित्‌ क्कचित्‌ सूत्रकारवार्तिककार 

भाष्यकारादीनां मतानां मध्ये वैमत्यं प्रतीयते। तुल्यास्यप्रयत्नं सवर्णम्‌” इति 
सूत्राज्ज्ञायते ऋकारलूकांरयोः स्थानभेदात्‌ सवर्णसंज्ञा सूत्रकाराणां नाभिमतम्‌। 
वात्तिके भाष्ये च _ऋकारलृकारयोः. सावर्णर्यविधिः कण्ठतः स्वीकृतः। 
अप्तृन्तृच्स्वसृनप्तुनेष्ट्त्वष्टक्षत्तृहोतृपोतृप्रशास्तृणाम्‌ इति सूत्रे नप्त्रादिपरिगणनादन्यत्र 
पितरावित्यादौ दीर्घ -सूत्रकाराणां नाभिमतमिति ज्ञायते। भाष्ये तु समर्थसूत्र 
उद्गातार इति प्रश्युक्तं. दुयते। अतः सूत्रवार्तिकभाष्याणां मध्ये परस्परं 
विरोधोऽस्तीति स्पष्टं भवति। अत एव विगीतत्वान्मूलाभावाच्च व्याकरणं ` 
निष्प्रयोजनम्‌। अर्थकाममोक्षाणां' व्याकणस्य प्रयोजनत्वेन कथमपि स्वीकारो 

न युक्तः, धर्मस्य च प्रयोजनत्वं धर्माय साध्षुशन्दप्रयोग इति 

नियमस्यासम्भवस्योक्त्यैव न सिद्ध्यतीति व्याकरणं निष्प्रयोजनम्‌। अत एव 

सूत्रकारेणाप्यबश्यवक्तंव्यं प्रयोजनमनुक्त्वैव सूत्रग्रन्थ आरब्धः। यद्यपि 
भाष्यकारेः' “रक्षोहागमलघ्वसन्देहाः प्रयोजनमि ”-त्युक्तम्‌ तत्र 1. देवान्‌ 
प्रदुह उदग्राभं च निग्राभं चे” त्यादो भाषायामविद्यमानं लोपागमविकारादिकं 
वैयाकरणो निश्चित्य सम्यरिविद्वान्परिपालयति नान्य इति वेदरक्षा 
व्याकरणप्रयोजनम्‌, 2. सौर्य चरुं निर्वपेद्‌ ब्रह्मवर्चसकामः” इति विहिते 
सौर्यचरौ सूर्याय जुष्टमित्यूहः प्रयोजनम्‌ 3. ब्राह्मणेन निष्कारणो धर्मः 

षडङ्गो वेदोऽध्येयो ज्ञेयश्चे” त्यागमोंऽपि व्याकरणस्य प्रयोजनम्‌, अत्रागमेन 
धर्मज्ञानस्यैव व्याकरणाध्ययनप्रयोजनत्वाभिप्रायेणागमस्य व्याकरणप्रयोजनत्वम्‌, 
अथवात्र प्रयोजनशब्दः प्रयोजकपरः आगमोऽपि व्याकरणं धर्मायाध्येय्यत्वं 
बोधयतीति निष्प्रयोजनस्याध्ययनव्रिधिविधेयत्वमनुपपत्तया व्याकरणस्य 
प्रयोजनवत्त्वं बोधयति। 4.. एकेन लक्षणेन बहूनां शब्दानां ज्ञानं भवतीति 
प्रतिपदपाठापेक्षया लाघवमपि व्याकरणस्य प्रयोजनम्‌। 5. स्थूलपृषतीमनड्वाही- 
मालभेते-“ त्यादो कर्मधारयबहुव्रीहिसन्देहे. पूर्वपदप्रकृतिस्वरेण बहुत्रीहिनिश्चयो 


।. महाभारतम्‌ 1.1 

व्याकृता वागुद्यते” इति। अस्यायमर्थः वाकपराची एकरूपा अव्याकृता 
साध्व्रसाधुविवेचनशून्या, अवदत्‌ = अभवत्‌ देवाश्चेन्द्र नो अस्माकं वाचमिमां 
व्याकुर्विति अब्रुवन्‌, एवं देवैरुक्त इन्द्रः यागे मह्ममिन्द्राय वायवे च सह 
गृह्याता ऐन्द्रवायवग्रहो भवतु इति प्रत्युक्तः अतः यागे एन्द्रवायवग्रहो 
भवति, ततः इन्द्रः तां वाचम्‌ मध्यतः=शरीरस्य मध्यम्‌ उर: कण्ठादिकं 
प्रदेशमवक्रम्य व्याकरोत्‌=साधुतया विभक्तवान्‌। तस्मादियं व्याकृता साधुतया 
विभक्ता उद्यते प्रयुज्यत इत्यर्थः। अनया श्रुत्या व्याकृता संस्कृता एव शब्दा 
इन्द्रस्य प्रिया इति बोधेनार्थात्‌ साधव एव शब्दाः प्रयोक्तव्याः, व्याकरणेन 
व्युत्पादिता एव साधव इति नियमद्वयं सिद्धयति। महाभाष्यकारैः 
“ आहिताग्निरपशन्दं प्रयुज्य प्रायश्चित्तीयां सारस्वतीमिष्टिं निर्वपेत्‌” इति 
साक्षाद्िधिरेवोदाहृतः। अनेन विधिना साधुशब्दप्रयोगनियमो धर्मायेति ज्ञायते। 
अत्र मध्यतोऽवक्रम्य व्याकरोदिति श्रुत्युक्त एवार्थः पाणिनीयशिक्षायां विवृत 
इति प्रतीयते आत्मा बुद्धया समेत्यार्थान्मनो युङ्क्ते विवक्षया। मनः 
कायाग्निमाहन्ति स प्रेरयति मारुतम्‌।।. सोदीर्णो मूर्ध्न्यभिहतो वक्त्रमापद्य 
मारुतः। वर्णाञ्जनयते तेषां विभागः पञ्चधा स्मृता इति। आत्मा संस्काररूपेण 
स्वगतार्थान्‌ बुद्ध्या समेत्य एकीकृत्य तदूबोधनेच्छया युक्तं मनः करोति। 
अर्थ बुद्धवा शब्दरचना इति न्यायोऽप्यत्र सङ्गतो भवति। तन्मनः कायाग्निं 
जाठराग्निमभिहन्ति सः अग्निः मारुतं प्रेरयति। सोदीर्णः स उदीर्णः सोऽचि 
लोपे चेत्पादपूरणम्‌ इति सुलोपः चेत्पादपूरणम्‌ इति सुलोपः मारुत उदीर्णः 
ऊर्ध्व प्रेरितो मृध्न्यभिहतः परावृत्य वक्त्रं ताल्वादिस्थानं प्राप्य 
वर्णानभिव्यनक्ति। वर्णानां नित्यत्वात्‌ यत्नविशेषसहायः ताल्वादितत्तत्स्थानेषु 
जिह्वाग्रादिस्पशपूर्वकमभिहतो मारुतो वर्णविशेषमभिव्यनक्ति न तूत्पादयति। 
एवञ्च प्रयत्नैर्वर्णाः यथावदभिव्यज्यन्ते। प्रयत्नशेथिल्यञ्चापशब्दान्प्रवर्तयति। 
एतदिष्टशब्दविशेषाभिल्यञ्जकप्रयत्नविशेषज्ञानं व्याकरणात्‌ सुलभम्‌। अतः 
श्रुतिविहितैः प्रयोगनियमपरेः वाक्यैरर्थप्रत्यायनरूपदुष्टार्थं शब्दप्रयोगमाश्रित्य 
“एकः शब्द: सुष्ठु ज्ञातः सम्यकप्रयुक्तः स्वर्गे लोके कामधुग्भवति” इति 
नियमोऽभ्युद्याय व्याकरणेन भोजनं रागंतः प्राप्तमाश्रित्य आयुष्यं प्राङ्मुखो 
भुङ्‌क्ते इति नियमवत्‌ विधीयते। न च शब्दानन्त्यात्‌ व्याकरणस्य 
प्रामाण्यायानन्तवाक्यानां कल्पना न सम्भवतीति वाच्यम्‌। अनन्तवाक्यानां 

कल्पनाया असम्भवेऽपि साधूनेव प्रयुञ्जीत” नासाधून्‌ इति वाक्याभ्यामेव 
मकलशब्दापशन्दप्रयोगविधिप्रतिषेधसिद्धेर्नानन्तवाक्यानां क ल्पनाया अनवतारात्‌ 
श्रुतिमूलतया व्याकरणस्य प्रामाण्यं निर्बाधम्‌। यत्तृक्तम्‌ सा च्युत्वे जातिरुपाधिर्वेति 
विकल्पे उभयथापि निर्वचनं न सम्भवतीति अत्रोच्यते साधुत्वं न जातिः 
किन्तु उपाधि: अनादित्वे सत्यर्थप्रत्यायकत्वमिति तस्य निर्वचनं सम्भवत्येव। 
अर्थप्रत्यायकत्वञ्च गाव्यादिशन्देष्वप्यस्तीति अनादित्वं विशेषणम्‌। 
नचानादित्वमपि तेष्वस्तीति वाच्यम्‌ तेषामनादित्वाभावात्‌। यत: आदौ कदाचित्‌ 
केनचित्‌ गामानयेति प्रयोक्तव्ये प्रयत्नशेथिल्यात्‌ करणापाटटव्त्रादिना गावीमानयेति 
प्रयुक्तम्‌, श्रोता पण्डितः कश्चन गोशब्दं प्रयोक्तुमुद्यतस्य अशक्तिजोऽयं 
शब्द इति निश्चित्य सास्नादिमदर्थमेवानीतवान्‌। तत्रैतदु भ्जयव्यवहारं पश्यन्तः 
व्युत्पित्सवः अशक्तिजत्वमजानाना गावीशनब्दस्यै न्त्र सास्नादिमदर्थे 
संज्ञासज्ञिसम्बन्ध व्युत्पाद्य व्यवहरन्ति, तेभ्यश्च शिक्षिता अन्ये 
तेभ्यश्चान्येऽपीत्येवं प्रयोगप्रत्यययोः प्रयोक्तुपुरुषकरष्णापाटवदोषजन्यतया 
गाव्यादिशब्दानामनादित्वं न सिद्भयति। न चेवं कल्णपनायां किं मानम्‌? 
विनिगमने वा को हेतुः? गाव्यादिशब्दानामप्यनादित्वे सत्तेर्थप्रत्यायकत्वेनः 
साधुत्वमेव भवत्विति वाच्यम्‌ “ अन्यायश्चाने कशब्दत्वम्‌ ” इति न्यायेन 
एकः साधुशब्द इतरः अपभ्रष्ट इति वक्तव्यम्‌, अत्रैकस्यार्श्थस्यानेकशब्दवाच्यत्वं 
न युक्तमिति तस्येकस्यार्थस्य सास्नादिमदर्थस्य अनेकवाच्य्यत्वम्‌ गोगावीत्यादि- 
शब्दवाच्यत्वं न युक्तमत तत्रैकः गोशब्दः अनादित्वे सक्ति अर्थप्रत्यायकत्वात्‌ 
साधुशब्दः अन्ये च गावीत्यादिशब्दा: कथञ्चिदर्थप्रत्यायकाः सन्तोऽपि 
प्रयोक्तृपुरुषाशक्तिजाः असाधुशब्दा इति निर्णीयते। अदुष्टानेकशक्ति- 
कल्पनापेक्षया प्रयोक्तृपुरुषाशक्तिजत्वस्येव दृष्टस्तत्र गाव्यादिशन्दे षु 
कल्पयितुमुचितत्वात्‌, सर्वेषां गोगाव्यादीनां साधुशन्दत्वे प्रयोगवेलायामष्टदोष- 
दुष्टविकल्पापतेश्च। सर्वत्र प्रायः विकल्पस्थले मीमांसका अष्टो 
दोषान्वर्णयन्ति। तद्यथा दर्शपूर्णमासाक्रतुसाधनीभूतपुरोडाशद्रव्यप्रकृतितया 
परस्परानपेक्षौ व्रीहियवौ विहितो, शक्नुतश्चैतौ प्रत्येक पुरोज्डाशमभिनिर्वर्तयितुम्‌। 
तत्र यदि उभयोर्मिश्रणेन पुरोडशोऽभिनिर्वर्त्येत परस्परान पे क्षत्रीहियवविधातृणी 
उभे अपि शास्त्रे बाध्येयाताम्‌। अतः प्रयोगवेलायां व्त्रिकल्प आश्रयणीयो 
भवति, आश्रिते च विकल्पे अष्टौ दोषाः भवन्ति--प्रथमं व्रीह्यनुष्ठाने 

यवशास्त्रस्य प्रतीतप्रामाण्यपरित्याग: 2. अप्रतीताप्रामाण्यस्वीकारः 3. प्रयोगान्तरे 
यवेषुपादीयमानेषु यवशास्त्रस्य प्राकस्वीकृताप्रामाण्यत्याग: 4. परित्यक्त- 
प्रामाण्योपदानम्‌। यवशास्त्रे एवं चत्वारो दोषा:। एवं द्वितीयप्रयोगे यवानुष्ठाने 
1. त्रीहिशास्त्रस्य प्रतीतप्रामाण्यपरित्याग 2. अप्रतीताप्रामाण्यस्वीकारः। पुनः 
प्रयोगान्तरे ्रीहीपूपादीयमानेषु 3. त्रीहिशास्त्रस्य स्वीकृताप्रामाण्यपरित्यागः 
4. परित्यवतप्रामाण्यस्वीकारः इति व्रीहिशास्त्रे चत्वारो दोषाः। तदेवं प्रयोगत्रयेण 
यवशास्त्रे चत्वारो दोषा: त्रीहिशास्त्रे च चत्वारो दोषा इत्यष्टौ दोषाः। तदुक्तं 
वार्तिक एवमेषोऽष्टदोषोऽपि यद्‌व्रीहियववाक्ययोः। विकल्प आश्नितस्तत्र 
गतिरन्या न विद्यते। इति। प्रकृते एवमेव सास्नादिमदर्थस्यैकस्य गोगाव्यदिबहुभिः 
शब्दैः बोधो भवति चेत्‌ प्रयोगवेलायामवृदोषदुष्टविकल्पापत्तिः। व्रीहिभिः 
यवेर्वेत्यत्र तु वाक्यद्वयबलाद्‌ दोषेषु सत्स्वपि विकल्प आश्रयणीय एवेत्यन्या 
वार्ता। अतः गोशब्द एवानादित्वे सत्यर्थप्रत्यायकः गाव्यादिशन्दास्तु 
सन्तोप्यर्थप्रत्यायका अनादित्वाभावाद्‌ विशेषणाभावप्रयुवतविशिष्टाभावोऽस्तीति 
न साधवः किन्त्वपभृष्टा एव। किञ्च वाच्यवाचकयोरैक कर्म्याव धारितस्य 
नियमस्य गोगाव्यादीनां सर्वेषामर्थप्रत्यायकानामनादित्वेन साधुशन्दत्वमस्तीति 
स्वीकारे बाधः स्यात्‌। तथा हि गोशब्देन सास्नदिमदर्थोऽभिधीयते 
इत्याप्तवाक्याद्वाचकत्वग्रहदशायामभिधानक्रियाद्वारा तत्कर्मकरणयोर्वाच्य- 
वाचकयो : “ अर्थेकत्वे द्रव्यगुणयोरैककर्म्यान्नियमः स्याद्‌ इति 
अरुणाधिकरणन्यायेन क्रयद्वारा एकहायन्यारुणिम्नोरिव परस्परान्वयरूपः 
सम्बन्धोऽवगम्यते। इदानीं गाव्यादिशब्देरपि सास्नादिमदर्थो बोध्यते इति 
स्वीकारे सास्नादिमत्कर्मकाभिधान- क्रियायां गोशब्द एव करणमित्येवंरूपस्य 
नियमस्य व्युत्पत्तिकालावगतस्य बाध: स्यात! अतः गोशब्द एव साधुः 
गाव्यादीनान्तु पुरुषाशक्तिजतया अनादित्वाभावात्‌ गोशब्दोपस्थापन- 
्वारैवार्थप्रत्यायकता। हस्तपाणिकरादिशब्देषु त्वगत्यानेकशब्दैरप्येकार्थबोधो 
भवतीति स्वीक्रियते। अनादित्वं गोशब्द एवास्ति न तु गाव्यादिशब्देष्वित्यत्र 
विनिगमकं व्याकरणमेव। एवञ्चानादित्वे सत्यर्थप्रत्यायकत्वं साधुत्वं 
तद्विपर्ययश्चासाधुत्वम्‌। गाव्यादिषु अतिप्रसङ्गवारणार्थं सत्यन्तम्‌। हंफडादिस्तोभेषु 
पादपूररणाद्यर्थ प्रयुज्यमानेषु तु हि च सम इत्याद्यव्ययेषु अतिप्रसङ्गवारणार्थ 
विशेष्यमर्थप्रत्याकत्वम्‌। न चाधुनिकोषु देवदत्तादिसज्ञासु पाणिन्यादिमहर्षिभिः 

तदभावोञसाधुत्वम। वृत्तिश्च शक्तिलक्षणागौण्यन्यतमरूपेति साधुत्वा- 
साधुत्वयोर्निर्वचनं दर्शितम्‌। गाव्यादिषु प्रमितवृत्त्यार्थप्रत्याकत्वाभावान्नाति- 
व्याप्तिरितीदमपि लक्षणं सङ्गच्छते, अत्रापि कः शब्द: प्रमितया वृत्त्यार्थ- 
प्रत्यायक: कश्च नेत्यत्र व्याकरणमेव शरणम्‌। एवञ्च निर्मूलत्वान्नेष्फल्या- 
द्रयाकरणं न प्रमाणामितिहेतुद्वयं निरस्तम्‌। इदानीमयं शब्द: साधुर॒यं नेति 
निर्णये प्रत्यक्षं व्याकरणं प्रमाणम्‌ व्याकरणस्य च व्याकरणान्तरं मूलम्‌, 
तस्य च 'व्याकरणान्तरमिति वेदाङ्गत्वेनानादिपरम्परा निश्चीयते, व्याकरणस्य 
वेदाङ्गत्वं वेदेनैव -न्रोधितम्‌ “ह्वे विद्ये चेदितव्ये इति ह स्म यद्ब्रह्मविदो 


वदन्ति परा चैवापराच। तत्रापरा ऋग्वेदो यजुर्वेदः सामवेदोऽथर्ववेदः शिक्षा - 


कल्पो व्याकरणं निरुक्त छन्दो ज्योतिषमिति। महाभाष्ये रक्षोहागमलघ्वसन्देहाः 
प्रयोजनमिति पञ्च मुख्यप्रयोजनान्युक्तानि तान्यपि अनादिपरम्परया समायातेः 
व्याकरणनियमैरेव सिद्भयन्तीति स्वीकारो युक्त एव। यदपि चोक्तं 
वेदतदर्थाभिज्ञगुरुशिष्यपरम्परयैव स्वरवदर्थविशेषस्याप्यवगतिसम्भवाद्‌ रक्षोहाद्यर्थ 
व्याकरणं नापेक्षितम्मिति, तत्रोच्यते गुरुशिष्यपरम्परयापि कञ्चन नियममाश्रित्येव 
स्वरवदर्थविशेषस्य वक्तव्यत्वात्‌ यो नियमस्तदर्थमाश्रीयते स एव नियमो 
गुरुशिष्यपरम्परायानादिकालतः प्राप्तः आचार्यपाणिनिप्रभृतिभिर्व्याकरणरूपेण 
निबद्ध एवेति व्साकरणस्योक्तप्रयोजनवत्त्वं सर्वथापि सिद्ध्यति यच्चोक्तं 
विगीतत्वाद्‌ व्याकरणं न प्रमाणमिति तत्रोच्यते-“ तुल्यास्यप्रयत्नं सवर्णम्‌ 
` इति पाणिनिः त्र्ृल्नुवर्णयोर्मिथः सावर्ण्यं वाच्यम्‌ इति कात्यायनः अतः 
त्रिमुनिव्याकरणमिति प्रसिद्धेः परस्परविरोधः “ यथोत्तरं मुनीनां प्रामाण्यमिति 
वेय्याकरणसमयः पूर्वपूर्वस्याप्रामाण्यमेंव सर्ववेष्टस्मृतिवत्‌,अविरोधे तु 
प्रामाण्यमिति व्यावस्थाया: सम्भवात्‌ पाणिन्याद्याचार्येषु मिथो विरोधदर्शनेन 
व्याकरणस्याप्रामाण्यं नैव सिद्भ्यति। एतेनेदमप्यपास्तम्‌-“ चोः कु” इति 
पदान्तस्य चवर्गस्स कवर्ग शास्ति पाणिनिः पुनः “वृद्धिरादैच्‌ इति तन्नियमं 
नानुसरतीति पूर्वोत्तरविरोधाद्ठ्याकरणं न प्रमाणमिति, आदैच्‌ इति निर्देशादेव 
कुत्वशास्त्रं तद्यतिरिक्तविषयमिति “पुरोडाशं चतुर्धा करोति “ आग्नेयं 
चतुर्धा करोति इति वाक्ययोः पर्यालोचनया यथा पुरोडाशमात्रस्य चतुर्धाकरणस्य 
आग्नेयवाक्येनाग्नी षोमीयादिभिन्नाग्नेयस्यैव चतुर्धाकरणं निश्चीयते तद्वदत्रापि 


if Him! 


डा] 


काथा 3.3 दै 


तृतीय: पाद: 119 


व्यावस्थाया: सम्भवादनेन व्याकरणस्याप्रामाण्यं नैव सिद्धयति। यदपि चोक्तम्‌ 
“कलेर्ढक” इति कलिना दृष्टामित्यर्थे कालेयशब्दं व्युत्पादयति पाणिनिः, 
वेदे तु “यदकालयद्‌” इत्यादिना कालनक्रियां निमित्तीकृत्य कालेयशब्दी 
व्युत्पादितः, अतः वेदविरुद्धत्वाद्व्याकरणं न प्रमाणम्‌; अत्रोच्यते अत्र वेदे 
कालेयशब्दस्य अर्थः अयमेवेति नोच्यते, वाक्यस्यास्यार्थवादरूपत्चात्‌। अन्यथा 
“सोऽरोदीद्यदरोदीत्तदरुद्रस्य रुद्रत्वम्‌” इत्यादौ अर्थवादविरोधेन रजतशब्दस्य 
रूढार्थस्यापि विरोधः स्यात्तेन च लोकवेदाधिकरणस्यापि विरोधः स्यात्‌। 
एवञ्च व्याकरणस्य प्रामाण्ये वेदविरोधो नास्ति, अपि तु “उत त्वः 
पश्यन्न ददर्श वाचमुत त्वः शृण्वन्न श्रृणोत्येनाम्‌। उतो त्वस्मै तन्वांविसस्रे 
जायेव पत्य उशती सुवासाः।। सक्तुमिव तितउना पुनन्तो यत्र धीरा मनसा 
वाचमक्रतः। अत्रा सखायः सख्यानि जानते भन्रैषां लक्ष्मीर्निहिताधिवाचि। 
इत्यादिमन्त्रेषु शब्दाभिज्ञस्य स्तुतिः तदनभिज्ञस्य निन्दा च श्रूयते इति 
व्याकरणस्य प्रामाण्यमेव श्रुतिरावेदयतीति ज्ञायते। एवञ्च “ अनादित्वात्समूल- 
त्वात्‌ साफल्यात्‌ श्रुतिशंसनात्‌।। स्मृतिन्यायात्प्रमाणं स्याद्‌ ध्रुवं व्याकरणं 
स्मृत्‌। इति सिद्धान्तः। 


अस्मिन्नधिकरणे गुरुमतं निरूप्यते- 


जेमिनीयन्यायमाला 
अश्वालम्भनशास्त्रस्य दन्त्यतालव्यसंशयात्‌। 
अमात्वेऽदन्त्यनिर्णीतिराप्तोक्तव्याकृतेर्लात्‌॥30॥ 


प्रकाशिका 
अश्वालम्भनशास्त्रस्य = अश्वमालभेत"” इति विधो, दन्त्यताल- 
व्यसंशयात्‌ = अश्वशब्दे शकार दन्त्यः तालव्यो वेति संशयसम्भवाद्‌ 
अमात्वे = अप्रमाणं निश्चितार्थवोधकत्वाभावादिति पूर्वपक्षे प्राप्ते 
अदन्त्यनिर्णीतिः = अश्वशब्दे शकारः दन्त्यो नास्त्यापि तु तालव्य एवेति 
निश्चयः अप्तोक्तव्याकृतेर्बलात्‌= वैदिकपरिगृहीतव्याकरणस्मृतिप्रमाणेन 
भवितुमर्हतीति उक्तविधिवाक्यं निश्चितार्थबोधकं सत्‌ प्रमाणमेव। 


अयमाशय:-चोदनाप्रामाण्यनिरूपणपरेऽत्राध्याये पदपदार्थयो- 

नियामिकाया व्याकरणस्मृत्या निर्मूलत्वे वैदिकाश्वादिपदानां हयाद्यर्थनिश्चयो 
न सम्भवति अश्वशब्दस्य हये निःस्वे च प्रयोगादिति चोदनाप्रामाण्याक्षेप- 
सम्भवाद्वयाकरणस्मृतीनां प्रामाण्याप्रामाण्यविचारो युक्त इति प्रथमाध्यायेन 
सह सङ्गतिः। स्मृतिप्रामाण्यविचाररूपत्वात्‌ तृतीयेन स्मृतिपादेनापि सङ्गतिः। 
र्मस्मृत्यादिमुखमप्रामाण्यमन्तरङ्ग निरस्य पदपदार्थस्मृतिनिर्मूलतोत्थं वार्यत 
इति पूर्वाधिकरणेन सह सङ्गतिरिति सङ्गतित्रयम्‌। पूर्वपक्षस्तु यथा 
शान्द्स्मृत्तिरूपव्याकरणस्य गवादिशन्दानामनादित्वगमकत्वं सिद्धान्तिना 
स्वीक्रियते तथेव वृद्धप्रयोगपरम्पराया अपि सङ्केतदर्शनाभावे प्रयोगानादिता- 
गमकत्वं युक्तमिति “ औत्पत्तिकाधिकरणे शब्दार्थयोः सम्बन्धस्य नित्यत्वस्य 
साधनादेव सिद्धम्‌, वृद्धप्रयोगपरम्पराविषयत्वञ्च गाव्यादेरपीति गवादय एव 
साधवो न गाव्यादय इति नियमस्मृतिरूपव्याकरणं न प्रयोगमूलमिति 
निर्मूलत्वान्न प्रमाणमतः हये निःस्वे चाश्वशन्दस्य प्रयोगानादित्वे तुल्ये 
नियामकान्तराभावात्‌ “ अश्वमालभेत” इत्यादिविधो दन्त्यतालव्यसंशयाद्‌ 
शब्दे तद्रतितचोदनायाः प्रामाण्यमपि सन्दिग्धम्‌। व्याकरणस्मृतेः स्वोवतार्थ- 
व्यवस्थापनशक्त्यभावादनियतार्थत्वाच्चाप्रामाण्यमिति पूर्वपक्षः। 


सिद्धान्तस्तु-आदिमतापि व्यवहारः सिद्धथतीति गवादयो गाव्यादश्च 
सर्वे साधवः, अनादिमत्वादिति ववतुं न शक्यते। अनेकशब्दानामेकस्मिन्नर्थेऽना- 
दित्त्वमन्याय्यम्‌। तत्र गवादय एव साधवः, अनादयः अपुंप्रभवाः, गाव्यादयस्तु 
असाधवः आदिमन्ताः, पुरुषाभिप्रायभ्रमाशक्तिप्रमादजाः पुंप्रभवाः इति नियमे 
किमपि प्रमाणमपेक्षते तदेव व्याकरणमविगीतमहाजनादुतत्वेन प्रमाणम्‌ अत 
एव समूलम्‌, अत एव च नियतविषयमिति निश्चीयते। गवादीनान्त्व- 
पुंप्रभवत्त्वम्‌, पुंप्रभवता च त्रिधा-सङ्केतिते पाणिनिप्रयुक्ते नद्यादिसंज्ञाभेदे 
अभिप्रायप्रभवता, स्मृत्यर्थाविवेके भ्रमप्रभवता, उच्चारणवैगुण्ये चाशवितप्रमाद- 
प्रभवतेति। गाव्यादिशन्दास्तु कदाचिदुच्चारणवैगुण्याद्‌ गवादिशब्देषु प्रयोक्तव्येषु 
अशक्तिप्रमादप्रभवाः स्मृत्यर्थाविवेकाद्भ्रमप्रभवा वेति सर्वथापि सादित्वं 
तेषां युक्तम्‌। गवादिशब्दानां विषये तु पाणिन्यादिवैदिक मुनिप्रणीतस्मृतिपरम्परा 
अविगीतमहाजनादृतत्वेन दृढा स्वविषयतया प्रयोगानादित्वमुपस्थापयति। 
कारणतया स्वेन सम्बन्धं नित्यानुमेयप्रयोगादित्वमनुमापयति धर्मस्मृतिरिव 

वेदम्‌। 


अत्रैवं प्रयोग-शाब्दस्मृतिः गवादिप्रयोगानादिताज्ञानपूर्विका तद्विषया- 
प्तवाक्यत्वात्‌। यद्यद्‌ विषयकमाप्तवाक्यं तत्तज्ज्ञानपूर्वकं यथा नदीतीरादिवाक्यम्‌। 
एवं स्मृतिलिङ्गानुमानेन गवादिशब्दानामनादित्वज्ञानम्‌। अयं न्याय: व्याकरणस्य 
प्रामाण्ये5प्यवतरति, व्याकरणस्मृतिरियं स्वयं पूर्वतनव्याकरणस्मृतिज्ञानपूविका 
व्याकरणस्मृतित्वाद्‌ शिष्टपरिगृहीतत्वाद्वा व्याकरणस्मृत्यन्तरवदिति। 
स्मृत्यन्तरलिङ्गकानुमानात्‌ स्मृत्यन्तरकर्तुरपि तथेति नान्धपरम्परादोष:। एवञ्च 
व्याकरणस्मृतीनां प्रवाहनित्यतया निर्मूलत्वं नास्त्यपितु समूलत्वमेव, अत 
एव व्याकरणस्मृति: प्रमाणमत एव च साध्वसाधुविवेकक्षमा भवति, ततश्च 
व्याकरणस्मृत्या सास्नादिमति गोशब्द एव साधुरिति निश्चीयते, एवं 
“ अश्वमालभेत” इत्यत्राश्‍वशब्द: तालव्यशकारघटितः हयवाचक इति 
निर्णयसम्भवाच्चोदना प्रमाणमेवेति सिद्धं भवति। 


अग्रिमाधिकरणं निरूप्यते-अस्मिन्नधिकरणे वर्णकद्वयम्‌ प्रथमं 
वर्णकं लोकवेदाधिकरणम्‌, द्वितीयञ्चाकृत्यधिकरणम्‌। प्रथमं वर्णकं निरूप्यते- 


जैमिनीयन्यायमाला 
लोके पदपदार्थौ यौ न तौ वेदेऽथवात्र तौ। 
सूपभेदात्पदं भिन्नमुत्तानादिभिदा स्फुटा॥31॥ 


वर्णेकत्वात्‌ पदैकत्वं क्वाचित्की रूपभिन्नता। 
प्रायिकेण पदैकयेन तदर्थेक्यं तथाविधम्‌॥३2॥ 


प्रकाशिका 

लोके= लोकिकव्यवहारे यो पदपदार्था= शब्दाः शब्दानां प्रसिद्धाश्चार्था 
ये सन्ति, न तौ वेदेऽथवात्र तौ = वेदे ते शब्दा न सन्ति न वा तथैव 
तेषामर्था इति स्वीक्रियते उत लोकिकव्यवहारे ये शब्दा: वेदे अपि त एव 
शब्दास्तेषां लोक प्रसिद्धा एवार्थाः इति स्वीक्रियते इति सन्देहे रूपभेदात्पद- 
भिन्नम्‌ =लौकिकशब्दानां वैदिकशब्दानां रूपेषु भेददर्शनात्‌ यथा भद्र 
कर्णेभिः इति प्रसिद्धे शान्तिसूक्ते कर्णेभिरितितृतीतीयाबहुवचनान्तरूपं श्रूयते , 
लोके तु कर्णशब्द “कणे” रिति तृतीया बहुवचनान्तरूपं पाणिनीयस्मृतिसिद्धं 

प्रसिद्धम्‌, एवमात्मशब्दो 5प्याकारसहितो लोके दृश्यते वेदे तु क्रचित्‌ क्रचिद्‌ 
आकाररहित एव श्रूयते, अतः लोकवेदयोः पदानां रूपभेदाल्लौकिकप- 
दाद्वेदिकं पदं भिन्नम्‌, उत्तानादिभिधा स्फुटा “उत्ताना वै देवगवा वहन्ती "-ति 
वेदे श्रूयते, लोके तु गावः अवाञ्चो वहन्तीति प्रत्यक्षम्‌ अतः लोके वेदे 
च पदार्थष्वपि भेदः अस्तीति लोकिपदेभ्यो वैदिकपदानि भिन्नानीति 
पूर्वपक्षः। सिद्धान्तस्तु वर्णेकत्वात्‌ पदेकत्वम्‌ = लोके वेदे च वर्णानामेकत्वात्‌ 
पदानामप्येकयं युक्तम्‌ , क्राचित्की रूपभिन्नता = क्कचित्‌ क्रचिदेव रूपभेदः, 
प्रायिकेण पदैक्येन प्रायः अग्निमीळे पुरोहितम्‌” अत्यादौ सर्वत्र लोके यथा 
रूपं वेदेऽपि तथैव श्रूयते अतः प्रायिकेण पदैक्येन लोकवेदयोः पदैक्यमेव 
युक्तम्‌, तथाविधं तदर्थेक्यम्‌=पदानामर्थानामपि प्रायिकेणेक्येन लोकवेदयोः 
पदार्थानां तद्वाचकपदानाञ्चेक्यमेवेति स्वीक्रियते। 


अयमाशयः-पूर्वाधिकरणे सास्नादिमदर्थे गोशब्द एव साधुः न तु 
गाव्यादिशब्द इति व्यसाकरणस्मृतेः प्रामाण्यात्‌ सिद्धयतीति निरूपितम्‌। 
सम्प्रति वाचकप्रसङ्गाद्‌ वाच्यांशनिर्धारणायाकृत्यधिकरणं निरूप्यते। 
तदुपोद्‌घातकत्वेन प्रथमवर्णके लौकिकानां वैदिकानाञ्च शब्दानां 
तदर्थानाञ्चानन्यत्वं निरूप्यते। अतः इदं लोकवेदाधिकरणमिति प्रसिद्धम्‌। 
अत्रायं पूर्वपक्षः-यद्यपि शब्दनित्यत्वाधिकरणे वर्णनित्यत्वस्य साधितत्वात्‌ 
वर्णात्मकशब्दस्य लोकवेदसाधारणत्वाल्लोकवेदयोः शब्दैकत्वं युक्तमेव तथापि 
एकार्थबोधत्वावच्छिन्नवर्णसमूहात्मकपदस्य लोके प्रयुज्यमानस्य वैदिकस्य 
च रूपभेदाद्‌ धर्मभेदाच्चेक्यं न युज्यते। रूपभेदश्च स्वरच्छान्दसवर्णाग- 
मलोपविकारेः स्फुटः। यथा “अग्निमीळे” “देवमृत्विजम्‌” इति वेदे देवा 
अग्निरित्यादयशब्दा: अन्तोदात्तस्वरघटिता एव पठ्यन्ते प्रायः। लोके च 
शब्दानां स्वरेषु प्रायः अनादर एव। यद्यपि महर्षिपाणिनिना वेद इव 
भाषायामपि स्वरानुशासनस्य कृतत्वाल्लोकेऽपि स्वरनियमावश्यंभावः प्रतीयते 
तथापि शिष्टानां तत्र तथाऽऽदरादर्शनात्‌ सत्यप्यनुशासने “वचन्ति” 
इत्यादिवदप्रयोगदर्शनात्‌ स्वरनियमो लोके नावश्यक इति युक्तम्‌। लोके 
देवा ब्राह्मणा इति शब्दाः प्रसिद्धाः वेदे तु देवासः ब्राह्मणासः” इति 
छन्दसवर्णागमो दृश्यते। लोके “आत्मना इति प्रयोग: वेदे तु 

आकारलोपघटित:” त्मना इति श्रूयते। एवं” उद्ग्राभं च निग्राभं चे” 
त्यादा हकारस्य भकारात्मको विकारः वेदे श्रूयते, एवं लिङ्गभेदोऽपि 
क्रचित्‌ यथा ते धर्मा “इति पुंसि धर्मशन्दः लोके प्रसिद्धः वेदे तु तानि 
धर्माणि इति नपुंसके धर्मशब्दः प्रयुक्तः। तथा प्रत्ययभेदोऽपि क्कचित्‌। 
कर्ण: इति तृतीयाबहुवचने '' अतो भिस ऐस्‌'' इति सूत्रेण रूपं, वेदं तु 
भद्रं कर्णेभिः” इति श्रयते। एवञ्च घटशरावयोः रूपभेदाद्भेदस्तथैव लोक 
वेदे च शब्दानां रूपभेदाद्भेदः स्फुटो भवति। एवं लौकिकवैदिकवाक्ययीर 

ध्यायानध्यायादिधर्मभेदादपि शब्दानामेक्यं लोके वेदे च न युक्तम्‌। अत्र 
अधीयतेऽस्यामिति व्युत्पत्त्याध्ययनतिथिरध्यायः द्वितीयातृतीयादितिथय 

अष्टम्माद्यनध्ययनतिथिरनध्याय:, वेदवाकंयानां कृतेऽध्याय एवाध्येय्यमनध्याये 
नेवेति नियमः न तु लोकिकवाक्यानां कृत इति वेदवाक्यलोकवाक्यो भेदे 
ज्ञाते पदसमूहात्मकत्वाद्वाक्यस्य पदेष्वपि भेदो युक्तः। सिद्धान्तिनापि धर्मभेदेन 
पदभेदः स्वीक्रियते एव। तदुक्तं भट्टाचार्यः पदावधारणोपायान्‌ बहूनिच्छन्ति 
सूरयः। क्रमन्यूनातिरिक्तत्वस्वर- वाक्यस्मृतिश्रूती।” इति। जरा राजेत्यादिषु 
क्रमभेदाद्भेदः , ब्रह्मब्राह्मण इत्यादिषु न्यूनातिरेकवशाद्भेदः, श्वः अश्व इत्यादावपि 
न्यूनातिरकवशाद्भेद:। स्वरात्‌ पदभेदे इन्द्रशत्रुपदं प्रसिद्धम्‌, तथाहि त्वष्टा 
इन्द्रस्य हन्तारं पुत्रं लिप्सुः तदर्थं सोमयागमनुतिष्ठन्‌ भागलिप्सुमपि इन्द्र 
नाजुहाव। इन्द्रः स्वयमेवागत्य प्रसह्य सोमरसं पपो। त्वष्टा सोमपात्रेऽवशिष्टं 
सोमरसमिन्द्रस्य शातयिता पुत्रो भूयादित्याशंसानः' स्वाहेन्द्रशत्रुर्वर्धस्वे ति 
मन्त्रेण जुहाव। तदा इन्द्रशत्रुरितिपदं तत्पुरुषस्वरं विहाय बहुत्रीहिस्वरेण 
प्रयुक्तम्‌। तेन स्वरापराधेन तत्रोत्पन्नस्य वृत्रासुरस्य शक्र एव शातयिताभूदिति 
तेत्तिरीयश्रुक्त्या बोधितमाख्यानम्‌। इन्द्रस्य शातयिता इन्द्रशत्रुरिति 
तत्पुरुषसमा श्रयणे ऽन्तोदात्तस्वरप्रसक्तिः. इन्द्रः शातयिता यस्येति 
ब्रहुत्रीहिसमाश्रयणे पूर्वपदप्रकृतिस्वरप्रसक्तिः इति स्वरभेदात्‌ पदभेदः। एतदेव 
पाणिनीयशिक्षानुवदति “मन्त्रो हीनः स्वरतो वर्णतो वा मिथ्याप्रयुक्तो न 
तमर्थमाह। स वाग्वज्रो यजमानं हिनस्ति यथेन्द्रशत्रुः स्वरतोऽपराधात्‌। इति। 
एवं स्थूलपृषतीमनङ्वाहीमालभेत” इत्यत्र स्थूलपृषती” पदं स्थूला चासौ 
पृषती चेति कर्मधारयाश्रयणे अनुदात्तपदमेकवर्जम्‌ (पा. सू. 6.1.152) 
इति सूत्रेण पूर्वेषां चतु्णर्णामप्यचामनुदात्तः स्यात्‌। अत्र “समासस्य” इति 

सूत्रेण अन्त: उदात्तः स्यात्‌ इति यज्ञश्रियम्‌ इत्यादाविव अन्तोदात्तत्वे प्राप्ते 
“ अनुदात्तपदमेकवर्ज ” मित्युक्तसूत्रे तस्य बाधेन पूर्वेषां चतुणर्णामचामन्तोदात्तो 
विधीयते। कर्मधारयसमासेनात्र पृषतीशब्दस्य मत्वर्थलक्षणया स्थूला पृषती 
च या गौः या यागसाधनमित्यर्थों लभ्यते। एवञ्च बिन्दुमत्यर्थकपुषतीशब्दात्‌ 
स्थूलशब्दाच्च स्थूला बिन्दुमती च या गौः सा यागसाधनमिति स्थौल्यस्य 
बिन्दुमत््वस्य च गव्येवान्वयो भवति। बहुत्रीहिसमासाश्रयणे तु “बहुव्रीहो 
प्रकृत्या पूर्वपदम्‌” पा. सू. 6/2/9 इति सूत्रेण पूर्वपदस्य प्रकृतिस्वरविधानात्‌ 
स्थूलशब्दगतलकारोत्तराकारे उदात्तस्वरस्य प्रसक्तिः। अत्र च स्थूला पृषती 
यस्याः इति व्युत्पत्त्या स्थोल्यस्य पृषत्स्वेवान्वयात्‌ स्थूलबिन्दुमती स्वतः 
स्थूला अस्थुला वा गोर्यागसाधनमित्यर्थो लभ्यते। अत्र स्वरभेदात्पद्‌भेदः 
स्फुटः। वाक्यस्योदाहरणं यथा भोक्तुकामः पचते, पचते दक्षिणां देहि 
इत्यत्र पचते इति पदं नामत्वेनाख्यातत्वेन च सम्भाव्यमानं समभिव्याहाराद्भेदेन 
निश्चीयते। श्रुत्या पदभेदे उदाहरणन्तु यातः पुनरायाति” रामकृष्णो यातः” 
इत्यत्र यात इति पर्द नामत्वेनाख्यातत्वेन सम्भाव्यमानम्‌ प्रथमवाक्ये 
आयातीत्याख्यातपदसामानाधिकरण्याद्‌ यात इति प्रथमानां नामपदम्‌, 
द्वितीयवाक्ये तु द्विवचनान्तनामपदसामाधिकरण्याद्‌ यात इति पर्द 
प्रथमपुषद्विवचनस्याख्यातार्थस्येव वाचकमिति निश्चीयते। यद्यप्यत्र 
उदाहरणद्वयेऽपि समभिव्याहारात्मक वाक्यत्वन्त्वस्त्येव तथापि 
व्यधिकरणपदसन्निधिः वाक्यम्‌ समानाधिकरणपदसरनिधिः श्रुतिरितिभेदमाश्रित्य 
वाक्यात्पृथक्त्वेन श्रुतिः पठिता। स्मृतेः पदभेदे उदाहरणन्तु अश्वस्त्वं 
देवदत्त इत्यत्र अश्वशब्दः सुबन्ताश्ववाचकः प्रसिद्धः, व्याकरणस्मृत्या 
“टुओश्वि गतिवृद्ध्योः” इति धातूत्पन्नं, श्वयतेर (पा. सू. 7/4/12) इति 
सूत्रेण “ आगच्छ इत्यर्थे लङि मध्यमेकवचनत्वेनाख्यातमपि भवति, अतः 
व्याकरणस्मृत्या पदभेदः सिद्भयति। एवञ्च धर्मभेदात्पदभेदस्य सिद्धान्तेऽपि 
स्वीक्रियते इति लोक वेद च पदानां मध्ये धर्मभेदात्‌ पदभेदो युक्तः। 
स्पष्टभेदकस्वरुयूपादिशब्दसाहचर्यादपि लोकवेदयो:पदभेदः। अत एव इमे 
लौकिका इमे वैदिका इति भेदेन व्यपदेशो युज्यते। संज्ञा चोत्पत्तिसंयोगाद्‌ 
इत्यधिकरणे अथेष ज्योति अथैष विश्वज्योतिः इत्यादौ संज्ञाभेदात्कर्मभेद 
यथा स्व्रीक्रियते तद्वदत्र पदभेदादेवार्थभेदोऽपि युक्तः। किञ्च “उत्ताना वै 

वान्य लोकर लकणलव कहत णच डी 
च्यर क्षणल | 

ज्ञायते। लोके हि गाव: अवाञ्चो ली : लक्षणभेदाद्‌ 
नोविकोरब्दव च्यव वैदिक य ०८ 000 सई 
लोकिकगोशब्दवाच्यस्य वैदिकगोशब्दवाच्याद्धेदः स्फुटः। एवञ्च लोके 
वेदे च शब्दयोस्तदर्थयोश्च भेद: नैकत्वमिति पूर्वपक्षे प्राप्त 
शब्दनित्यत्वाधिकरणन्यायेन प्रत्यभिज्ञानादेव वर्णैकत्ववत्पदतद 

युक्तम्‌। पदमपि वर्णात्मकमेव , वर्णातिरिक्तपदस्फोटस्यानङ्गीकारात्‌। 
वर्णसमूहात्मकमेव वाक्यम्‌ न तु तदतिरिक्तमखण्डस्फोटात्मकम्‌। अतः 
प्रत्यभिज्ञया सोऽयं गकार इत्येवमात्मिकया वर्णैकत्वे सिद्धे पदैकत्वं 
वारयितुं न शक्यते। पदैकत्वादेव संज्ञाधिकरणन्यायस्यानवतारादर्थेक्यमपि 
सिद्धयति। एवञ्च य एव लोकिका: शान्दस्त एव वेदिकास्त एव तेषामर्था 
इति स्यात्‌। यदुक्तम्‌ पदावधारणोपायान्‌ इत्यादिना वर्णाभेदेऽपि स्वरादिभेदात्‌ 
पदभेद: इति। तत्रोच्यते अर्थप्रतीत्युपयोगिस्वरादिभेद एव पदभेदप्रयोजक 
इति स्वीकार्यम्‌ न तु स्वरादिभेदमाञ्रं पदभेदस्य प्रयोजकम्‌ अन्यथा 
आद्युदात्तघटशब्दादन्तोदात्ततटशब्दस्य लौकिव्यवहारे भेदः प्रतीयेत। अत 
एव व्याकरणे स्वरविधौ छन्दोऽधिकारो न दृश्यते। अनेन भाषायामपि 
स्वरभेदादर्थभेदो भवतीति ज्ञायते अत एव च झल्युपोत्तमम्‌ इति स्वरविशेषं 
प्रकृत्य विभाषा भाषायाम्‌ इति लोके विकल्पविधानं सङ्गच्छते। महाभाष्ये 
पस्पशाह्िके श्वेतो धावति इति द्धयर्थ वाक्यमित्युक्तम्‌। तत्र हि “श्वा'- 
इत्यान्तोदात्तम्‌ ऊडिदम्‌ इत्यादिना इतः इत्यपि तथा एकदेश उदात्तेनोदात्त” 
इति एकार उदान्त:। तथा च श्वा इत इत्यर्थे एकारोदात्तः। श्वेत इत्यस्य 
शुक्ल इत्यर्थेऽन्तोदात्तत्वे अकार उदात्तः “ अनुदात्तं पदमेकवर्जम्‌” 
इत्येकारोऽनुदात्तः। तथाच भाषायामपि स्वरभेदात्‌ पदभेद इति सिद्धे तत्र 
स्वरभेधमात्रं पदभेदप्रयोजकञ्चेत्‌ स्वरभेदेन उच्चरितानां घटपदानामपि भेदः 
स्यात्‌ अत, अर्थप्रतीत्यौपयिकस्वरभेदस्य पदभेदप्रयोजकत्वं वक्तव्यम्‌, तेन 
च योऽर्थप्रतीत्योपयिको धर्मस्तद्भेदे भिद्यत एव पदमिति जरा राजादिषु 
क्रमादिभेदात्पदभेधो युक्त एव। यदि अनियतस्वराणामन्योऽर्थं इति स्मृतितो 
लोकतो वा सिद्धयति तदा नियतानियतस्वरतया लोकवेदयोः पदभेदः 
स्यात्‌, किन्तु तथा नास्त्यतः लोकवेदयोः पदैक्यमेव युक्तम्‌। यथा संवेष्टितः 

एवं लोकवेदयोः पदैक्ये सिद्धे | पदार्थविचारः आकृ त्यषिकरणे 


सम्प्रति उपस्थाप्यते 


जैमिनीयन्यायमाला 
व्यक्तित्रीह्यादिशव्दार्थ आकृतिर्वा क्रियान्वयात्‌ 
व्यक्रितर्व्युत्पत्तिवलायामाक्ृत्या सोपलक्ष्यते॥33॥ 


शक्तिग्रहादियुकितभ्य आकक्ृतेरर्थतोचिता। 
क्रियापर्यचसानाय व्यक्ब्तिस्तञ्रोपलक्ष्यताम्‌॥34॥ 


प्रकाशिव्का 

त्रीह्यादिशब्दार्थः-व्रीहिभिर्यजेत ” इत्यादौ व्रीद्यादिशब्दस्या र्थः, व्यक्तिः 
आकृतिर्वा =तत्तक््यक्तिविशेष उत सामान्य व्रीहित्वादि सामान्यम्‌ इति 
सन्देहे क्रियान्वयाठ््यक्तिः = यागादिक्रियायाः व्रीह्यदिव्याव्क््तिविशेषेणैव 
सह सम्बन्धदर्शनात्‌ व्यक्तिविशेष एव शब्दवाच्य इत्ब्वि पूर्वपक्षः। 
व्यक्तिविशेषस्यैव तत्तत्पदाभिधेयत्वे कथं व्यक्त्यन्तरे तत्पन्द्प्रयोग इति 
शङ्कायां व्युत्पत्तिवेलायां=शन्दार्थग्रहणवेलायाम्‌ आकृत्या -सोपलक्ष्यते= 
जात्युपलक्षितव्यक्तावेब शक्तिग्रहो भवति अतो न दोष इति पपूर्वपक्षे प्राप्ते 
आकृतेरर्थतोचिता=आकृति:=जातिरेच शाब्दार्थो युक्त इति स्तिद्धान्तः। तत्र 
हेतुः शक्तिग्रहादियुक्तिभ्यः इति घ्यक्तीनामानन्त्यात्‌ प्रत्येकं व्यक्तो 
शवितग्रहस्यासम्भवात्‌ जातावेव शकिति्गु्यते। तर्हि यागादिक्रियायाः व्यक्तावन्वयः 
कथमुपपद्यत इति शङ्कायाम्‌ क्रियापर्यवसानाय व्यक्तिस्त्तत्रोपलक्ष्याम्‌ 
क्रियान्वयार्थं व्यक्तिरुपलक्षणीया व्यक्तौ शब्दाभिधेयत्वं न स्वीकार्यमिति 
सिद्धान्तः। 


अयमाशयः-शब्दाश्चतुर्विधाः नाम, आख्यातः, उपसर्ग =, निपातश्चेति। 
नामापि षड्विधम्‌ जातिः, गुणः, क्रिया, यदृच्छा, द्रव्यम्‌, सर्वनाम इति 
भेदात्‌। अत्र आख्यातार्थः क इति द्वितीये विचारयिष्यते। नियातोपसर्गयोस्तु 
द्योतकत्वपक्षे यदर्थद्योतकत्वं. तयोस्तस्येवोदाहरणत्वमत्र युक्तस्न्‌। वाचकत्व- 
पक्षेऽपि स्वातनत्येणार्थप्रतिपादकत्वाभावाद्‌ अनु पश्चाद्‌ इत्येवं न्त्रिपातोपसर्गमात्र- 
प्रयोगे पदान्तरप्रयोगात्पर्वमर्थसामान्यस्याप्यप्रतीतेः पदान्तरसम्बन्धे च “ अनुभवति 

पाश्चात्य” मित्यादौ अर्थविशेषस्यैव प्रतीतेः सन्देहाभावेनोदाहरणत्वं पृथक्त्वेन 
न सुवत्तमतः नामशब्दानां सुबन्तानामेव शवितः कुत्रेति विचारोऽत्र प्रवर्तते। 
तत्रापि नामशन्देषु गुणशब्दानां शुक्लादिपदानामपि शुक्लादिगुणस्य 
घटत्वादिजातिवन्नित्यैकत्वाभ्युपगमादवान्तरभेदाभावेन शुक्लत्वादिजात्यन्त- 
रानङ्गीकारात्‌ शुक्लगुणवाचित्वेन निर्णीतानां संशयाभावादेव विचारो न 
प्रसक्तः। गौः शुक्ल इत्यादौ विशेष्यनिघ्नानां गुणमात्रबाचकत्वमुत 
गुणोपलक्षितव्सवितवाचकत्वमति सन्देहसत्चात्‌ विचारोऽत्र प्रसक्त एव। 
पाकादिक्रियाशब्दानामपि अवान्तरभेदाभावेनेवात्रानुदाहरणत्वम्‌। यदूच्छाशब्दानात्तु 
देवेदत्तादिसङ्केतितव्यक्तिमात्रवाचकत्वात्‌ सन्देहाभावान्नात्रोदाहरणता। कृदन्तादि- 
शब्दानाञ्च द्रव्यमात्रवाचकत्वस्यारुणाधिकरणे वक्ष्यमाणत्वादत्र उदाहरणत्वं 
' न युकतम्‌। एवं सर्वनामशब्दानामपि गुणाधिकरणे सन्निहितत्वोपलक्षिव्यक्ति- 
मात्रवाचकत्वस्य वक्ष्यमाणत्वादत्र विचारो न युज्यते। तदेवं परिशेषात्‌ 
जातिशब्दानामेवात्र विचार इति केचिन्मन्यन्ते। अन्ये तु उपसर्गनिपात- 
रूपशब्दानां पृथग्‌ विचारो नापेक्षते, यदुच्छाद्रव्यशब्दानामपि पृथग्विचारोऽत्र 
मास्तु किन्तु जातिगुणक्रियाख्यातशब्दानान्तु विचारोऽत्र प्रसक्त एवेति मन्यन्ते। 
तेषामयमाश्य : -द्रव्यत्वव्याप्यगोत्वादिजातिस्वीकारवत्‌ गुणत्वव्याप्यशुक्लत्वादि- 
जातीनां कर्मत्चव्याप्यज्योतिष्टोमत्वादीनां स्वीकारे बाधकाभावात्‌ तेषां विषयेऽपि 
जातिवाचकतोत व्याक्तिवाचकतेति सन्देहसत्वादत्र विचारो युक्त एव। 
एवमाख्यातशब्दानामपि प्रकृतिप्रत्यययोः धात्वर्थः भावनावाचकत्वस्य द्वितीये 
वक्ष्यमाणत्वेऽपि तद्गतजात्युपाध्यन्यतरधर्मवाचकत्वमुत तदुपलक्षित- 
व्यक्तिमात्रवाचकत्वमिति सन्देहसत्वाद्युक्त एवात्र विचारः। तदेवमत्र 
जातिगुणक्रियाख्यातशब्दानामाकृतिर्वाच्या उत व्यक्तिर्वेति विचार्यते। अत्र 
पूर्वपक्षः-“ व्रीहीन्‌ वहन्ति” “पशुं संज्ञपयन्ति इति अवहननादिक्रिया विहिताः। 
आकृतेश्च अवहननाद्ययोग्यत्वात्‌ ब्रीहयादिव्यक्तिविशेषाणां तद्योग्यत्वाच्च 
व्यक्तिरेव वाच्या नाकृतिः। इदञ्च कात्यायनादीनां मतम्‌। अत्र वार्तिके 
“गौरित्युच्चरिते सप्त वस्तूनि प्रतिभान्ति नः। जातिर्व्यक्तिश्च सम्बन्धः 
समूहो लिङ्गकारके:” संख्या च सप्तमी तेषामष्टौ पक्षाः द्वयोर्द्वयो:॥। 
नियोगेन विकल्पेन द्वे वा सह समुच्चिते। सम्बन्धः समुदायो वा विशिष्टा 
वेकयेतरे।। इति बहवः पक्षाः सम्भाविता उपन्यस्ताः परन्तु तेषां मध्ये 

प्राधान्येन पूर्वोक्तपक्षत्रयमत्र विचार्यते। व्यक्तिरेव शब्दवाच्येति वदतामयमाशय: 
अवहननादिक्रिया: अनित्यमूर्तद्रव्येष्वेव सम्भवन्ति न तु नित्याकृतौ। 
नित्यत्वादमूर्तत्वादाकृतिरवहननार्थं संज्ञपनार्थ वा योग्या न भवति। 


“ब्रह्मणो न हन्तव्यः” इत्येवमादिप्रतिषेधाश्च प्राप्तौ सत्यामेव 
प्रमाणपदवीं गाहन्ते, अत्र ब्राह्मणशब्दस्य जातिवाचकत्वे जातनित्यत्वाद्धनन- 
स्याप्राप्तत्वादेव प्रतिपेधोऽर्थवान्न स्यात्‌। किञ्च जातेरेकत्वेन जातिरेव शब्दवाच्या 
चेत्‌ “घटानानय इत्यादावेकत्वातिरिक्तसंख्यासम्बन्धोऽपि न स्यात्‌। एवं 
जातेरलिङ्गत्वेन लिङ्गान्वयोपि न स्यात्‌ घटो निर्मितः राम आगच्छति रमा 
आगच्छति रामो दृष्ट: रमा दुष्टा इत्यादौ लिङ्गन्वयो दृश्यते। यद्यपि 
लिङ्गान्वयोऽयं शब्दयोरेव न त्वर्थयोरन्यथा नदी दुष्टा इति न स्यात्‌ 
स्तनकशवती स्त्री स्याल्लोमशः पुरुषः स्मृतः” इति लिङ्गलक्षणस्य 
नद्यादिव्यक्तिष्वदृष्टत्वात्‌ , सत्त्वरजस्तमोगुणानामाविर्भावादिलक्षणलिङ्गस्य च 
व्यक्ताविव जातावपि सम्भवात्‌ जातेरलिङ्गत्वेन लिङ्गान्वयो न स्यादिति 
कथनं समीचीनम्‌ तर्थापि अमूर्तत्वाज्जातेः यथाक्रियान्वयो न भवति तथा 
लिङ्गान्वयो न भवति अतः जातिः शब्दवाच्येति न युक्तमिति कथन एव 
तात्पर्यम्‌। तदुक्तं शास्त्रदीपिकायाम्‌ एवञ्च वृक्षो वृक्षाभ्यामिति प्रातिपदिकार्थे 
प्रत्ययाभिहितानि लिङ्गसङ्ख्याकारकाणि तथा सम्बन्ध्यन्ते। जातेरलिङ्गत्वाद- 
सङख्यत्वादमूर्तत्वेनाकारकत्वाच्चासम्बन्धः स्याद्‌ इति। ननु लाक्षणिक- 
व्यक्त्याश्रयेण जातेः शब्दवाच्यत्वेपीदं सर्वमुपपद्यत इति चेत्‌ न तथा सति 
वेदिकशब्दानां लाक्षणिकत्वापत्त्या क्कापि लक्षणा दूषणं न देयं स्यात्‌। एवं 
गोः शुक्ल इति सामानाधिकरण्यमपि व्यक्तावेव भवितुमर्हन्ति न तु जात्या। 
न च यत्र सम्भवति जाते: शब्दार्थत्वं “अयं घट” इत्यादौ जातिर्वाच्या 
भवतु यत्र गा आनय इत्यादौ आकृतेः शब्दार्यत्वे बाधो दृश्यते तत्र 
व्यक्तिर्वाच्येति व्यवस्था भवतु इति वाच्यम्‌ अनेकशक्तिकल्पनागोरवं 
प्रसज्येत, अष्टदोषदुष्टविकल्पापत्तेश्च। गोशब्देन सास्नादिमानभिधीयते 
इत्याप्तवाक्यात्‌ शक्तिग्रहदशायां सास्नादिमद््यक्ताववगतायाः शक्तेः कदाचिद्‌ 
व्यक्तिपरिहारेण जातिवाचित्वे बाधप्रसङ्गाच्च। न च केवलव्यक्तेः शब्दार्थत्वेऽपि 
यस्यां व्यक्तो शक्तिग्रहो यस्य शब्दस्य जातस्ततोऽन्यत्र तत्प्रयोगो न स्याद्‌, 

दृश्यते तु लोके बालो मात्राङ्गुलिनिर्देशेनेयं गौरिति गोव्यक्तिविशेषस्यैव 
गोशब्दार्थत्वेनोपदिष्ट तद्धिन्नगोव्यक्तिष्वपि गोशब्दं प्रयुड्क्त इति अतो 
व्यभिचारः गोव्यक्तीनां बहुत्वाच्च सर्वासु व्यक्तिषु शक्तिग्रहस्यासम्भवाच्च 
बाधप्रसङ्गो दुर्वार इति वाच्यम्‌। शक्तिग्रहकाले जातेरुपलक्षणत्वात्‌ गोत्वादिजात्या 
सर्वव्यक्ती : क्रोडीकृत्य शक्तिग्रहाद्गोव्यवत्यन्तरेऽपि गवादिशन्दप्रयोगो युज्यते 
एव। अयं विशेषः-शक्तिग्रहे जातेरुपलक्षणं न तु विशेषणमिति तस्याः 
प्रतीतेः सत्त्वेऽपि शब्दार्थत्वं नास्ति यथा योऽयं शुवलवासाः स देवदत्तः” 
इत्यत्रोपलक्षणभूतं वासोऽनभिधायैव देवदत्तोऽभिधीयते तथा जातेरुपलक्षणत्वात्‌ 
जातिर्नाभिधीयते, व्यक्तय एवाभिधीयन्त इति व्यक्तिरेव शब्दाथों न तु 
जातिरित्युच्यते, व्यक्तिवाचित्वे शब्दस्यात एवानेकार्थत्वदोषो न सम्भवति 
गोव्यक्तन्तरे गोशब्दप्रयोगो युज्यत इति व्यभिचारोऽपि नास्ति, बहुषु शक्ति- 
ग्रहस्यासम्भवाद्‌ बाधप्रसङ्गोऽपि नास्ति। कदाचिद्‌ व्यवितर्वाच्या कदाचिज्जाति- 
्वाच्येत्युक्तमते तु अनेकशक्तिकल्पनागौरवमष्टदोषदुष्टविकल्पापत्तिः, 
एऐककर्म्यान्नियमः स्यात्‌ इति तात्तीयीकन्यायात्प्रथममवगतस्य सम्बन्धस्य 
नियमरूपस्य कदाचिक्ष्यक्तिपरिहारेणाकृतिवाचित्वे बाधप्रसङ्कश्च 
व्यक्तिवाचकत्वपक्षस्वीकारे तु नास्ति उक्तदोषत्रयम्‌, क्रियान्वययोगत्वस्य 
च व्यक्तावेव स्पष्टं प्रत्यक्षमिति व्यक्ति विहाय जाते: शब्दार्थत्वं नोचितम्‌। 
किञ्च जातेर्व्यभिचारेण व्यक्तिविशेषनिश्चायकत्वासम्भवेन व्यक्तिश्चाव्यभि- 
चारेण जातिविशेषनिश्चायकत्वादपि व्यक्त्या जातिलक्षणेवोचिता 
जातिशक्तिवादिनां मते घटपदशक्यं घटत्त्वम्‌ शक्यतावच्छेदकं घटत्वमिति 
वक्तव्यम्‌ तच्च घटेतरावृत्तित्वे सति निख्िलघटवुत्तित्वरूपमिति 
अनन्तघटव्यक्तीना तदितरानन्तव्यक्तीनाञ्च तत्र प्रवेशेन गोरवम्‌ 
व्यक्तिशक्तिवादिनान्तु घटव्यक्तय एव शक्याः घटत्वं जातिरूपमेव 
शक्यतावच्छेदकमिति तत्रानन्तघटव्यक्तीनां तदितरव्यक्तीनाञ्चाप्रवेशेन 
लाघवमतः व्यक्तावेव शक्तिरुचिता। किञ्च षड्‌ गावो देयाः, द्वादश 
देयाः” इत्येवं श्रूयते तत्र घटादिशब्दानां गोशब्देन एकार्थवृत्तित्वरूपं 
सामानाधिकरण्यं गम्यते, एतच्च जातेः शब्दार्थत्वे न युज्यते षडादिशब्दानां 
जातेश्च भिन्नार्थवृत्तित्वात्‌। एवचं यदि पशुरुपाकृतः पलायेतान्यं तद्वर्णं 
तद्वयसमालभेत इति अन्यशब्दघटितं वाक्यमुपलभ्यते, तत्र जातिवाचकत्वे 


तृतीय: पाद: 131 
शब्दस्य अन्यस्मिन्नालभ्यमानेऽपि सैव जातिरित्यन्यशब्दो नोपपद्यते, 
व्यक्तिवाचित्वे तु स्पष्टमेवोपलभ्यते। नैयायिकास्तु न केवलं जाति, शब्दार्थः 
न वा केवलं व्यक्तिशन्दार्थ अपि तु जातिविशिष्टव्यक्तिरेव शब्दार्थः!" 
जात्या व्यक्तीनामनुगमादर्थेकत्वमतः विशेषणभूतया जात्या क्रोडीकृतेषु सर्वेषु 
व्यव्तिभेदेषु शक्तिग्रह उपपद्यते। षड्‌ गावो देया, द्वादश देया इत्यादो 
विशेषणाभेदे सत्यपि विशेष्यभेदात्‌ सङ्ख्यायाः सामानाधिकरण्यमुपपद्यते। 
यदि पशुरुपाकृतः पलायेतान्यं तद्वर्णं तद्वयसमालभेत ” इत्यत्रान्य- 
शन्दोऽप्यस्मिन्पक्षे वरिशेष्यभेदादुपपद्यते। अतः व्यक्तिः शब्दवाच्या, 
जातिविशिष्टव्यक्तिर्वा शब्दवाच्या नाकृतिरेवेति पूर्वपक्ष :। 


सिद्धान्तस्तु आकृतिरपरपर्याया जातिरेव शब्दवाच्या लाघवादिति 
प्रतिपाद्यते। कथं लाघवमिति चेदुच्यते। व्यक्तिवाचकत्वे शब्दानां 
विवेचनीयमिदम्‌ कि सकलब्यक्तिवाचित्वमुत एकव्यक्तिवाचित्वं वेति। 
आद्ये व्यक्तीनामानन्त्येन अननशक्तिकल्पनापत्तेः। न च जातेरुपलक्षण- 
त्वाङ्गीकारादुपलक्षणेक्येन शक्त्यैकत्वसम्भवान्नानेकशक्तिकल्पनेति वाच्यम्‌ 
घटत्वादिजातेरुपलक्षणभूतायाः शक्यतावच्छेदकत्वासम्भवात्‌ तत्तद््यक्तित्वस्यैव 
शक्यतावच्छदकत्चकल्पनादनन्तशक्तिकल्पनापत्तिः। यदि चोपलक्षणीभूताया 
जातेः शक्यतावच्छेदकत्वमपि कल्प्यते चेदपि शक्यनानात्वादेवानेक- 
शक्तिकल्पना दुर्वारा न हि नानात्वव्यक्तिष्वेका शक्तिः सम्भवति। यदि तु 
घटत्वादिजातिवदे एकव शक्तिः पर्याप्तिसम्बन्धेन सर्वन्यक्तिषु कल्प्येत 
तदा तदवच्छेदकस्य घटत्वस्यापि अभिधानविषयकत्वकल्पनाया अवश्य- 
म्भावित्वात्‌ उभयोः शब्दार्थत्वकल्पनापेक्षया जातेरेव शब्दार्थत्वमुचितमिति 
जातिशक्तिवाद एव स्वीकृतः स्यात्‌। न हि अनभिहितं शक्यतवच्छेदकं 
भवितुमर्हति। अतः व्यक्तिशक्तिवादे गोरवाज्जातावेव शक्तिस्वीकारो युक्त: 
किञ्च व्यक्तिवाचकत्वे शब्दानां व्यभिचारोऽपि भवति तथाहि घटमानय 
घटं नय इत्येवमावापोद्वापाभ्यां शुक्लघटे घटपदस्य शक्तिग्रहः यस्य जातः 
स एव रक्तघटेऽपि घटपदप्रयोगं करोतीति अनुभवसिद्धम्‌, शुक्लघरव्यक्तो 
व्युत्पन्नो घटशब्दः रक्तघटव्यक्तौ प्रयुज्यमानः स्वार्थं व्यभिचरेत्‌। 
जातिविशिष्टव्यक्तो शब्दस्य शक्तिरिति स्वीकारे उभयत्र शक्तिकल्पनागौरवं 
स्यादतः लाघवाज्जातावेव शक्तिस्वीकारो युक्तः। किञ्च गामानय इति 

श्रवणसमनन्तरं का गौरानेया इति जिज्ञासा सर्वानुभवसिद्धा, व्यक्तिवाचकत्वे 
तन्न सङ्गच्छते, व्यक्तिविशेष एव शक्तिग्रहस्य सत्वात्‌ तद्वयक्तिविशेषस्यैव 
बोधात्पुनः का गीरिति जिज्ञासायाः अनुदयात्‌। जातिवाचकत्चेन तु लक्षणया 
गोत्वावच्छिन्नसकलगोव्यक्तीनामुपस्थितो का गीरानेयेति जिज्ञासायाः उदय 
सम्भवाज्जिज्ञासा युज्यत एव। किञ्च “श्येनचितं चिन्वीत इति श्रूयते, अत्र 
कर्मण्यग्न्याख्याम्‌”' .इति सूत्रेण कर्मवाचके श्येनपदरूप उपपदे सत्ति 
अग्न्याख्यस्थण्डिलसंज्ञायां कर्तव्यायां चिनोतेः क्किप्‌ विधानात्‌ श्येनस्य 
कर्मत्वेनेवान्वय इति ज्ञायते। अतः श्येन इव चितः श्येनचित्‌ तं चिन्वीत 
अर्थात्‌ श्येनसदृशमग्न्याख्यस्थपिण्डलविशेषं चयनेन निष्पादयेदित्यर्था लभ्यते। 
चितं चिन्वीत इत्यत्र पुनरुक्तिस्तु ज्योतिष्टोमेन यज्ञेन यजेत टित्करणं 
करोति” इत्यादिवत्‌ समान्यविशेषभावेनेति न दोषः। तत्र श्येनसादृश्यञ्च 
नैकया व्यक्त्या भवितुमर्हति अनिर्धारितरूपव्यक्त्यन्तरविलक्षणे- 
कव्यविक्तसादृश्यस्येष्टकाभिः सम्पादनस्याशवयत्वात्‌, तङ्घ्यवित्तविशेषस्य नाशे 
शब्दार्थविलोपप्रसङ्ाच्च। नापि सर्वाभिः व्यक्तिभिः सादृश्यं वतुं शक्यते 
अतीतानागतानां वर्तमानानाञ्च व्यवहिताव्यबहितानाञ्च सकृदुच्चरितेन 
श्येनशब्देन युगपद्बद्धयनारोहात्‌ सकृदुच्चरितस्य सकृदर्थप्रत्यायकत्वनियमात्‌ 
एकस्य पदस्यानेकार्थत्वापाताच्च। अतः गत्यन्तराभावात्‌ श्येनशब्दः 
श्येनाकृतिवाचक इति स्वीकार्यम्‌। आकृर्तिव्यङ्गतथा जातिरिति आत्राकृतिर्जातिरे- 
वेति शब्दानां जातिवाचकत्वमेव सति सम्भवे युक्तम्‌। यदुवतं व्यक्तिवाचक- 
त्ववादिभिः: जातिवाचकत्वे शब्दानां लिङ्गसङ्ख्याकारकसम्बन्धो न स्यादिति 
अत्रोच्यते वस्त्वनेकान्तवादस्य स्वीकारान्न दोषः। वस्त्वनेकान्तवादो नाम 
सामान्यं नाम व्यक्तेरर्थान्तरभूतं किमपि तत्वं नास्त्यपि तु वस्त्वेवोभयात्मक 
व्यावृत्त्यनुगतरूपतया बुद्ध्या गृह्यत इति वादः। अतः सामान्यात्मना वस्तु 
शब्दाद्गम्यते व्यक्त्यात्मना च व्यवहाराङ्गतामेतीति शब्दानां जातिवाचकत्वेऽपि 
लिङ्गसङ्ख्याकारकसम्बन्धः शब्दानां सङ्गच्छत एव। तदुक्तम्‌ पार्थसारभिमिश्रै 
आनन्त्यव्यभिचाराभ्यां शक्त्यनेकत्वदोषः। सन्देहाच्चरमज्ञानाच्चित्रबुद्धेरभावात्‌। 
अन्वयव्यतिरेकाभ्यामेकरूपप्रतीतितः।। आकृतेः प्रथमज्ञानात्तस्या एवाभिधेयता। 
व्यक्त्याकृत्योरभेदाच्च व्यवहारोपयोगिता।। लिङ्गसङख्यादिसम्बन्धः 
पास रा 

सामानाधिकरण्यधीः। सर्वं समञ्जसं ह्येतद्वस्त्वनेकान्तवादिनः। इति नीलो 
घट: शुक्लो घट: इति सकलघटव्यक्तिषु घटाकारोऽनुवर्तमानो दृश्यते, 
नीलशुक्लाकारौ तु व्यावर्तेते, तद्यदि तयो:नीलघटव्यक्तिघटत्वयोरभेद र. 
घटाकारानुवृत्तो नीलघटाकारो5प्यनुवर्तेत तद्व्यावृत्तावर्थान्नीलघटाकारस्य व्यावृत्त 
घटाकारोऽपि व्यावर्तेत। एवं यदि नीलघटव्यक्तिघटत्वयोर्भेदः तदा 
नीलघटव्यकतौ घट इति प्रतीतिः जात्यात्मना नोदीयात्‌। न हि घटाद्धिन्ने 
नीलपटे घट इति घरटात्मना प्रतीतिरबाधिता स्वीक्रियते। एवञ्च घटव्य- 
क्तिघटत्वयोः घटपटयोरिव भेदो नास्ति, न वा घटातिरिक्तं घटत्वं नास्तीनि 
घट एव घटत्वमिति पूर्णतोऽभेदोऽप्यस्तीति अगत्या भेदाभेदो स्वीकायों। 
तथा च वस्वनेकान्तवादाश्रयणेन शब्दानां जातिवाचकत्वेऽपि लिङ्गसङ्ख्यादि- 
सम्बन्धो व्यक्त्या सह न विरुध्यत इति न दोषः। नेचेवं व्यक्त्यभेदे जातेः 
व्यक्तिवज्जातेरप्यनित्यतापत्तिरिति वाच्यम्‌ व्यक्त्यात्मना जातेरनित्यत्वन्तु 
स्वीक्रियत एव जातिस्तु स्वरूपत नित्यैवेति न दोषः। नचैवं व्यक्तीनां 
शब्दवाच्यत्वे कात्यायनादिस्वीकृतस्य व्यंक्तिरेव वाच्येति पक्ष एव समाश्रितः 
स्यात्‌ स च व्याकरणस्य प्रामाण्योपपादकेन पूर्वाधिकरणेनेव गत इति 
अधिकरणान्तरारम्भो व्यर्थः स्यादिति वाच्यम्‌, व्यक्तेर्वाच्यत्चेऽपि व्यक्त्यात्मना 
वाच्यत्वं नोच्यते अपि तु जात्यात्मनेव वाच्यत्वमुच्यते, एतच्च वैयाकरणैर्न 
स्वीकृतमिति अपवादसङ्गत्येदमधिकरणमारब्धमिति नेदमधिकरणं व्यर्थम्‌। 
अयमनेकान्तवाद्‌ः तदर्थत्वात्प्रयोगस्याविभागाद्‌ इत्यत्र अविभागशब्देन 
जातिव्यक्त्योर्विभागो नास्ति जातेर्व्यक्तितादात्म्यात्‌ इति सूत्रे उक्तः। अग्रे च 
षष्ठतृतीयतृतीये ““ अपि वाऽव्यतिरेकाद्‌ रूपशब्दाविभागाच्च गोत्ववदेक क्म्य 
स्यान्नामधेयञ्च सत्ववदि''ति प्रतिपादयिष्यते। एवञ्च शब्दानामाकृतिवाचकत्वं 
युक्तमिति सिद्धम्‌। 


सम्प्रतिगुरुमतेनेदमधिकरणं निरूप्यते- 


जेमिनीयन्यायमाला 
गवादिचोदना नो मा जातिव्यक्त्योरनिर्णयात्‌। 
आनन्त्यव्यभिचाराभ्यां न व्यक्तिरिति निर्णयः॥35॥ 

प्रकाशिका | 
गवा सोमं क्रीणाति इत्यत्र गोशब्दस्य जातिव्यक्त्योरनिर्णयात्‌= 
जातिवाचकत्वं व्यवितवाचकत्चं वेति निर्णयासम्भवात्‌ गोशन्दघटितं चोदनावाक्यं 
न प्रमाणमिति पूर्वपक्षे प्राप्ते आनत्यव्यभिचाराभ्यां व्यक्तिवाचकत्वं 
गवादिशब्दानां जास्त्यपि तु जातिवाचकत्वमेवेति निर्णयसम्भवाद्‌ 
गवादिशब्दघटितं चोदनावाक्यं प्रमाणमेवेति सिद्धान्त: 


अयमाशयः-पूर्वाधिकरणेऽस्मिन्नर्थे इदं पदं साध्विति पाणिनिप्रभृतेः 
स्मरणान्निश्चीयत इति व्याकरणप्रामाण्याधिकरणे निर्णीतमाश्रित्य लोके 
साधुत्वेन निर्णीतिऽपि शब्दे वेदेऽन्यथारूपस्य श्रवणात्‌ कथं वेदे शब्दार्थनिर्णय 
इति शङ्काया वारणार्थ लोकवेदाधिकरणं प्रवृत्तम्‌, लोकवेदाधिकरणे हि य 
एव लौकिकाः शब्दास्त एव चैदिकास्त एव तेषामर्था इति शब्दार्थोभयविषयकिा 
चिन्ता कृता, इदानीं गवादिशब्देषु विशिष्य चिन्ता क्रियत इति सङ्गतिः। 
यद्यपि तद्भताधिकरणे सर्वेषां शब्दानां कार्यपरत्वं निणीतम्‌ तथापि गवादिशब्दानां 
व्यक्तिद्वारकमुत आकृतिद्वारक कार्यपरत्वमिति सन्देहनिर्णयार्थमिदमधिकरणं 
प्रवृत्तम्‌। व्यक्तितः कार्यान्वय आकृतेः, आकृतितश्च धीविषयता 
व्यक्तेरित्युभयोरेकैकत्र सापेक्षत्वात्‌ शब्दानामाकृतिद्वारैव कार्यपरत्वं व्यक्तिद्वारैव 
कार्यपरत्वं वेति निर्णयासम्भवात्‌ सन्दिग्धं चोदनावाक्यमप्रमाणमिति पूर्वपक्षे 
व्यक्तीनामानन्त्यात्‌ व्यक्तिवाचकत्वे शब्दशवितिग्रहः दुर्लभः स्यात्‌ एकस्यां 
व्यक्तो शुवलघटे व्युत्पन्नो घटशब्दः कृष्णघटे प्रयुज्यमानः स्वार्थ शुक्लघटरूपं 
व्यभिचरेदतः आकृतावेव शक्तिरिति भाट्टमतवदेव स्वीक्रियते, परन्तु 
व्रीहीनवहन्तीत्यादो अवहननादिक्रियाया . व्रीहिव्यक्तो कथमन्वय इति प्रश्ने 
आकृतौ शब्दस्य मुख्या इति व्यक्तो लक्षणेति, जातिर्नाम व्यक्तेरर्थान्तरभूतं 
तत्त्वं किमपि नास्त्यपि तु वस्त्वेवं क्र्यात्मकं व्यावृत्त्यनुगतरूपतया बुद्धया 
गृह्यते तत्र सामान्यात्मना वस्तु शब्दाद्‌ गम्यते विशेषात्मना च 
क्रियासम्बन्धश्चोद्यत इत्येवं वा समाधानं नेष्यते। व्यक्तो शब्दस्य वृत्तिरेव 
नास्ति, जातिस्तु व्यक्तेः सर्वथा भिन्ना, वस्त्वनेकान्तवादो न युक्तः इति 
स्वीक्रियते। गामानयेत्यादौ गवादिशब्दानां गोत्वादिसामान्यवाचकत्वे कथं 
क्रियान्वयित्वेन व्यक्तेर्भानमिति शङ्केवं समाधीयते सामान्यं जातिरित्यपरपर्याया 

आकृति: व्यक्तिपरतन्त्रस्वभावैव प्रत्यक्षसिद्धा, न! पुन: व्यक्त्यन्तरवत्‌ 
स्वतन्त्रा। परतन्त्रा चान्यस्मिन्‌ प्रकाशमान एव प्रव्काशते यथा 

एव ज्ञानप्रकाश:। मवादिशब्दैराकृतेबोधो भवतीति सबै, स्वीक्रियते, अतः 
परतन्त्रा चाकृतिः परभूते व्यक्त्यन्तर्भावघटितमूर्तिरित्याक्कृत्तिप्रतीतौ व्यवत्यन्तर्भावो 
भवतीति तेनेव क्रियान्वयित्वेन व्यक्तेर्भानं सङ्गच्छते अत: व्यक्तौ शब्दस्य 
वृत्तिनपिक्षते, न वा वस्त्वैक क्र्यात्मकमिति कल्पनापि आपेक्षिता। विनापि 
शब्देन य आकृतिं जानाति स व्यक्तिमपि जानात्येन, शब्देनापि य आकृतिं 
न जानाति स व्यक्तिमपि न जानाति अत: शब्दस्य स्वाभाविकी 
शक्तिराकृतावेवेति निश्चीयते। कार्यान्वयि शब्दा ञ्भिधेयम्‌ कार्यान्वयिनी च 
व्यक्तिरतः व्यक्तो कार्यान्वयो युज्यत एवेति न तदर्थः वस्तुनो 
क्थात्मकत्वकल्पना नेचिता। अतः गवादिनोदनानां प्रामाण्यं युक्तमिति 
प्राभाकरमतम्‌। गवादिद्रव्यवाचकशनब्दनां गोत्वादिस्मामान्यवाचकत्वनिश्चयस्य 
प्रयोजनन्तु सप्तमद्वितीये कवतीषु रथन्तरं गायती त्यत्र रथन्तरशब्दः अभि 
त्वा शूर नोनुम इत्यस्य गीतिविशिष्टस्य ऋग्विशेषस्स वाचक उत गीतिमात्रस्येति 
सन्दहे गीतिविशिष्टायामृचि प्रयोगदर्शनादुगृविशेषवचनत्वमिति पूर्वपक्षे एतदधि- 
करणन्यायेन विशिष्टवचनत्वे विशेषणभूतगीत्यभिध्चानस्यावश्यकत्वात्तदभिधाने 
च तत एव तद्विनाभूतायामृचि प्रतिपत्तिसिद्धेरभ्मिध्वानशक्तिकल्पनानुपपत्तेः 
गीतिमात्रमेवाभिधेयमिति निर्णीयते। 


एवञ्च त्रिभिः पादैः विधिरर्थवादो मन्त्र : स्मृतिः शिष्टाचार इति 
पञ्चप्रमाणानि धर्मे निरूपितानि। इतः परं प्राधान्येन नामधेयानां विचारः 
चतुर्थं पादे प्रवर्त्तिष्यते। 


चतुर्थः पादः 
प्रथमाधिकरणम्‌ 


प्रकाशिका 

त्रिभिः पादैश्चाम्नायस्यैदमर्थ्यमुक्तम्‌। तत्र प्रथमपादे विधीनां वेदैकगम्ये 
धर्म प्रवर्तकत्वेन द्वितीये पादेऽर्थवादानां विध्यपेक्षितप्राशस्त्यादिबोधनेन मन्त्राणाञ्च 
प्रयोगाकालिकार्थस्मारकत्वेन तृतीये च पादे स्मृतिशिष्टाचारयो: वेदमूलतया 
प्रामाण्यमित्युपपादितम्‌। इदानीं चतुर्थपादे नाम्नां विचारः प्रवर्तते। अत्र 
सामान्यतः नामधेयानां धर्मे प्रामाण्ये सिद्धे कुत्र किन्निमिनं नामधेयत्वं 
स्वीक्रियते इति विचारस्य युक्तत्वाह्वार्तिककारेरिदमधिकरणं द्विधा व्याख्यातम्‌। 
तत्र प्रथमे वर्णके नामधेयानां कथं प्रामाण्यमित्युच्यते। यद्यपि नामधेयत्वेन 
सम्मतानामुद्धिदादिपदानां साक्षाद्वेदगतत्वेन वेदवाक्यानां प्रामाण्यप्रकारविवेचन- 
क्रमे प्रथमे पादे विधीनां प्रामाण्यं द्वितीये मन्त्रार्थवादयोः प्रामाण्यमिति 
निरूपणानन्तरं तृतीय एवं पादे नामधेयानामपि प्रामाण्यप्रकारविवेचनं प्राप्तम्‌ 
तथापि प्रथमद्वितीयपादाभ्यां विधिमन्त्रार्थवादानां प्रामाण्ये निरूपिते त्रिविध- 
वेदोपजीव्यस्मृत्यादिप्रमाणान्तराणां नामधेयोपजीव्यत्वाभावान्नामधेयप्रामाण्य- 
विचारात्पूर्वमेव विचारस्योचितत्वात्‌ स्मृतिशिष्टाचारयो प्रामाण्ये चिन्तिते 
आद्यसूत्रे “ अथातो धर्मजिज्ञासे”-ति प्रमाणस्वरूपसाधनफलैः विचार्यत्वेन 
प्रतिज्ञातस्य धर्मस्य समेषां प्रमाणानामपि विचार्यत्वोक्तेः प्रकृते चतुर्थे पादे 
नामधेयानां केन केन निमित्तेन क्व कव प्रामाण्यमिति विविच्यते। 
तत्रादावुपोद्घातसङ्घत्या प्रथमं वर्णकं प्रवर्तते। श्रीमाधवाचार्येरपि वार्तिकाकार- 
मतेनादौ प्रथमाधिकरणं निरूप्यते 


_ जेमिनीयन्यायभाला 
उद्द्रिदादिपदं धर्मे किममानुमत प्रमा] 
विध्यर्थवादमन्त्रांशेष्वनन्तर्भावतो न मा॥1॥ 

अन्तर्भावो विधावुद्धिदा येजेतेति दृश्यते ३ 
नामत्वेनान्वयो वाक्ये वक्ष्यतेऽतः प्रमैव तत ३।२॥ 


प्रकाशिका 

उद्भिदादिपदम्‌-“ उद्भिदा यजेत”, “बलभिदा यजैत्त” इत्यादिवाक्येषु 
“उद्भिदा” “ बलभिदा” इत्यादिपदं दध्यादिवल्लो के द्रव्यविशेषे 
क्वचिदप्यप्रसिद्धम्‌, धर्मे किममानम्‌=किम्‌ अप्रमाणम्‌ उत्त प्रमा=प्रमाणमिति 
सन्देहे विध्यर्थवादमन्त्रांशेषु=विधिभागेऽर्थवादभारो अन्त्रभागे वा 
अनन्तर्भावत:=अन्तर्भावाभावादेतादुशपदजातं न मा = धर्म्ये न प्रमाणम्‌ इति 
पूर्वपक्षे प्राप्ते “उद्भिदा यजेत” इति विधौ उद्भिदेति पदस्य अन्तर्भागो 
दृश्यते, वाक्ये “उद्भिदा यजेत” इति वाक्ये उद्धिदेति पदस्य नामत्वेन 
अन्वयो वक्ष्यतेऽन्तिमाधिकरणे इति शेषः। अतः प्रमेव तद्‌ उद्भिदादिपदम्‌। 


अयमाशय:--“ उद्भिदा यजेत” बालभिदा यजेत ”” इत्यादिवाक्यानां 
वाक्यगतानामुद्द्रिदादिपदानां वा प्रामाण्यं “स्वाध्याय्त्रो ऽध्येतव्य” इति 
विधिपरिगृहीतत्वेन चोदनासूत्रेणेव सिद्धम्‌। अस्मित्रधिकरुणे नामधेयानामपि 
प्रयोजनवदर्थबो धकत्वेन प्रामाण्यमुच्यते इति प्र तिपाद्यते। अतः 
धर्मप्रमाणनिरूपणपरेणानेण्नाध्यायेन सङ्गतिः सुलभेव। पूर्व्ञ त्र पादेषु वाक्यानां 
विध्यर्शवादमन्त्रात्मकानां प्रामाण्यप्रकारश्चिन्तिच्त्रः, अतः पादं 
नामधेयादिपदप्रामाण्ण्यनिरूपणस्य पादार्थत्वात्‌ पादेनान्त्रेनास्याधिकरणस्य 
सङ्गतिरपि सुलभैव। अत एव पदार्थविचारपरेण पूर्वाधिकरणेनापि 
सङ्गतिरवगम्यते। 


पूर्वपक्षस्तु विधायकत्वेन “यजेते ”-त्यादिविर्ध्वरे नां प्रामाण्यमस्तु, 
अर्थवादानान्तु विध्यपेक्षितप्राशस्त्यादिबोधकत्वेन मन्त्राणाञ्च्ज प्रयोगकालिकार्थ- 
स्मारकत्वेन प्रामाण्यमस्तु नाम्नान्तु नामधेयत्वेन प्रामाण्ण्यं मास्तु किन्तु 
नामत्वेनाभिमतानां तत्तत्पदानां गुणविधित्वेनेव प्राम्ड्रण्यमस्तु नामत्वे 
प्रामाण्यप्रकारत्वस्यादर्शनादिति भवति। तथाहि-- यजेत्‌” च्ञ्ञुहुयाद्‌” “ दद्यात्‌” 
इत्येवं विधयः श्रूयन्ते। तेश्च विधिभिः यागहोमदानेषु प्रव्डर्तन्ते पुरुषा:। अत 
पुरुषप्रवर्तकत्वाद्‌ विध्यर्थः प्रवर्तना शाब्दभावनेति व्यपद्दिश्यत्ते। प्रवर्तना च 

प्रवृत्तिहेतुभूतो व्यापार:। प्रवृत्तिश्चौदासीन्यावस्थातः प्रच्युतीकरणम्‌। 
व्यापारश्चांशत्रयमपेक्षते--साध्यम्‌ साधनमितिकर्तव्यताचेति। तत्र साध्याकाङक्षायां 
स्वर्गादिक साध्यत्वेन सम्बध्यते। साधनाकाङक्षायां लिङादिज्ञाने करणत्वेन 
सम्बध्येते। इतिकर्तव्यताकाङक्षायामर्थवादवाक्यैः समर्पितं प्राशस्त्यञ्ञानमिति- 
कर्तव्यतात्वेन सम्बध्यते। अत: अर्थवादभागानां विध्यर्थरूपाया भावनाया 
इतिकर्तव्यतारूपेण सम्बन्धोऽवगम्यते। मन्त्राणाञ्च यद्यपि प्रवर्तकत्वेन 
स्तावकत्वेन वा प्रामाण्यं नास्त्यपि तु विध्यपेक्षितार्थस्मारकत्वेन प्रयोजनवत्वं 
विद्भयति। उद्धिदादीना मन्त्रत्वमपि न सिद्भयति, यतः `“ तच्चोदकेषु मन्त्राख्या'' 
इत्यग्रे येषां वेदावयवानां मन्त्रतेन याज्ञिकानां प्रसिद्धिस्तेषामेच मन्त्रत्वमिति 
निरूपयिष्यते। उद्द्रिदादीनां तु मन्त्रत्वप्रसिद्धिर्नास्ति। उत्तमामन्त्रणा 
स्यन्तत्वान्तरूपादीनां मन्त्रलिङानामप्यभावात्‌ मन्त्रे उद्भिददीनामन्तर्भावो न 
भवति। “ अग्नये जुष्टं निर्वयानि इत्यत्रोत्तमपुरुषः,“ अग्ने यशस्विन्‌ यशसे 
समर्पयेत्यामन्त्रणम्‌, “उर्वी चासि वस्वी चासि” इत्यत्र स्यन्तरूपम्‌। “ इवे 
त्वोर्जत्वे”-ति त्वान्तरूपम्‌। “ अग्निमीठे पुरोहितम्‌” इत्यत्र स्तुतिरूपम्‌। 
“नवो नवो भवति जायमानोद्राम” इत्यत्राशीर्वादरूपम्‌। इत्यादीनि 
मन्त्रलिङ्गानिप्रसिद्धानि तेषामध्ये स्थितं किमपि लिङ्गं उद्धिदादिषु पदेषु न 
दुश्यते। तदुक्तम्‌ - 


उत्तमामन्त्रणास्यन्तत्वान्तरूपाद्यभावतः। 
मन्त्रप्रसिद्धयभावाच्च मन्त्रतेषां न युज्यते॥ इति 


अतः उद्धिदादिपदानां स्वतेऽविधायकानां विध्यर्थरूपभावनायाः 
कस्मिन्नप्यंशेऽनन्तर्भावात्‌ मन्त्रत्वाभावाच्चार्थस्मारकत्वेन प्रयोजनवत्त्व- 
स्याप्यभवात्‌ स्वाध्यायविधिगृहीतत्वेनार्थक्यानुपपत्तेः गुणादिविधित्वेनेव प्रामाण्यं 
न तु नामत्वंनेति पूर्वपक्षः। सिद्धान्तस्तु नाम्नामपिप्रयोजनवत्वेन 
प्रामाण्यमु पपद्यते । गुणादि विधित्वाङ्गीकारे च दोस्याग्रे वक्षमाणत्वात्‌ 
उद्धरिदादीनां नामत्वेनेव प्रामाण्यमिति। तथा हि- “यजेत” इत्यादिविधि 
पदेष्लु अंशद्वयभवगम्यते “यजि धातुः तप्रत्ययश्चेति, तत्र यागः धात्वर्थः 
भावना च प्रत्ययार्थः। भावनायां याग करणत्वेनान्वेति तस्य च 
परिचायकनामत्वेनोद्भिदादिपदमन्वेति, नाम्नाञ्च परिचायकत्वमितर- 

्यावर्तकत्सुवेन व्यवहारहेतुत्वेन प्रमाणशास्त्रेणेव साच्थितम्‌। “व्यावृत्तिर्व्यवहारो 
वा लक्षणस्य प्रयोजनम्‌” “नामसङ्कीर्तनमुद्देशा :” इति च। यद्यपि 
इतरव्यावतकत्वस्यपरिचायकत्वं लक्षणस्यैव प्रयोजनत्ल मुक्तम्‌ 
लक्षणत्वेनंतरव्यावर्तकत्वं लोके दृश्यत एव। सकङ्कल्पादौ नाम्नामुप्रयोगो 
भवति “ यागोञ्यमनुक्तीयत” इति। एवं नाम्नां प्रयोजनवत्त्वे सिद्धे नाम्ना 
कर्मभेदः, नाम्ना धर्मातिदेशः, नाम्ना दूरस्थस्यानुत्वाद इत्यादिप्रयोजनवत्ता 
निरूपयिष्यते। अस्मिन्नेव पादेऽग्रे उद्भिदादिपदानां श्येनादिपदानाञ्च कर्मनामत्वं 
साधयिष्यते। 

द्वितीयं वार्तिककारमतेनाधिकरणां निरूप्यते- 


गुणेऽयं नामधेयं वा खनित्रेऽस्य निरूक्क्तित:। 
ज्योतिष्टोमं समाश्रित्य पश्वर्थ गुणचो व्ःना॥३॥ 


'फलोद्भेदात्‌ समानैषा निरुक्रितिर्यागनास्न्यपि। 
नामत्वमुचितं यागसामानाधिकरण्य्यतः।4॥ 


प्रकाशिंका 

गुणोऽयं=“ उद्ध्िदा यजेत” इत्यत्र उद्भिदेत्ि शब्दः गुणपरः उत 
नामधेयपर इति सन्देहे, अस्य निरुक्तितः खनित्रे=उद्भित्पदस्य “ उद्धिद्यते 
भूमिरनेन” इति व्युत्पत्या खनित्रे शक्तिरस्तीति, ज्योतिष्टोमं समाश्रित्य 
पाश्वर्थ गुणचोदना=पशुफलाय ज्योतिष्टोमयाग एव उद्द्धिदेति पदेन खनित्राख्यो 
गुणो धीयत इति पूर्वपक्षे प्राप्ते यागनाम्न्यप्पि फलोद्भेदात्समानेषा 
निरुक्ति:-उद्धिद्यते फलंमनेनेति व्युत्पत्तिः यागेऽपि स्पमाना अतः उद्भित्पदस्य 
शक्तिः यागेऽपि अस्तीति यागसामानाधिकरण्यतः = “उद्भिदा यजेत” 
इत्यत्र उद्धित्पदस्य यागपदस्य च सामानाधिकरणास्य दर्शनात्‌, नामत्वः 
मुचितम्‌= उद्भित्‌पदस्य यागनामत्वमेवोचितमिति सिद्धान्त: 


अयमाशयः-पूर्वाधिकरण इदं निर्णीतम्‌ जनाम्नामपि विधेयार्थ- 
परिच्छेदकतया प्रामाण्यमस्तीति, इदानीं कुत्र नामत्वेनान्वय कुत्र च 

गुणत्वेनान्वय इति विशेषचिन्ता प्रवर्तते। अतः “उद्भिदा यजेत पशुकाम ' 
डत्यादौ संशयः किमत्रोद्धिच्छब्दो गुणपरः उत नामधेयपर इति पूर्वपक्षस्या 
यं भाव:--“दध्ना जुहोति” इत्यत्र यथा प्राप्तं होममुद्दिश्य दधिरूपो गुणो 
विधीयते तथाऽत्रापि ज्योतिष्टोमयागस्य पूर्व विहितत्वात्‌ ज्योतिष्टोमवाक्येन 
पराप्तं यागमुद्विश्य उद्धिदगणो विधीयते, उद्द्रिच्छन्दो यद्यपि क्वचिदर्थं न 
प्रसिद्भस्तथापि योगेन खनित्रवाचक इति वक्तुं शक्यते। अथवा दध्यादिशब्दाश्च 
ववचिदर्थे रूढाः उद्धिच्छन्दश्च यौगिक इत्येतदेव वेषम्यमभिप्रेत्य यागोद्देशेन 
गुणविधिर्नेष्यते तहि “गोदोहनेन पशुकामस्य प्रणयेदित्यत्र यथा पशुफलोद्देशेन 
-चमसपात्रस्थाने गोदोहनपात्रं विधीयते तद्वदत्रापि पशुफलोददेशेनोन्द्रिद्गुणविधिर्भवतु 
सर्वथापि विधित्वेनेव वाक्यस्य प्रामाण्ये सम्भवे नामत्वमात्रं नोचितमिति। 
एवं पूर्वपक्षे प्राप्ते। 

समाधि:-प्रथमे पक्षे “उद्भिदा यजेत पाशुकामः इति समग्रे वाक्ये 
यागोद्दोशेनोद्भिद्गुणविधाने फलपदं व्यर्थ स्यात्‌। द्वितीपपक्षे च फलोद्देशेन 
गुणविधाने उद्देश्यत्वेन फलपदं विधेयत्वेन गुणपदमित्युभयोः वेय्यर्थ्य तु न 
भवति परन्तु “यजेत” इत्यस्य धातोरनुवादत्वं स्यात्‌। तदपि भवत्विति न 
वाच्यम्‌, “दध्ना जुहोति” “गोदोहनेन पशुकामस्य प्रणयेद्‌” इत्यादो 
दधिगोदोहनादिशब्दानां निरूढत्वेन प्रकरणप्राप्तहोमाद्यनूद्य गुणविधिः युक्तः, 
अत्र तु उद्भिच्छब्दस्य निरूढत्वाभावात्‌ उद््रिनत्ति पशून्‌ प्रकाशयतीति 
व्युत्पत्या यागवाचकत्वसम्भवात्‌ “उद्भिदा यजेत” इत्यत्र विधायकतप्रत्ययस्य 
समानपदोपात्तसन्निहितधात्वर्थमुल्लङ्ग्य पदान्तरोपात्तगुणविध्षायकत्वे स्वीकारे 
विधिविधेययोविंप्रकर्षश्चापद्येत। किञ्च ज्योतिष्टोमस्योद्भिद्यागस्य च मध्ये 
बहूनां पदार्थानां व्यवधानात्‌ प्रकरणविच्छेदात्‌ प्रकृतवाक्ये ज्योतिष्टोमस्योद्देश्यतापि 
न सम्भवति। एतद्दोषवारणार्थं गुणविशिष्टकर्मविधिः “ सोमेन यजेत” इत्यत्र 
यथा स्वीक्रियते तथात्राप्युद्धिद्वता यागेनेति स्वीक्रियतामिति वाच्यम्‌, 
मत्वर्थलक्षणादोषप्रसङ्गात्‌। “सोमेन यजेत” इत्यत्र तु सोमशब्दस्य लताविशेषे 
. रूढत्वादगत्या मत्वर्थलक्षामाश्रित्य गुणविशिष्टकर्मविधानं स्वीक्रियते। 
उद्धिच्छब्दकस्य तु योगिकत्वात्‌ अवयवद्वारेण यागार्थकत्वसम्भवान्नामधेयत्वमेव 
युक्तम्‌। एवञ्च गुणविशिष्टकर्मविधाने मत्वर्थलक्षणाभयात्‌ सन्दिग्धार्थक- 
स्योद्भिच्छन्दस्य यागसामानाधिकरण्यान्नामत्वं निश्चीयते। 

गुरुमतेनेदमधिकरणं निरूप्यते्‌- 

लोकिके गणयागे5स्य विधेः सापोक्षलेति चेत! 
निरुकत्त्या श्रौतयागस्य नामत्वान्निरपेक्षत्ता॥5॥ 


प्रकाशिका 

“उद्भिदा यजेत” “विश्वजिता यजेत” इत्यादिसोपपदाश्चोदना 
अत्रोदाहरणम्‌ 'एूतादृशचोदनावाक्यं निरपेक्षतया प्रमाणास्ुताप्रमाणमिति सन्देहाः। 
यतः “दघ्ना जुहोती ”-तिवदत्रोद्भिद्गुणो विधीयते , गुणविधानार्थं कश्चन 
याग आश्रयल्वेनापे क्षते, ताद श्यश्रौतयागस्या श्रुतत्वात्‌ लौकिको 
मातृगणयागादिश्चाश्रयत्तेनापेक्षणीयः तथा सति सापेक्षत्वात्‌ उद्भित्पदघटितं 
चोदनावाक्यं न प्रमाणमिति पूर्वपक्षे प्राप्ते ऊद्द्रिच्छन्दस्य व्युत्पत्त्या 
श्रतयागनामत्वसम्भवात्‌ लोकिकयागानामनपेक्षाऽ5 भावत्राच्चोदनावाक्यमिदं निरपेक्ष 
प्रमाणमिति सिद्धान्तः। 


तृतीयमधिकरणं निरूप्यते- 


जेमिनीयन्यायमाला 
यच्चित्रया यजेतेति तदगुणो नाम वा भवेत्‌। 
चित्रस्त्रीत्वगुणो रूढेरग्नीषोमीयके पशो॥6॥ 


द्वयोर्विधौ वाक्यभेदो वैशिष्ट्ये गोरं ततः। 
स्यान्नामपृष्ठाज्यनहिष्पबमानेषु तत्त्वथा॥7॥ 


प्रकाशिका 
“चित्रया यजेत पशुकामः” इति श्रूयते। अत्र च चित्राशब्दस्य 
चित्रत्वगुणवाचकत्वं रूढयेवास्तीति पूर्वाधिकरणोक्म्तो द्भिच्छब्दाद्विशेषः। अतः 
पूर्वाधिकरणन्यायोऽत्र न प्रवर्तते। चित्रयेत्यत्र प्रत्ययेन स्त्रीत्वस्य बोधात्‌ 
स्त्रीत्वस्य च प्राणिद्रव्यकयाग एव निवेशस्य युक्तत्वात्‌ पशुयागानां 
पकृतिभूताग्नीषोमीयपशुयागस्य पशूद्देशेन चित्रत्वशुप्णो विधीयते अतः अत्र 

गुणविधिरति पूर्वपक्षे प्राप्ते 


उच्यते-“ चित्रया” इत्यत्र प्रकृत्या चित्रत्वम्‌, प्रत्ययेन च स्त्रीत्वमिति 
गुणट्ठयं प्रतीयते, तत्रोभयविधाने वाक्यभेदः स्यात्‌, वरिशिष्टविधाने च 
गौरवम्‌। अतः दधि मधु घृतं पयो धाना उदकं तण्डुलास्तत्संसृष्टं प्राजापत्यम्‌” 
इति वावयविहतेष्टे: बहुद्रव्यमिश्रितत्वात्तस्या नामधेयं चित्रापदम्‌। “ चित्रया 
यजेत पशुकामः” इत्यनेन तस्या इष्टे: फलसम्बन्धो विधीयते अतः 
वाक्यभेदभयाच्चित्राशन्दः कर्मनामधेयमिति निश्चीयते। एवं “सप्तदशानि 
पृष्ठानि” “ पञ्चदशान्याज्यानि” त्रिवृदूनहिप्पवमानम्‌” इत्यादाविध 
स्तोत्रानुवादेन द्रव्यसङख्ययोर्विधो वाक्यभेद: स्यादतः पृष्ठशब्दे अज्यशब्दे 
बहिष्पवमानशब्दे च कर्मनामत्वमेवेति निश्चीयते। 


चतुर्थाधिकरणं निरूप्यते- 


जैमिनीयन्यायमाला 
अग्निहोत्रं जुहोत्याघारमाघारयतीत्यम्‌। 
विधेयौ गुणसंस्कारावाहोस्वितकर्मनामनी॥8॥ 


अग्नये होत्रमत्रेति नहुव्रीहिगतोऽनलः। 
गुणो विधेयो नामत्वे रूपं न स्यात्‌ क्षरदघृतेः॥9॥ 


संस्क्रियाघारमाघारयतीत्युक्त्वा द्वितीयया। 
आघारेत्यग्निहोत्रेति यौगिके कर्मनामनी॥10॥ 


अग्निर्ज्योतिरिति प्रोक्तो मन्त्राहेबस्तथा घृतम्‌। 
चतुर्गृहीतवाक्योक्तं द्वितीयायास्त्वियं गतिः॥11॥ 


नासाधिते हि धात्वर्थं करणत्वं ततोऽस्य सा। 
साध्यतां वक्ति संस्कारो नेवाशङक्यः क्रियात्वतः॥12॥ 


प्रकाशिका 
उद्भिदधिकरणे योगिकानामुद्धिदादिशब्दानां चित्राधिकरणे गुण एव 
रूढानां चित्रादिशब्दानां क्रमशः मत्वर्थलक्षणाभयाद्वाक्यभेदभयान्नामपरत्वं 


vo sit adil 

नि्णीतम्‌। इदानीं रूढानां यौगिकानाञ्च सम्भवत््ाप्तिकानाम्ज श्निहत्राद्नारादिशब्दानां 

चिन्ता प्रवर्तते। “ अग्निहोत्रं जुहोति" “ आघारमाघारयति" इति वाक्यद्वयं 
्रुतम्‌। तत्राग्निहोत्राघारशन्दाभ्यां गुणोतिधीयत उत कर्मनामधेयत्यं बोध्यत 
इति सन्दहः। अत्र गुणपदेन यागस्य रूपद्वयं गृह्यत अर्थाद्‌ देवतोद्देशेन 
द्रव्यत्याग एव याग इति द्रव्यं देवतोति यागस्य रूपद्वयमत्र गुणपदेन 
ग्राह्थम्‌| प्रकृते प्रथमवाक्येन “ अग्नये होत्रमस्मित्रिति व्वहत्रीहिसमासाश्रयणेन 
देवताया बोथो मत्वर्थ विनेव भवति, अत: मत्वलक्षणाभयाभावाद्‌ 
वाक्र्यभेदस्याप्यप्रसक्ते:, अग्निहोत्रपदेन कर्मणे नामत्सं बोध्यत इति स्वीकारे 
देवताया प्रप्त्यभावात्‌ कर्मणो विधेयस्यारूपत्वं स्यादत : गुण एवानेन वाक्येन 
विधीयत इति पूर्वपक्षः। “ आघारमाघारयति" इति द्वितीयवाक्येन च आध्चियते 
क्षार्यतेऽनेनेति विग्रहेण क्षरणसमर्थाज्यद्रव्यस्य विधि: ममत्वर्थलक्षणां विनैव 
सिद्धयति, अत्रपि बाक्यभेदसयाप्रसक्तेः, आधारयतीन्सनेन क्षारणं विधीयते, 
एवञ्च क्षारणेन आधारमाज्यं संस्कुर्यादिति क्षारणकरम्ँणा गुणरूपेणाज्यमनेन 
वाक्येन विधीयत इति गुणविधिर्युक्तः। संस्कृ 3तस्यार्थात्‌ क्षारणेन 
संस्कृतस्याज्यस्य प्रोक्षितश्रीहीणामन्यत्रावधातादो विनियोगवडद्दपांशुयाजे विनियोग 
इति उक्तवाक्ययोः क्रमशः देवतायाः द्रव्यस्य विधाने तात्पर्यमिति पूर्वपक्षे 
प्राप्ते- 


उच्यते-“ अग्निहोत्रं जुहोति” “ आधारमाघारयति ” इत्यत्र अग्निहात्र- 
धारशद्दी कर्म वाचको न तु गणविधायकाविति। “ उमगिनर्ज्योतिर्ज्योतिरग्नि: 
स्वाहेति सायं जुहोति। सूर्यो ज्योमतिर्ज्योतिः सूर्यः स्स्वाहेमति प्रातः” इति 
मन्त्रेणग्निहोत्रकर्मणे देवतायाः प्राप्ति, “ चतुर्गृतहीतं वा तदभूत्‌ तस्याधारमाधार्य" 
इत्यनेन आज्यद्रव्यस्य प्राप्तिराधारकर्मणे भवतीति आध्यारकर्मणे द्रव्यस्याग्नि- 
होत्रस्य देवतायाः प्रख्यपकस्य शास्त्रान्तरस्य श्रवणात्‌ वाक्यद्वये गुणविधित्वे 
तच्छास्त्रस्य वेय्यर्थ्यापत्तः आधाराग्नि होत्रशब्दयोज व्क्तर्मनामतवमेव युक्तम्‌। 
एवञ्चाग्निसूर्यदेवताकस्य सायंप्रातःकालयोरनुकेयस्स कर्मणोऽग्निहोत्रमिति 
योगिक नामधयेम्‌। आधारवाक्येनापि आधाराख्यहोमो व्विधीयते, जुह्वां प्रयाजार्थ 
यच्चतुर्गृहीतमाज्यं तदेकदेशेनाधारख्यं कर्मनिर्वर्त्यानन्तरं प्रयागाज कर्तव्या 
इति वाक्यार्थो भवति। न चोद्भिदा यजे3त, चित्रया यजेत इत्यत्र 

तृतीयाविभक्ति: प्रत्ययार्थभावनायांमुद्भिचित्रयागयोञ करणत्वं बोधयतीति 
उभयत्र कम्रनामत्वं; “ अग्निहोत्र जुहोति” “ आधारमाधारयति" 
इत्युनयत्रग्निहोत्रमाधारमिति द्वितीययाविभवितरस्ति, अतः साध्यत्वावगमात्‌ 
कर्मनामत्वं न युक्तमिति वाच्यम्‌, फलभावनाकरणस्यापि यागस्य “ नासाधितं 
करणिः” ति न्यायेनार्थाक्षिप्तसाध्यत्वाभिप्रायेणेभयत्राग्निहोगमाधारमिति द्वितीया 
युज्यत एव। प्रयोजनश्च पूर्वपक्षे अविहितदेवताकेषु दर्वीहोमेषु “ अग्निहोत्रं 
जुहोति” इति वाक्येन देवतालाभः, उपांशुयाज आज्यस्य संस्कारलाभश्च। 
सिद्धानो तु अग्निहोत्रास्यस्याधाराख्य स्म कर्मान्तरस्य सिद्धिः, दर्चीहोमेषु च 
मन्त्रवणौरेव देवतालाभः प्राकरणिकः प्रधानदेवताभिरेव वा तेवां निर्गहः न 
तु अग्निदेवता वाक्येनानेन बोध्यते, उपाशुयाजार्थंस्याज्यस्य 
क्षारणसंस्कारभावश्चेति। इदानीं पञ्चमाधिकरणं निरूप्यते- 


जेमिनीयन्यायमाला 
श्येनेनाभिचरन्‌ मतूर्यो यजेति श्रुतौ गुणः। 
विधीयते पक्षिस्यो नाम वा तस्य कर्मणः॥13॥ 


श्येनेनेति गुणः काम्यः सौमिकः सोमबाधगा। 
न चित्रावद्वाक्यभेदो रूढेश्चैवमनुग्रहः॥14॥ 


यथा वै श्येन इत्युक्त्वा ह्युपमानोपमेयता। 
नेकस्मिंस्तेन गोण्यास्य वृत्त्यास्यात्‌ कर्मनामता॥15॥ 


प्रकाशिका 

“ श्येनेनाभिचरन्‌ यजेत” “यथा वै श्येनो निपत्यादत्ते एवमयं 
द्विषन्तं भ्रातृव्यं निषत्त्यादत्ते यमभिचरति श्येनेन” इति श्रूयते! अत्र श्येनशब्दो 
गुणविधायकः उत कर्मवाचक इति सन्देहः। अत्राभिचरणं शत्रुवधः, यजिना 
च प्रकृतज्योतिष्ठोमो गृह्यते, श्येनशब्दः पक्षिविशेषे रूढः, अतः 
वेय्यधिकरण्यान्वयेन मत्वर्थलक्षणां श्येनगुणे विधीयते-ज्योतिष्टोमसाधनेन 
श्येनेन शत्रुवधं कुर्यादिति वाक्यार्थबोधः। अत एव उद्धिन्नयास्य चित्रान्यायस्य 
“चाप्रसक्तेः श्येनगुणविधायशास्त्रान्तरस्याप्यदर्शनात्‌ तत्प्रख्यन्यायस्याप्यप्रसक्तेः 

अत्र गुणविधिरेवेति पूर्वपक्षे प्राप्ते उच्यते- “इयेनेनाभिचरन्‌ यजेत" इत्यत्र 
श्येनशब्द: कर्मवाचक एव स्वीकार्यः, वाक्यशेषानुरोयातरू। अत्र यथा 
श्येनपक्षिः निपत्यादत्ते एवमयं द्विषनां भ्रातृव्यमादत्े अर्थात्‌ यथा श्येतः 
प्रसह्य नियतन्त्र स्लाभिलषितं प्राणिनं गृहणात्येव तथायं श्येनयागः इत्यर्थवादेन ; 

यागः स्तूयते। अत्र श्येनपक्ष्युपमानेन श्येनयागस्य स्तुत्या अत्रोक्तः श्यत 
एवमयमिति शब्देन: प्रसिद्धश्येनादन्य इति “श्येनेनाभिचरन्‌ यजेत” इत्यत्र 
श्येनशब्दो गुणपरोन स्यादत: मत्वर्थलक्षणावाक्यभेद्‌भयप्रख्यापकशास्त्रान्तरा- 
भावेऽपि व्यपदेशाद्‌ उपमानादत्रोपमानोपमेयभावान्यभानुवपत्त्याकर्मनामधेयपर 


इति भावः: । 
षष्ठामधिकरणं निरूप्यते- 


जमिनीयन्यायमाला 
यजेत वाजपेयेन स्वाराज्यार्थीत्यसौ गुणः। 
नाम वा गुणता तन्त्रयोगाद्गुणफलद्रये॥16॥ 


साधारणयजेः क्कर्मकरणत्वेन तन्त्रता। 
त्रिकद्व्यं विरूद्धं स्यात्‌ तन्त्रतायां फलं प्रति॥17॥ 


उपादेयविधेयत्वगुणत्वाख्यं त्रिकं यजेः। 
उद्देश्यान्‌क्लिमुख्यत्वत्रिकं तस्य गुणं प्रति॥18॥ 


त्यक्त्वा तन्त्रं तदावृत्तौ वाक्यं भिद्येत तेन सः। 
वाजपेयोपि शब्दोऽपि कर्मनामाग्निहोत्रवत्‌॥19॥ 


प्रकाशिका 
“वाजपेयेन स्वाराज्यकामो यजेत” इति श्रूयते। अत्र “ प्रजापतिरकामयत 
वाजमाझुयात्‌ स्वर्ग लोकमिति स एतं वाजपेयमपइयक्‌ वाजं पेयो वा एव 
वाजपेयः एतेन स्वर्ग लोकमाप्नोति” इति ताण्डिब्राह्मणेऽर्थवादो दृश्यते। 
अतः वाजं पेयमस्न्निति वाजपेयशब्दः योगेन कर्मवाचको भवति, इति 
वाजपेयशब्दस्य कर्मनायत्वव्यवस्थापनार्थ पूर्वोक्ताधिकरणयतुथ्येनाक्षेपस्गत्येद- 
मधिकरणं प्रवर्तते। किट्वतीयाधिकरण “उद्भिदा यजेत” इत्यत्र मत्वर्म्थत- 

लक्षणभ्यानामत्चं स्वीकृतम्‌। प्राधान्येन तदत्रभिप्यते-“ यजेत” इत्यत्र धात्वर्थस्य 
भावनायां करणत्वेनान्वयेन भावनाया आकाङक्षाया शानतत्वेन तत्र 
भावनायामुदद्भिदादे: करणत्वेनान्वयस्यासम्भवाद्‌ गुणविधित्वपक्षे मत्वर्थलक्षणा- 
वश्यमङ्कीकार्येति लक्षणाभयान्नामत्वं स्वीकृतम्‌, परन्तु तन्नाक्षेपते। यतः 
“यजेत” इत्यत्रेकपदोपात्तत््वेन भावनाया यजेश्च सम्बन्धमात्रं प्रतीयते। 
सम्बन्धविशेषस्तु आक्षेपणेव सिद्ध्यति । यत्र गुणविधो यात्वर्थो होमः 
वाक्यन्तरेण प्राप्तस्तत्र प्रत्ययवाच्यभावनायां धात्वर्थस्य साध्यत्वेनान्वयोऽपि 
स्वीक्रियते। लोकिकव्यवहारेऽपि “देवदत्तः पचति” इति यत्र द्वितीययान्तपदं 
विना पचतीत्सस्य प्रयोगस्तत्र पाकं करोतीति विवरणं क्रियते, यत्र च 
पचत्योदनमिति प्रयोगस्तत्र द्वितीयान्तपदस्य पृथकश्रबणात्‌ पाकं करोत्योदनमिति 
विवरणस्यानुपपत्या पाकेनोदनं करोतीति विवरणं क्रियते इति सर्वत्र धात्वर्थस्य 
करणत्वेवेदान्वय इति नियमाभावात्‌ कर्मत्वकरणत्वयोः साधारणं सम्बन्धमात्रं 
यजेतेत्यनेन यागभावनयोरवगम्यते। अतः “ वाजपेयेन स्वाराज्यकामो यजेत” 
इत्यत्र साधारणस्य यजे: गाफलाभ्यां सह युगपत्सम्बन्धे समति 
यथेचितसम्बन्धविशेषस्तत्र तत्र पर्यवस्यति। एवं तन्त्रेण सम्बन्धे सम्भवति 
सति मत्वर्थलक्षणाभयाभावाद्‌ वाजपेयशब्दस्य गुणपरत्वमेवास्तु इति पूर्वपक्षे 
पराप्ते 


समाधिरुच्यते-साधारणस्य यजेः तन्त्रेणोभय सम्बन्धाङ्गीकारे 
मत्वर्शलक्षणाभ्यन्तु मास्तु। विरुद्धत्रिकद्वयापत्ति स्तु स्यादेवः 
तद्यथा-उद्देश्यत्वमनुवाद्यत्वं मुख्यत्वञ्चेति त्रयाणां धार्माणामेकं फलनिष्ठं 
त्रिकम्‌। उपादेयतं विधेयत्वं गुत्वञ्च्चेति त्रयाणं धर्माणामेकं साधननिकत्रिकम्‌। 
अत्राचायैंः श्लोकेऽनुद्यत्वमसूक्तिपदेनोक्तम्‌। एतत्‌ त्रिकद्वयं मिथः क्रमेण 
विरुद्धम्‌। अत्र यजेत इत्यत्र प्रत्ययवाच्यभावनायाः फलं स्वाराज्यम्‌। साधनञ्च्च 
यागः। तत्राद्यमुद्देश्यत्वादित्रिकं साधनीभूतयागनिष्ठम्‌। स्वाराज्यमुद्दिश्य याग 
उपादीयते। स्वाराज्यफलमनूद्य यागो विधीयते। यागस्य स्वाराज्यफलार्थत्वात्‌ 
स्वराज्यफलमुख्यम्‌, स्वाराज्यसाधनत्वाद्यागोगुणः। अत्र उद्देश्यत्वं नाम 
अपक्षाविषयत्वम्‌द मन उपाधिकम्‌। अनुवाद्यवञ्च ज्ञातस्य कथनम्‌, एतञ्च 
शब्दो याधिकम्‌। उपादेयत्वश्च्चानुष्ठीयमानत्वमेतच्छरीराघाधिकम्‌। 

विधयत्वश्च्ाज्ञातस्यानुकेयत्वकश्चनम्‌ एतञ्च उद्देश्यत्वोपादेयतवयोर्विरोधः। 
एवं यदपेक्षत फलम्‌ ततत्तदैच कथमनुष्ठातु शाक्यत इति 
अनुवाद्यत्वविधेयत्वयोचिीधच;। मुख्यतत्वगुत्वयोर्विरोधस्तु सिद्ध एव। प्रकृते 
“वाजपेयेन स्वराज्यकामो यजेत” इत्यत्रं यागस्य साधनत्वेन साध्यतेन चेति 
प्रकारद्वयेन भावनायां युगपत्तन्त्रेण सम्बन्धाङ्गीकारे साधनत्वमूलका 
उपादेयत्वादयस्त्रयो धर्मा यागेऽङ्गीकर्तव्याः, साध्यतवाञ्च तदैव तत्र तन्मूलका 
उद्देश्यतवादयस्त्रयो धर्माः प्रप्नुवन्ति। अतः विरोधाद्‌ युगपत्तन्त्रेण भावनया 
सह सम्बन्ध वक्तुं न शक्यत इति विरुद्धत्रिकद्वयावत्तिदोषाय भवति! 
एतद्दोषवारणार्थ यजेतेत्यस्यावृत्त्या वाजपेयद्रव्येणयागं कुर्याद्‌ यागेज्ञ च स्वाराज्यं 
भावयेदित्येवमुभयसम्बन्ध स्व्रीक्रियत इति चेद्‌ वाक्यीभेदः प्रसज्यते। 
अत्रेद्भिदधिकरणन्यायेन वाक्यभेदभयापेक्ष्लया लघुभूतस्य मत्वर्थलक्षणादोषस्य 
भयाद्वाजपेयशन्दः कर्मवाचक इति युक्तम्‌। | 


इदनीं सप्तमाधिकरणं निरूप्यते- 


जैमिनीयन्यायमाला 
यदाग्नेयोऽष्टाव्कपाल इति नाम गुणोह्यथवा। 
नामाग्निहोत्रवन्मैवं नामत्वे देवता नहि॥20॥ 


मन्त्रोऽपि नेह प्रत्यक्षस्ताद्ध्रितादेवताविधिः। 
देवद्रव्यकिीष्टस्य विधानादेवकवाक्यता॥21॥ 


प्रकाशिका 

नामधेयापवादचिन्तयेदमधिकरणं प्रवृत्तम्‌। “ यदाग्नेयोऽष्टा- 
कपालोऽमावास्थायां पौर्णमास्याञ्चाच्युतो भवति” इति श्रूयते। अत्र वाक्ये 
आग्नेयपदं नामसमर्पकमुत गुरूसमर्पकमिति सन्देहः। अत्र अष्टकपाल- 
द्रव्यस्याभवास्यादिकलस्य च विधाने वाक्यभेदप्रसङ्गाद्‌ “ अग्निर्मूर्धा” इत्यादि 
मन्त्रवर्णे: देवतायाः प्राप्तत्वात्‌ तत्प्रख्यान्यायेनाग्निहोत्रकर्मवदग्निसम्बन्धं 
निमित्तीकृत्य प्रवृत्तोऽयमाग्नेयशब्दः कर्मनामधेयमित्ति पूर्वपक्षे प्राप्ते 
समाधिरभिधीयते- 

अत्र वाक्ये “ आग्नेय” इति तद्धितान्तपदम्‌, द्रव्यदेवतासम्बन्धं 
बोधयति। यागमन्तरा द्रव्यदेवतासम्बन्धस्यानुपपन्नत्वात्‌। अष्टकयालशन्दः 
कयालेष्वट सु संस्कृतस्य द्रव्यस्य चाचकः। न चेवं वहूनां गुणनां विधाने 
वाक्यभेदः विशिष्टविध्यङ्गीकारात्‌। न च देवताया मन्त्रवर्णेनांग्निर्मुर्धा इत्यादिना 
प्राप्ति, यतः मन्त्रवर्णप्रप्त्यपेक्षया तद्धितान्तपदेन प्राप्तर्वलीयस्त्वात्‌” तद्धितेन 
चतुर्थ्या वा मन्त्रवर्णेन वा पुनः। देवताया विधिस्तत्र दुर्वलन्तु परम्परम्‌" 
इति चार्तिकेकतेः, अग्निहोत्रेपदे तु तद्धित प्रत्ययाभावान्मन्त्रवर्णेनदेवता- 
प्राप्तिमाश्रित्य तत्प्रख्यान्यायेन नामतवमाश्रितम्‌, अत्र तु तद्धतप्रत्ययेन देवतायाः 
प्राप्ते मन्त्रवर्णेन प्रापितर्वक्तु न शक्यत इति तत्प्रख्यान्यायस्याप्रसरात्‌ 
अगत्या आग्नेयशब्द गुासमर्पक एन। अग्निदेवताकाष्टकपालद्रव्यक- 
पोर्णमास्यमावास्याकालकर्तव्याताकेन यागेन भावयेदिति विशिष्टविधिः 
स्वीक्रियते। “प्राप्ते कर्मणि नानेको विधातुं शक्यते गुणः। अप्राप्ते तु 
विधीयतन्ते वहवोऽप्येकयत्नतः” इति न्यायेनागगुणविशिष्टकर्मविधिः। 


एतदधिकरणं गुरुमतेन निरूप्यते- 


जैमिनीयन्यायमाला 
यदाग्नेय इति प्रोक्तं न मानं विध्यसम्भवात्‌। 
इति चेन्न विशिष्टार्थविधौ सत्यप्रमा व्कुतः॥22॥ 


प्रक्काशिका 
अत्र आग्नेयपदं नामसमर्थकमुत गुणसमर्म्थकमिति विचारस्य 
प्रमाणध्यायेऽप्रसक्तेः समग्रं वाक्यमिदं वाक्यभेदादिदोषम्भवात्‌ विधिमुखेन 
प्रमाणं न भवीतीति पूर्वपक्ष प्राप्ते प्रत्येकविधौ वाक्यभेदप्रसक्तिः विशिष्टविधौ 
तन्त्र प्रसज्यत अत विशिष्टकर्मविधायकत्वेन वाक्यमिदं प्रमाणमेवेति सिद्धान्तः। 


सम्प्रति अष्टमाधिकरणं निरूप्यते- 
जेमिनीयन्यायमाला 


बर्हिराज्यपुरोडाशशब्दाः संस्कारवाचिनः। 
जात्यर्था वा शास्त्ररूढेस्ते स्युः संस्कारवाचिनः।।23॥ 

जातिं त्यक्त्वा न संस्कारे प्रयुक्ता लोकवेयोः। 
विनापि संस्कृतिं लोके दृष्टत्वाज्जातिवाचितनः॥24॥ 


प्रकाशिका 

एतावतां वधिकरणसप्तकेन नामधेयानां कथं प्रामाण्यम्‌? नामधे 
यतसैकारे कानि निमित्ता नीति सापवादं कर्मनामत्वविचारः कृतः। इदानीं 
प्रसङ्गात्‌ कर्मनामत्वविचारप्रस्तावे द्रव्यनामत्वविचारः त्रिभिरधिकरणै प्रवर्तते। 
तत्र रूढाः, यौगिका, योगरूढा इति शब्दानां त्रैविध्यं स्वीक्रिते, यथा 
घटपटादिशाब्दा घटतदिजातिनिमत्ताः रूढाः, पाचकादिशब्दा: 
पाकक्रियाकर्तृत्वादिनिमित्ताः यौगिकाः, पङ्कजादिशब्दाश्च योगरूढा इति 
प्रसिद्धाः। अत्रापि क्रमशः रूढशब्दानां यौगिकशब्दानां योगरूढशन्दानां 
विचारः प्रवर्तते। प्रथमं बर्हिराज्याधिकरणम्‌। अत्र “ बर्हिणि हवींष्यासादयति। 
तेऽपश्यन्‌ पुरोडाशं कर्मभूतम्‌। पशोर्वै प्रतिमा पुरोडाशः। धानाः करम्भः, 
परिवादः, पुरोडाशः आज्यस्यैव नः उपांशु पूर्णमास्यां यजतिं त्यादौ श्रुता 
बर्हिराज्यपुरोडादिशब्दा लवनादिसंस्कारं निमित्तीकृत्य प्रवृत्ता उत जातिं 
निमित्तीकृत्येमति सन्देहः। पूर्वपक्षस्तावत्‌ “ वर्हिर्लुनाति” आज्यं विलापयति" 
“पुरोडाशं चतुर्धा करोती ”-त्यादौ बर्हिः आज्यञ्च्चोद्भिश्य लवनं विलापनं 
वा न विधीयते अपि तु वर्हिः आज्यञ्च कर्तृ क्रमशः लवनं विलापनञ्च 
विधीयेते यथा “यूथं तक्षति” “ यूपमष्टाश्रीकरोतीं ” त्यादिविधानानि यूपमुदिश्य 
न भवन्ति अपि यूपं कर्तु विहितानि। अतः संस्कारनिमित्तका बहिंराज्यादिशब्दा 
इति पूर्वपक्षप्राप्ते उच्यते-लोकेऽपि अर्थाल्लौकि व्यवहारेऽपि “ बर्हिशदाय 
गावो गता:” आज्यं क्रीणातीतयादिप्रयोगदर्शनाज्जतिनिमित्तीकृत्य एते शब्दा: 
प्रवृत्ता इति सिद्धान्तः। यूपस्य तु तक्षणदिव्यापाराल्पूर्व प्राप्तेरेवाभावात्‌क 
शास्त्रैकगम्यत्वासूपक्ष्य तक्षणादिविधीनां यूपं कर्तृ प्रवृत्तिरिति वेषम्यम्‌। 
बर्हिराज्यादिशब्दास्तु लोकेऽपि जाति निमित्तीकृत्य प्रवर्तन्ते अत 
उक्तविधिवाक्येष्वपि बर्हिराज्यादिशब्दानां जातिनिमित्तकत्वं युक्तम्‌। प्रयोजनञ्च 
पूवपक्षे “बर्हि अरूसषा यश्रूपावहं स्तृणतिं “ आज्येन यूपमनक्ति " एककपालेन 
पुरोडाशेन प्रातश्नुवाकमुपा करोती त्यादौ संस्काराणं प्रवृत्तिः सिद्धान्ते तु 
तदप्रवृत्तिरिति भेदः। 


क 

गुरुमतेनेदमधिकरणं निरूप्यते 


जेमिनीयन्यायमाला 
बर्हिरादौ निमित्तस्य दुवर्चत्वान्न मेतिचेत्‌। 
जातेस्तत्र निमित्तत्वात्‌ तद्युक्ता चोदना प्रमा॥25॥ 


प्रकाशिका 
बर्हिर्लुनातीत्यादीनि बर्हिरादि शब्दघटितानि वाक्यानि बर्हिरादिशब्दानां 
किं निमित्तमिति निर्णयस्यासम्भान्न प्रमाणनीति पूर्वपक्षे प्राप्ते उक्तशब्दानां 
जातिनिमित्तकत्वनिर्णयसम्भवात्तसहितानि वाक्यानि प्रमाणान्येवेति सिद्धान्ताः। 


इदानीं वमाधिकरणं निरूप्यते- 


जैमिनीयन्यायमाला 
प्रोक्षणीः संस्कृतिर्जातिर्योगो वा सर्वभूमिषु। 
तथोक्तेः संस्कृतिर्जाति स्याद्रूढेः प्रबलत्वतः॥26॥ 


अन्योन्याश्रयतो नाद्यौ न जातिः कल्प्यशक्तितः। 
योगः स्यात्‌ क्लुप्तशक्तित्वात्‌ क्लृप्ति्व्याकिरणाद्भवेत्‌॥27॥ 


प्रकाशिका 

“प्रोक्षणीरासादय” “प्रोक्षणीरुत्युनाति” इत्यादौ प्रोक्षणीशब्दस्य 
प्रवृत्तिनिमित्तं किमिति विचार्यते-किम्‌ अभिमन्त्रणासादनादिसंस्कार निमित्तकः 
प्रोक्षणीशब्दः उत “प्रोक्षणीभिरुद्वेजिताः” इत्यत्र लौकिकप्रयोगे जलक्रीडायां 
प्रयोगदर्शनात्‌ पूर्वाधिकरणन्यायेन जातिनमित्तिकः उत प्रोपसर्गकोक्षधातोः 
करणे ल्युटि व्युत्पन्नः यौगिक इति त्रिधा सन्देहे प्रथमपक्षे संस्कारनिमित्तकत्वे 
विहितसंस्काराणामनुष्ठानानन्तरं संस्कृतास्वप्सु प्रोक्षणीशन्दः प्रवर्तते, 
प्रोक्षणीशन्दस्य प्रवृत्त्यनन्तरं तज्ज्लमन्द्याभिमन्त्रणादिसंस्कार प्रवर्तत 
इत्यन्योन्याश्रयतापत्तिः। द्वितीयपक्षे प्रोक्षणीशब्दस्य जातिनिमित्तकत्वे वृद्धव्यवहारे 
उदकत्वजातो तच्छकस्य प्रयोगः दृश्येत, परन्तु तथा न दुश्यते अतः 
 जातिविशेषं शब्दोऽयं रूढ इति वक्तुं न शक्यते, प्रपूर्वकादुक्षसेचन इति 

घातोः करणे ल्युटिनिष्पन्न: प्रकष्टसेचन साधनतावाचकत्वं योगेनैव सिद्धयतीति 
यागनिमित्तकोऽयं शब्द इति यौगिकत्वमेव युक्तम्‌। न च “योगाद्‌ 
रूढेर्बलीयस्त्वाद्‌” क्वचिद्वयवहारे “प्रोक्षणीभिरुद्वेजिताः स्मः” इत्यादौ जले 
प्रयोगदर्शनात्‌ जातिनिमित्तकोऽयं शब्दः रूढ इति वाच्यम्‌, प्रोक्षणात्‌ प्रोक्षणीति 
व्युत्पत्त्या जनवाचकत्वे निश्‍्चितेऽन्यत्र तच्छब्दप्रयोगो भवति न तु प्रोक्षणीशब्दः 
जले कलृप्तः। नहिराज्यादिशब्दास्तु जातिनिमित्तका इति ते शब्दास्तदर्थ 
क्लृप्ताः, अन्यत्र क्लृप्लैव रूढिर्योगस्य बाधिका। अत्र “ योगाब्रूढिर्वलोयसी ” 
ति न्ययस्याप्रसरात्‌ प्रोक्षणीशब्दः यौगिक एवेति सिद्धान्तः। प्रयोजनञ्च 
प्रोक्षणीशब्दस्य संस्कारनिमित्तत्वपक्षे “प्रोक्षणीरासादय” प्रोक्षणीरुत्पुनाति " 
इति स्त्रीलिङ्ग: बहुबचनानान्तस्यैव संस्कारवाचकत्वात्‌ आज्येऽपि सोमारोद्रचरो 
आज्यं प्रोक्षणमिति विहितेऽपि प्रोक्षणीरित्येव प्रयोगः स्वीकार्यः। 
जातिनिमित्तकतपक्षे द्वितीये आज्यत्वजातिप्रकाशनाय आज्यमाखदयेति प्रयोग 
स्वीकार्यः स्यात्‌। सिद्धान्ते यौगिकत्वात्‌ प्रोक्षणमासादमेति लिङ्गवचनोहेन 
प्रयोग इति विशेषः। किञ्च जातिनिमित्तकत्वपक्षे जलत्वजातिनिमित्तकले 
धृतादे: प्रोक्षणत्वं न स्याद्‌ धृतत्वजातिनिमित्तकत्वे जलस्य प्रोक्षणत्वं न 
स्याद्‌ धृतत्वजातिनिमित्तकत्वे जलस्य प्रोक्षणत्वं न स्यात्‌। सिद्धान्तं तु 
धृतादेः जलस्य च प्रोख्ज्ञणत्वमिति सिद्धयति। 


इदानीं दशाधिकरणं निरूप्यते 


जैमिनीयन्यायमाला 
रूढिर्योगो योगरूढिर्वा निर्मन्थ्यस्य वर्तनम्‌। 
आद्यौ पूर्ववदन्त्योऽचिरजातिर्नावनीतक्त्‌॥28॥ 


प्रकाशिका 
अत्र रूढशब्दानां योगिकशब्दानां विचारानन्तरं योगरूढाशब्दनामत्र 
विचारमुखेन द्रव्यनामधेयविचारः प्रवर्तते। “ निर्मन्थ्येनेष्टका पचन्ति इति 
श्रुतां निर्मन्थ्यशब्दः जातिनिमित्तक उत योगनिमित्तकः इति विषये सन्देहे 
निदित्युवसर्गकमन्थते:” “ऋहलोर्ण्यत्‌” इति कर्मणि ण्यति 
निष्पन्नस्यावयवयोगेन मन्थनकर्मतावयित्वसम्भवात्‌ प्रोक्षणीशब्दवयौगिकत्वं 

निर्मन्थ्यशब्दस्य वक्तु न शक्यते। यत: प्रोक्षणीशब्दस्य व्युत्पत्त्या 
प्रकृष्टसेचनसाधनतावाचित्वाद्‌ अप्सु च सेचनसाधनत्वस्य सर्वदा सतात्‌ 
यागिकत्वं युक्तम्‌ प्रकृते निर्मन्थ्यशब्दस्य व्युत्पत्त्या लभ्यस्य 
मन्थनकर्मतावाचित्वस्य मन्थनजन्यनिष्पत्त्यवस्थालक्षणफलशालिलार्थकस्य 
निष्पन्नावस्थायामर्थात्‌ पाकसाधनीभूतेऽग्नो न सभाव्यते, अतः अत्सु 
सेचनसाधनत्वबत्‌ मन्थनकर्मत्वस्याग्नौ सर्वदाऽसत्वात्‌, लोके च 
५ निर्मन्थ्यमानय ओदनं पक्ष्यामहे” इति निष्पन्नवस्थायामग्नौ निर्मन्थ्यशब्दस्य 
प्रयोगदर्शनाद योगिकत्वं न युक्तमिति जातिनिमित्तकोऽयं शब्द इति 
ब्रर्हिराज्यादिवदिति पूर्वपक्षे प्राप्ते। 


उच्यते-निर्मन्थ्यशन्दस्य योगेनाप्यग्निवाचकत्वं युज्यत एव। 
निष्पत्त्यवस्थापन्नव्यकते्निष्पन्नव्यकोश्च भेदे सत्यपि अग्निसन्तानस्यैकत्वेन 
व्यक्तीनामेकत्वामापाद्य भूतपूर्वगत्या निष्पन्नवस्थयामपि अग्नौ अवयवार्थयोगस्य 
सम्भवात्‌ यथाकयग्निदवयवयोगेनेवोपपत्तावत्यन्तादृष्टरूढिकल्पनाया 
अयुकनत्वात्‌ योगेनापि निर्मन्थ्यशन्दस्याग्निवाचकत्वात्‌ अचिरमन्थन- 
क्रियाजन्याग्नौ यज्ञिकानां निर्मनर्थशब्दप्रयोगदर्शनाञ्च पङ्कजादिशब्दवन्नानव- 
नीतिशब्दवच्च योगरूढत्वमेव युक्तमिति सिद्धान्तः। यथा पुराणनूतनयोर्धृतयोः 
नवनीतजन्यत्वेऽपि सद्योजन्ये नूतन एव धृते नावनीतशब्द प्रयज्यते तथ 
अचिरमन्थनजन्याग्निरेव निर्मन्थ्यशब्देनोच्यत इति युक्तम्‌। प्रयोजनश्च 
“निर्मन्थ्येनष्टकाः पचन्ति” इतयात्रग्नेः पाकसामथ्यादेव प्राप्तत्वान्थनांशे 
विधिरिति प्रयोगमध्ये मन्थनेनेवाग्नि सम्पादनं कार्यमिति नियमः। 


एकादशाधिकरणं निरूप्यते- 


जैमिनीयन्यायमाला 
चातुर्मास्याद्य पर्वप्रोक्ताग्नेयाद्यष्टकान्तिके। 
वैश्वदेवेति शब्दोक्तो गुणः सङघस्य नाम वा॥29॥ 


नामत्वे रूपराहित्यादविधिर्गुगता ततः। 
अग्न्याभिर्विकल्प्यान्ते विश्वदेवास्तु सप्तसु॥30॥ 


| चतुर्थः पादः 153 “ 

अनूद्याष्टो यजेतेति तत्सङघे नाम वर्णितम्‌। 
| अविधित्वेऽप्यर्थवत्‌ स्यान्नाम प्राक्‌ प्रवणादिषु॥31॥ 


इज्यन्ते यजन्ते वा विश्वे देवा इतीदृशी। 
निरुक्तिने विकल्पः स्यादुत्पत्त्युल्पन्तशिष्टतः॥32॥ 


प्रकाशिका 

वैश्वदेवः, वरुणप्रद्यास:, साकमेधः, शुनासीरीयश्वेति चतुर्भिः पर्वभिः 
चातुर्मास्य यागेऽनुष्ठीयते। तत्र प्रथमे पर्वणि “वैश्वदेवेन यजेत” इति 
विधिः श्रूयते, अत्र वैश्वदेवशब्दो गुणपर उत कर्मनाय धेयमिति विच्यिते। 
गुणविधिनामधेयविचारप्रकरणे आग्नेयाधिकरणे तत्प्रख्यन्यायासम्भवेन 
गुणविधित्वे साधिते द्रव्यनामधेयविचारे कृते यतुप्रसङ्गन यदागतं तत्समाप्तौ 
तदेव पुनरूपस्थाप्यत इति न्यायेनाग्नेयाधिकरणेन सहापवादसङ्कत्येदमधिकरणं 
प्रवृत्तम्‌। अत्र पूर्वपक्षः वेश्वदेवशब्द गुणसमर्थकः। “ अक्षय्यं ह वै चातुर्मास्य 
याजिनः सुकृतं भवति” इति चार्मास्ययागः श्रुतः। तत्र “वैश्वदेवेन यजेतं 
इदं वाक्यं” अगन्यमष्टाकपालं निर्वपति, सौम्यं वरू सावित्रं द्वादशकपालम्‌ 
सारस्वतं चरूम, पौष्णं चरूम, मारूतं सप्तकपालम्‌, वैश्वदेवीमामिक्षाम्‌, 
द्यावापृथिव्यमेककपालम्‌” इति यागां सन्निधौ निहितम्‌। वैश्वदेवशब्दश्च 
ततिन्तः, विश्वेदेवा देवता अस्येति विग्रहेण देवतासमर्पकः। यद्यपि उपरि 
अष्टयागेषु “ आग्नेय” मिथ्यादिवाक्येः उत्पत्तिविधायकैरेव देवतानां विधेः 
सत्वात्‌ देवताविधानं पृथकङनापेक्षते तथापि तासां देवतानां विकल्परूपेण 
वाकयेनानेन देवताविधिः सम्भवतीति गुणसमर्पकमिदं वाक्यमिति पूर्वपक्षे 
प्रप्ते 


उच्यते-उत्पत्तिशिष्टगुणवरुद्धे यागे उत्पन्नशिष्टगुणानां निवेशायोगात्‌ 
तत्प्रख्यन्यायेन अष्टस्वपि यागेषु द्रव्यदेवतयोः प्राप्तत्वात्‌ “ यद्विश्वे 
देवस्समयजन्त तद्वेश्वदेवस्य वैश्वदेवत्वम्‌” इति निर्वचनानुरोधेन वैश्वदेवशब्दो 
यागनामधेयमिति सिद्धान्तः। सिद्धान्ते प्रयोजनन्तु “ प्राचीनप्रवणे वैश्वदेवेन 
यजेत” इत्यत्र वैश्वदेवशब्देनाग्नेयाद्यष्टानां यागानां सङ्घस्य ग्रहणं कर्तु 
शक्यते। 

सम्प्रति गुरुमते वेदमधिकरणं निरूप्यते- 


जैमिनीयन्यायमाला 
गुणनामत्वसन्देहादप्रभा चोदनेति चेत्‌। 
नोक्तन्यायेन सङ्घस्य नामधेयत्वनिर्णयात्‌॥33॥ 


प्रकाशिका 
गुरुमते पूर्ववदेवेदं वाक्यं सन्दिग्धशब्दघटितत्वदप्रमाणं प्रमाणं वेति 
विशये वैश्वदेवशब्दस्य नामत्वनिश्चयादेतच्छकघटितं चोदनावाक्यं प्रमाणमेवेति 
सिद्धान्तः। 


द्वादशाधिकरणं निरूप्यते- 


जैमिनीयन्यायमाला 
यद्‌ द्वादशकपालेष्टेवैश्वानर्या अनन्तरम्‌। 
श्रुतमष्टाकपालादि तद्गुणो नाम वा स्तुतिः॥34॥ 


अन्तर्भावादष्टतादेर्नाम स्यादग्निहोत्रवत्‌। 
द्रव्यं द्रव्यान्तरे नो चेद्‌ गुणस्तर्हि फले त्वसौ॥35॥ 


वाक्यैक्यमुपसंहाराद्‌ विस्पष्टं तत्तु बाध्यते। 
नानागुणविधौ तस्माद्‌ अंशद्वारांशिसंस्तुति॥136॥ 


प्रकाशिका 

क्रमशः 'अग्निहोत्रम्‌ दर्शपूर्णमासौ चातुमास्यमिति नित्यकर्मणां विचारं 
परिसमाप्य नैमित्तिकर्मविरः प्रस्तूयते। “ वैश्वानरं द्वादशकपालं निर्वदेत पुत्रे 
जाते” इति पुत्रजन्मनिमित्तविचारः प्रस्तूयते। “वैश्वानरं द्वादशपालं निर्वचेत्‌ 
पुत्रे जाते” इति पुत्रजन्मनिमित्तवैद्वानरेष्टिः श्रयूते। अत्र एतद्विधावाकयानन्तरं 
“यदष्टाकपालो भवति गायत्र्यैदेनं ब्रह्मदर्थसेन पुनाति” यन्नवकपालस्त्रि- 
षृतेवारिस्मँस्तेजो दधाति “इत्यादिवाक्यानि श्रूयन्ते। अत्र वैश्वानरवाक्यं 
नेमित्तककर्म विधयकमिति स्पष्टम्‌। पदष्टाकपालादि वाक्यानारेषु चिन्त्यते 
कि अष्टाकपालादिशब्दा वैश्वानरेष्टेः नामधेयानि उत गुणविषयः अथवा 

अर्थवादा इति त्रिधा संशयः। अत्र पूर्वपक्षः-पूर्वाधिकरणे वैश्वदेवशब्दस्य 
तत्प्रख्यन्यायेन कर्मनायत्वमुक्त्वम्‌, अत्रापि वैश्वनरेष्टेः द्वादशकपालस्य 
द्रव्यत्वम्‌ प्राप्तमिति उतपत्तिशिष्टगुणावरोधाद्‌ गुणन्तरस्य विधानं न सम्भवतीति 
अष्टत्कपालादिकर्मनामधेयानीति। नामधेयत्वस्वीकारे प्रयोजनस्यात्रादर्शनान्नाम- 
तस्वीकारो न युक्तश्चेत्‌ “गोदोहवेन पशुकामस्य प्रणमेदि” ति वत्‌ फलाय 
गुणविधिः स्यादिति पूर्वपो प्राप्ते। 


उच्यते-उपक्रमे “वैश्वानरं द्वादशकपाल-” मिति श्रुतम्‌, 
उपसंहारेऽपि “ यद्द्रादशकपालो जगत्येवास्मिन्‌ पशून दधाति” इति श्रूयते। 
अत उपक्रमोपसंहारयोरेक्येन द्वादशकपालेपुसंस्कृतपुरोडाशद्रव्यकस्य कम्रणः 
विधानमत्र ज्ञाते मध्ये गुणविधिस्वीकारे वाक्यभेदात्तेः अष्टाकपालादिक्यामर्थ- 
पादत्वमेव युक्तम्‌। शते पञ्चाशन्नयायेन द्वादशकपालानां मध्य 
अष्टकपालादनीनां अवयवत्वेनोपस्थिते सत्वादवयवस्तुत्यावयषी स्तूयत इति 
अष्टकपालादिवाक्यानां वैश्वानरेष्टेः स्तावकत्वेवैवार्थवत्वमिति न पृथक्‌ 
कमौन्तरबोधकत्वम्‌। 


गुरुमतेनेदमधिकरणं निरूप्यते- 


जैमिनीयन्यायमाला 
अगुणत्वादनामतवादमन्त्रत्वादनन्वये । 
अष्टतद्यप्रमाणं चेन्नार्थवादतयान्वयात्‌॥37॥ 


प्रकाशिका | 
गुरुमते “ अष्टकपालो भवति” इतयादिवाक्यानां गाविधायकत्वेन 
नामत्वेन मन्त्रत्वेन वा द्वादशकपालवाक्येन सहान्वयस्यासम्भषादप्रामाण्ये 
शङ्किते पूर्वोक्त प्रकारेणार्थवादत्वेनान्वयस्य सम्भावदोषां विध्येवाक्यमतया 
प्रमाण्यमेवेति सिद्धान्ताः। 


सम्प्रति प्रयोदशाधिकरणं निरूप्यते-- 

जेमिनीयन्यायमाला 
यजमानः प्रस्तरोऽत्र गुणो वा नाम वा स्तुतिः। 
सामानाधिकरण्येन स्यादेकस्यान्यनामता॥38॥ 


गुणो वा यजमानोऽस्तु कार्ये प्रस्तरलक्षिते। 
अंशांशित्वाद्यभावेन पूववन्नात्र संस्तुतिः॥39॥ 


अर्थभेदादनामत्वं गुणश्चेत्प्रहियेत सः। 
यागसाधकताद्वारा विधेयप्रस्तरस्तुतिः॥40॥ 


प्रकाशिका 

पूर्वाधिकरणेऽष्टाकपालादिवाक्यानां वेश्वानरेष्टेः स्तावकत्वमुकाम्‌। 
यदङ्ग भूतद्वादशकपालस्यावयवोऽष्टाकपालादिरप्येकेक फलसाधनम्‌, तत्र 
सर्वावयवोपतेद्वादशकपालस्य सर्वफलप्रयोजकत्वे क: सन्देह इति वैश्वानरेष्टि 
स्तूयत इत्युक्तम्‌। तत्राष्टाकपालपदं चाग्नोयाष्टाकपाले शक्तम्‌ गोण्या वृत्त्या 
अष्टत्वाश्रयकपालश्रपिततवसाश्येन द्वादशकपालवयवे प्रयुज्यते इति स्वीकृतम्‌। 
अतः गोण्या वृत्त्या निमित्तानि कानीति विचारार्थ तत्सिद्भयधिकरणमिदं 
प्रवर्तते। अत्र यद्यपि “तत्सिद्धि जातिसारूप्यप्रशंसा भूमलिङ्गसमावया इति 
गुणाश्रयास्र इत्येकपालेनेकमेव सूत्रमस्ति, तथापि सूत्रेऽत्र गुणाश्रयशब्दस्य 
तत्सिद्ध्यादिदिशब्देषु प्रत्येकं सम्बन्धे सति षङ्वाक्यानि सम्पद्यान्ते। तान्यत्र 
पृगधिकरणरूपेण स्वीकृत्य प्रयोदशादष्टादशाधिकरणं यावदधिकरणषङ्केन 
गोप्या वृत्त्या निमित्तानि षडत्र दर्ण्यन्ते। एतदध्िकरणषट्‌कमेषण 
ततूसिद्धिपेटिकेत्युच्यते। तत्र तत्सिद्धिरेक निमित्तम्‌। “यजमान प्रसारः” 
इति वाक्यं श्रुतम्‌। लोके यजमानशन्दः यज्ञानुष्ठातरि प्रसिद्धः। प्रस्तरशब्दश्च 
दर्भमुष्टो प्रसिद्धाः। वाक्येऽत्र शब्दयोरुभयोः सामानाधिकरण्यं श्रूयते, 
एतत्सामानाधिकरण्यं नामत्वेन भवितुमर्हतीति उद्भिदाधिकरणन्यायेन यजमानस्य 
प्रस्तर इति नामधेयं भवतु, प्रस्तरस्य दा यजमान इति नाम भवतिति वक्तुं 
न शेक्यते। यतः यजमानश्चेतनः प्रस्तरस्त्वचेतनपदार्थः अतः उभयोनमित्व- 
मन्यतरस्य न युक्तमतः गुाविधिस्तयापि प्रथमश्रुतत्वादससञ्ज्ञातविरोधी 
यजमानद्वशः प्रधानभूततः, गुणे त्वन्यामकल्पनेति न्यायेन गुणभूतेप्रस्तरशब्दस्यैव 

लाया तत्कायकरित्वबोधकत्वं स्वीकृत्य यजमाने प्रस्तरकार्यरूपी गुणो 
विधीयते इति पूर्वपक्षे प्राप्ते 


उच्यते-“ प्रस्तरे हवींष्यासादयति” “सूक्तवाकेन प्रस्तरं प्रहरति" 
इति हविषां धारणमृद्द प्रस्तरस्याग्नी प्रहरणं प्रस्तरस्य कार्य श्रूयते। एतच्च 
कार्य यजमाने कर्तु न शक्यते, यदिदं कार्य यजमानस्य स्यातूतदा 
अग्न्याधारकाले पवनेश्चनुष्ठानवसर वाहवनीये यजमानस्य प्रहरणे 
सर्वकर्मपरिलोपः स्यादतः यजमानशन्दः प्रस्तरे गोण्या वृत्त्या प्रयुज्यते 
स्तुत्यर्थमिति स्वीकार्यम्‌। तन्निमित्तञ्च तत्सिद्धिरर्यात्‌ तत्कार्यकाशित्विम्‌, 
यजमानस्य कार्य साङ्गप्रधानानुष्ठानम्‌। यजमानः स्वद्रव्यव्ययेन हविषां 
धारकः:। प्रस्तरकार्यामपि यजमानकार्यमेवेति प्रस्तरे यजमानकार्यकारित्वमस्तीति 
यजमानवत्‌ क्रतुकार्यनिर्वर्तकत्वात्‌ प्रदास्तः प्रस्तर इति स्तूयते। 


अत: यजमानशब्दोऽर्थवाद इति सिद्धक्रन्तः। 
चतुर्दशाधिकरण निरूप्यते 


जैमिनीयन्यायमाला 
आग्नेयो ब्राह्मणोऽत्रपि पूर्ववत्सर्वनिर्णयः। 
द्वारन्तु मुखजन्यत्वमाग्नेयतेन  संस्तवे1411 


प्रकाशिका 
अग्निर्वै ब्राह्मणइति श्रूयते। अत्राग्निब्राह्मणयोर्भेदस्य प्रसिद्धत्वात्‌ 
“प्रजापतिरकामयत प्रजायेयेति, स मुखतस्त्रिवृतं निरमिमीत, तमिग्न- 
देंवतान्वसृज्यत, शेषात्‌ ब्राह्मणेऽग्निशब्दस्य वृत्तो मुखजातत्वं सुनिमित्तम्‌। 
सन्देहादिकं पूर्वाधिकरणवदेव भवति। , 


पञ्चदशाधिकरणं निरूप्यते- 
जैमिनीयन्यायमाला 


पशवोऽन्ये गवाश्वे भ्योऽपशवो वा इति श्रुतम्‌। 
अजादिष्वपशुतां यद्गुणो वादोऽथवास्तु तत्‌॥42॥ 

स्तुत्यभावाद्‌ गुणस्तेषु पशुकार्यनिषेधनम्‌। 
अशक्यत्वान्निषेधस्य घटारयर्थाभिधायिना।॥4३3॥ 


पशवोऽपशुशब्देन प्राशस्त्याभवसाम्यतः। 
लक्ष्यास्त्तत्र निमित्तन्तु प्रशंसैव गवाश्वयोः।44॥ 


प्रकाशिका 

“ अपशवो वा अन्ये गो अश्वेभ्यः पशवो गो अश्वां इति श्रूयते। 
` अत्र गवाश्वोरेव पशुत्वम्‌, तद्धिन्नेषु च पशुत्वनिषेधः श्रूयते। एतच्च न 
युक्तनम्‌ धागादीनानमप्यालम्भो वेदे श्रूयते, अतः अत्र गुणविधिरभवार्थ वद्‌ 
इति सन्देहे गवाश्वल्यतिरिकोषु पशुत्वनिषेधद्वारा गवाश्योः प्रशंसा क्रिते। 
गवाश्वयोः प्रशंसां निमित्तीकृत्य तद्धिन्नेषु पशुत्वंनिषिध्यत इति अर्थवादः। 
न हि निन निन्द्यं निन्दितुं प्रवर्तते अपि तु विधेयं स्तोतुमिति निन्दान्यायः 
अत्र प्रवर्तते। 


सप्तदशाधिकरणं निरूप्यते-- 


जैमिनीयन्यायमाला 
सृष्टीरूपदशधातीति ये मन्त्राः सृष्टिलिङ्गकाः। 
विधेयास्ते गुणत्वेन वादो वात्र गुणे विधिः॥45॥ 


आख्यान्तेनाभिसम्बन्धादविध्यन्तरयोगातः। 
लिङ्गप्रकरणप्राप्तेर्मन्त्राणं विध्यसम्भवात्‌॥46॥ 


ताननूद्येष्ट का धानं विदधैत्स्तोष्यते यतः। 
यथा सू.ष्टेत्यनेनातः सृष्टी रित्यर्थबादगी॥॥471। 


एकया स्तुवतेत्यादौ मन्त्रसङ्घं क्वचिन्न हि। 
सृष्टिशब्दस्तयाप्युक्तिः सृष्टिश्ब्देन भूमतः।॥48॥ 


प्रकाशिका 
“ अग्नि चिन्वीत” इष्टकाभिरग्निचिनुते” इति वाक्याभ्यां 
चयनेनाक्षिप्तोपधानस्य इष्टकानाञ्च प्राप्तिर्भवति। एतत्सन्निधौ सृष्टीरूपदधातीति 

श्रूयते। अत्र “ ब्रह्मासृज्यत ” “ भूतान्यसृज्यन्त” इत्यादि सृजिधातुघटितमन्त्रोपधेया 
इष्टकाः सृष्टय उच्यन्ते। अत्र “ सृष्टीरूपदधी ”-त्यनेन किं सृजिमान्तो 
मन्त्रा गुणरूपेण दिधीयन्त उत अर्थवाद इति सन्देहे सृष्टिब्दस्याख्यातपकदेन 
सम्बन्धात्‌ सृजिमन्त्तो मन्त्रा विधीयन्ते इति पूर्वपक्षे प्राप्ते 


उच्यते- अत्र वाक्यमनुवादात्मकमेव; मन्त्राणामपि प्रकर लिङ्गणाभ्यां 
प्राप्तत्वात्‌ विध्यनुपपत्तेः ।' एकया स्तुवते” “प्रजा अधीयन्तइत्यादिकेचन 
मन्त्रा सृुजिधातुरहिता अपि मन्त्रः प्रकरणेऽत्र पठिता तथापि बहुषु मन्त्रेषु 
सृजिधातुघटितत्वश्रबणत्‌ बाहुल्यं निमित्तीकृत्य एते मन्या: सर्वे प्रकरणे 
पठिता: सृष्टिशन्देन स्तूयन्ते अतः अत्र सृष्टिशब्दोऽर्थवाद्‌ः। “यथा 
सृष्टमेवावरुन्धे ” इत्यर्थवादो पपत्त्यर्थमत्र सृष्टीरूपदधाति इत्यत्र 
सृष्टिशब्देनानुवादो युज्यत इति सिद्धान्ताः। 


अष्टादशाधिकरणं निरूप्यते- 


जेमिनीयन्यायमाला 
सृष्टिवत्प्राणभृत्तत्र सादृश्यं लिङ्ग भूमतः। 
अत्रैकमन्त्रगो लिङ्गसमवायो विशिष्यते।49॥ 


प्रकाशिका 

“प्राणभृत उपदधाती ” ति श्रूयते। अत्रपि “एतस्यै प्राणान्‌ दधाति" 
इत्यर्थवादस्योपपत्त्ये प्राणभृच्छन्देन लिङ्गप्रकरणप्राप्तमन्त्रानुवादः “ प्राणभृत 
उपदधाती”- ति वाक्येन क्रियते। अयं विशेषः पूर्वत्र बहुपु मन्त्रेषु 
सृजिधातुघटितत्वमस्तीति सृष्टिशब्देनानुवादे बाहुल्यं निमित्तमत्र तु “अयं 
पुरोभुवस्तस्य प्राणो भैवायन ” इत्येकस्मिन्नेव मन्त्रे प्राणभृत्त्वं श्रूयते तथापि 
तत्सहचरित मन्त्रा अपि प्राणभृच्छब्देन लक्ष्यन्ते गोण्या वृत्त्या। निमित्तञ्च 
लिङ्गसम्बन्धः। यथा वनैकदेशे पुष्पिते वनं पुष्पितमिति कथ्यते तथा 
एकस्मिन्यमन्त्रे प्राणप्रतिपादनसमर्थे विद्यमाने तत्प्रकरणे पठिता मन्त्रा अपि 
प्राणभृच्छब्देन स्तूयन्ते। अतः अत्र प्राणभच्छब्दोऽर्थवाद इति सिद्धक्रन्तः। 


वाक्यशेषधिकरणं निरूप्यते ` 

जेमिनीयन्यायमाला 
शकरा उपधत्तेऽक्तास्तेजो वै घृतमत्र किम्‌। 
तेलादिनाञ्जिता अक्ता घृतेनैवाथावाश्रनम्‌॥50॥ 


तेलादिनापि मुख्यत्वादसञ्जातविरोधनात्‌। 
अप्राप्तार्थत्वतश्चास्य विधेर्वादादबलित्वतः॥51॥ 


सामान्यमननुष्ठेयं विशेषस्तु विधौ न हि। 
घृतेनेबाञ्जनं वाक्यशेषात्‌ सन्दिगधनिर्णयात्‌॥52॥ 


अर्थवादगता चेयं स्तुतिघृतमुपेयुषी। 
बोधयन्ती विधेयत्वं घृतस्य गमयेद्विधिम्‌॥53॥ 


प्रकाशिका 

धर्मे विधिमन्त्रार्थवादमधेयेति वेदावयवानां चतुर्ष्णा स्मृतिशिष्टाचरयोइव 
प्रामाण्यं निरूपितमिदानीं वाक्यशेषस्य प्रामाण्यं कथमिति निरूप्रूत इति 
प्रमाणाध्यायेन सह सङ्गतिः। यद्यपि अर्थवादानां स्त्तवकत्वेन प्रामाण्यनिरूपणेनेव 
वाक्यशेषाणां प्रामाण्ययुक्तमेब तथपि क्वचित्‌ प्रकारान्तेणापि प्रामाण्यमुपपादयितुं 
शक्यत इति निरूपणार्श मधिकरणमारब्धम्‌। नामधेयपादे ऽत्र 
नामधेयापवादत्वेर्नावादप्रसङ्गादिदमारभ्यत इति पादेन सह सङ्गतिः। 
काठकचयनप्रकरणे “अक्ता: शर्करा उपदधाति” तेजो वे घृतम्‌” इति 
श्रूयते। अत्र मृत्तिकामिश्राः क्षुद्रपाषाणाः शकरा उच्यन्ते। तामञ्जनं कृत्वा 
वेद्यामुपधानं विहितम्‌। अञ्जनञ्च द्रव्यद्रव्येण भवति। द्रवद्रव्याणि 
घृततेलादिभेदेन नाना! अतः संशयः किं येन केनापि द्रवद्रव्येण अञ्जनं 
कार्य युत घृतेनेवेति। पूर्वपक्षस्तु “कक्ता शर्करा उपदधाती” तिविधो तद्‌ 
द्रवद्रव्यं किमिति न निर्दिष्टमनेन ज्ञायते विधिर्येन वेनापि 
द्रवद्रव्येणाञ्जनमनुमन्यत इति। यद्यपि अर्थवादे घृतस्य स्तुतिर्दुश्यते तथापि 
उपक्रमगतत्वेन विधेरसञ्जातविरोधित्वेन मुख्यत्वात्‌ अर्थवादगतघृतानुरोधेन 
तस्य सङ्कोचो न युक्तः विधिबलात्‌ तैलादिनाप्यञ्जनं कर्तु शक्यत इति 
अर्थवादगतघृतशब्दस्येव घृताघृतलक्षकत्वं युक्तमिति पूर्वपो प्राप्ते 

उच्यते विधावत्राजनसाधनीभूतं द्रवद्रयं नोक्तम्‌ सामान्यतः अञ्जसाधनं 
घृतं तैलमिति सर्व द्रव्यमनुमन्यते। सामान्ये विधिः प्रवर्तको न भवति, 
अतः समान्यात्मा विधिः विशेषमपेक्षते तद्‌ यदि तैलादिकं गृह्यते अर्थवादवाक्ये 
घृतस्य स्तुतिः व्यर्था स्यात्‌। अतः विध्यर्थयोरेकवाक्यमतया घृतशदानुरोधेन 
सामान्यविधेः घृतमात्रविषयतमिति निर्णेयमिति सिंद्धान्तः। 


सम्प्रति सामर्थ्याधिकरणं निरूप्यते- 


जैमिनीयन्यायमाला 
स्त्रुवेणथ स्वधितिना हस्तेनावद्यतीत्यमी। 
आज्ये मांसे पुरोडाशे सङ्कीर्णा वा व्यवश्चिताः॥54॥ 


व्यवस्थापकराहित्यात्‌ स्त्रुवाद्या अव्यवस्थिताः। 
व्यवस्थापकताशाक्तेस्तद्व्शेन व्यवस्थितिः॥55॥ 


प्रकाशिका 
पूर्वाधिकरणेऽर्थवादावयवस्य स्तावकत्वादन्येनापि प्रकारेण 
सामान्यवरिधिनिर्धारकत्वरूपेण प्रामाण्ये प्रतिपादिते विध्यात्मकावभवस्यापि 
विधायकत्वादन्येनापि प्रकारेण प्रामाण्यं प्रतिपादयितुमिदमधिकरणं प्रवृत्तम्‌। 
“स्त्रवेणावद्यति” “हस्तेनावधति” स्वधितिनावद्यति” इति श्रूयते। तत्र 
निर्धारणभावात्‌ वाक्यशेस्याप्यभावात्‌ येन केनापि साधनेन यत्किमपि 
द्रव्यमवदेयमिति पूर्वपक्षे प्राप्ते 


उच्यते-“ स्रुवेणावद्यती” त्यादिविधिषु पूर्ववद्वाक्यः शेषाभावेऽपि 
पदार्थसामर्थ्याद्‌ द्रवद्रव्यस्याज्यस्य स्रुवेणेवावदानम्‌, मांसस्य स्वधितिनावदानम्‌, 
पुरोडाशस्य हस्तेनावदानम्‌ इति व्यवस्था स्वीकार्या। अत्रार्थगतसामर्थ्यविचार 
क्रियते, तृतीये तु लिङ्गाधिकरणे शब्दगतसामर्थ्यतिचारः इति भेद्‌ः। 
आख्यातानामर्थं ब्रुवतां शक्तिः सहकारिणी” इति न्यायेन अशक्येऽर्थे 
विध्यसम्भवेन सामर्थ्यानुसारेण सङ्कोच आवश्यकः। न च सामर्थ्यं 
लिङ्गस्थानीयम्‌ तेनावद्यति श्रुतिसङ्कोचो न युक्त इति वाच्यम्‌; अशक्यार्थे 
विधेरसम्भवेन शक्त्या लिङ्गनाप्यवद्यतिश्रुतेः सङ्कोचस्यावश्यकत्वात्‌। न 

चावद्यति श्रुतिबाधापत्त्या गौणसामर्थ्याश्रयणम्‌ यथाकाञ्चिद्येन केनापि 
साधनेन यस्य कस्यचिद्‌ द्रव्यस्यावदानं युक्तमिति वाच्यम्‌; निरपे& 
साधनत्वबोधकतृतीयाश्रुतिबाधादत्तेः। अतः सार्थ्यानुसारेण स्रुवादीनामवदेयं 
किमिति निर्णेयमिति सिद्धान्तः। एवमस्मिन्‌प्रमाणाध्याये धर्मे 
विधिमन्त्रार्थवदनामधेयस्मृतिशिष्टाचारवाक्यशेषपदार्थसामर्थ्यमिति प्रमाणान्यष्टौ 
विवेचितानीति सिद्धम्‌। 


।।एवं जैमिनीयन्यायमालप्रकाशिकायां प्रथम: प्रमाणाध्यायः।। 

